

# द्विरेङ्गनी वातो

[ भाग त्रीन्ने ]

लेखकः

रामनारायण वि. पाठक

प्रकाशकः

ध महागुजरात पब्लिशिंग कं. लि.

मुम्बई-१

।५ छे:

## पूर्व अने पश्चिम

कविवर रवीन्द्रनाथे लजेला पूर्व  
पश्चिमनी संस्कृति अने समाजने  
ता विविध निष्पत्तीना संग्रह.

वाहक: श्री नगीनदास पारेष

गूजरात विद्यापीठ ग्रंथालय

[ गूजराती कॉपीराइट विभाग ]

अनुक्रमांक २३७०२ किंमत १-१२-०

ग्रंथनाम द्विरेड्नी एतते - ३

वर्गांक २ : ३

# द्विरेकनी वाता

[ भाग त्रीजे ]

कर्ता

रामनारायण विधनाथ पाठक

ध महागुजरात पब्लिशिंग कं. लि.

मुंभई-१

પ્રકાશક :  
શ્રી સારાલાઈ ભોગીલાલ ચૌહાણી,  
મેનેજિંગ ડાયરેક્ટર,  
ધ મહાગુજરાત પબ્લિશિંગ કં. લિ.  
સર ફિરોઝશાહ મહેતા રોડ, મુંબઈ-૧.

મુદ્રક :  
શા. મણિલાલ જગનલાલ  
ધી નવપ્રભાત પ્રિ. પ્રેસ  
ધીકાંટા રોડ, અમદાવાદ  
[ ગુજરાત ]

મુંબઈના સોલ એજન્ટ્સ  
સ્વસ્તિકે બુક ડીપો

૧-૧૩  
ગુજરાત લિબ્રેરી ઓફિસ  
૨૨૫૫૫૫૫૫  
ગુજરાતી કોપીરાઈટ-સંગ્રહ

સર્વ હકો કર્તાને સ્વાધીન છે, જ્યાં લાપાન્તરનો હક્ક પણ આવી જાય છે.

આવૃત્તિ ૧ થી

બે : ૧૯૪૨

કિં. રૂ. ૧-૧૨-૦

પ્રાપ્તિસ્થાન :

ધ મહાગુજરાત પબ્લિશિંગ કં. લિ.  
સર ફિરોઝશાહ મહેતા રોડ,  
મુંબઈ-૧

શ્રી નગીનદાસ પારેખ,  
મણિલાલ, માહલપુર,  
અમદાવાદ-૧

અંતર વહેતાં વહેણુ, જોયાં હાથ ઝખોળાને;  
તે ત્યારથીજ સેણુ, તારાં થયાં મટે નહિ!

## એ જ લેખકનાં પુસ્તકો.

૧	પ્રમાણ્યશાસ્ત્રપ્રવેશિકા	સં. ૧૯૭૮
૨	કાવ્યસમુચ્ચય ભા. ૧-૨	સં. ૧૯૮૦
૩	ગોવિંદગમન (સંપાદન અ. નરહરિ દ્વા. પરીખ સાથે)	સં. ૧૯૮૦
૪	કાવ્યપ્રકાશ (ઉલ્લાસ ૧ થી ૬) (અ. રસિકલાલ છો. પરીખ સાથે)	સં. ૧૯૮૦
૫	ધમ્મપદ (અ. ધર્માનંદ કોસમ્બી સાથે)	સં. ૧૯૮૧
૬	પૂર્વાધ્યાય (સંપાદન)	સં. ૧૯૮૩
૭	દ્વિરેકની વાતો	સં. ૧૯૮૫
૮	કાવ્યપરિચય ભા. ૧-૨ (અ. નગીનદાસ ના. પારેખ સાથે)	સં. ૧૯૮૫
૯	સ્વૈરવિહાર	સં. ૧૯૮૭
૧૦	અર્વાચીન ગુજરાતી કાવ્યસાહિત્ય	સં. ૧૯૯૦
૧૧	દ્વિરેકની વાતો ભા. ૨	સં. ૧૯૯૦
૧૨	નર્મદાશંકર કવિ	સં. ૧૯૯૨
૧૩	શેષનાં કાવ્યો	સં. ૧૯૯૪
૧૪	સ્વૈરવિહાર ભા. ૨	સં. ૧૯૯૪
૧૫	અર્વાચીન કાવ્યસાહિત્યનાં વહેણો.	સં. ૧૯૯૫
૧૬	કવિ નર્મદનું ગદ્ય	સં. ૧૯૯૫
૧૭	કાવ્યની શક્તિ	સં. ૧૯૯૬
૧૮	સાહિત્ય વિમર્શ	સં. ૧૯૯૬
૧૯	દ્વિરેકની વાતો ભા. ૩	સં. ૧૯૯૮

## પ્રસ્તાવના

**દ્વિરેફની** વાતો ભાગ રબની પ્રસ્તાવનામાં મેં લખેલું હતું કે પહેલા ભાગની વાતો કરતાં બીજા ભાગની વાતો લખતાં લેખકનું માનસ બદલાયેલું છે, તેનો દષ્ટિકાણ બદલાયેલો છે. તેને એમ જણાય છે કે જગતમાં ક્યાંક એવી જગાએ અનિષ્ટ રહેલું છે કે તેની પાસે માણસ લાચાર, નિરુપાય હોય છે. માણસમાં એવાં ગૂઢ અંધ બળો રહેલાં છે જેની આગળ વ્યક્તિ બિચારી કશું જ કરી શકતી નથી, અને ઊંટ નકલથી દોરાય તેમ, તેની દોરી દોરાય છે. આમ દોરાઈ ગયેલી વ્યક્તિ તરફ પછી લેખક ધૃષ્ટા કરી શકતો નથી. આ ત્રીજા ભાગની વાતોના અંતરમાં પણ એ જ માનસ છે. જગતના અનિષ્ટ સામેના યુદ્ધમાં વાર્તાકારનું માનસ જાણે પરાભવ અને એ પરાભવ-જન્ય લાચારી અને શરમ અનુભવે છે. બધી વાર્તા જાણે દુઃખકર, ઉદ્વેગકર, મનને અસ્વસ્થ કરનારી છે.

અને છતાં તેમાં અપવાદવાળી ગણી શકાય એવી વાતો પણ છે. ‘રેફડીમાં’ અને તેના અનુસંધાનમાં લખાયેલી ‘કંકુડી અને કાનિયો’ શુદ્ધ અપવાદ છે. દુનિયાના અકસ્માતો, દુનિયાનું અનિષ્ટ પણ આ મુગ્ધ દંપતીને અનુકૂળ નીવડે છે. પણ એ એક જ [કે એ જ] વાર્તા એવી છે. ‘ઇન્દુ’માં દંપતીનો સાચો પ્રેમ, દાંપત્ય-જીવનના અને મૈત્રીના એક સ્ખલન ઉપર છેવટે વિજય મેળવે છે, પણ તે કેટલી યાતના પછી! વાર્તામાં એ વિજયના આનંદ કરતાં, એ યાતનાની કરુણતા જ લેખકના માનસ ઉપર સામ્રાજ્ય ભોગવે છે. ‘પોતાનો દાખલો’ વાતમાં પણ, છેવટે અનિષ્ટ ઉપર પ્રેમનો વિજય થાય છે, પણ ત્યાં પણ એ વિજય પૂર્વેની યાતના એ જ વાર્તાનો મુખ્ય ભાવ છે,—જે કે પોતાનો દાખલો આપનાર પાત્ર પોતાનો કરુણ ઢાંકવા, અને કંઈક પોતા તરફના તિરસ્કારથી, એ આખા કિસ્સાને અવગાના કટાક્ષથી ઢાંકે છે. અનિષ્ટ સામેના આ

વિજ્ય માટેની યાતનામાં ન્યાય પણ નથી. ‘ધનદુ’ના સ્ખલનનાં ખેં  
ભાગીદારોમાંથી સ્ત્રી જ યાતના ભોગવે છે, તેના પુરુષભાગીદાર તો  
માત્ર વતુંઓછું એ દુઃખના સાક્ષી થવાનું દુઃખ જ ભોગવે છે. પણ  
એવા સાક્ષિત્વનું દુઃખ પણ, ભયંકર રૂપનું અને અત્યંત મર્મભેદક,  
એ નાયિકાનો નિર્દોષ પતિ ભોગવે છે. તેમ જ ‘પોતાનો દાખલો’માં  
પણ મિથ્યા પ્રેમમાં મહાલનારાં ઘણું ઓછું, અને દેહમનને શેકી નાંખે  
એવું દુઃખ, પોતાનો દાખલો કહેનાર પાત્રની પત્ની ભોગવે છે. અહીં  
ન્યાય નથી એમ કહેવા કરતાં પણ આ પ્રક્રિયામાં ન્યાયનું દષ્ટિબિન્દુ  
અસ્થાને છે એમ કહેવું વધારે યોગ્ય છે,—કહો કે એ કાષ્ટક આધ્યા-  
ત્મિક વ્યાપાર છે. માનવ જાતનાં ઘણાં દુઃખો આમ આધ્યાત્મિક  
હોય છે. એ દુઃખમાંથી જાણે કાષ્ટ બલ ઉદ્ભવે છે, જે એ વસ્તુ-  
સ્થિતિને સરખી કરી નાંખે છે. ગરડમાંથી ખસી ગયેલું દોરકું જેમ  
જરા આંચકો કે ધકકો લાગવાથી પાછું ગરડમાં આવી જાય છે,  
ઊતરી ગયેલા હાડકાને જેમ ઉસ્તાદ એક જ ધક્કાથી પાછું ચડાવી  
દે છે, તેમ પારકામાં થતા દુઃખના આવા એક આઘાતથી, જાણે  
ખડી ગયેલું, ઊતરી પડેલું માનસ પાછું ઠેકાણે આવી જાય છે. આને  
જ હું મહાત્માજીને અભિપ્રેત હૃદયપલટો સમજું છું, જે કે મહાત્માજી  
જે વિશાલ જનસમુદાય પર એની અસર ધચ્છે છે તે દષ્ટિ અહીં નથી.

ખીજી વાર્તાઓમાં તો અનિષ્ટ ઉપર કશું ઢાંકણુ પણ નથી.  
‘સૌભાગ્યવતી !!’ માં પતિનું જીવન પ્રેમમય રસમય આનંદમય  
કરી શકે એવી પત્નીને પતિની પશુતા સહન કરવી પડે છે. જેને  
સામાન્ય લોકો સૌભાગ્ય કહે છે તે તેના જીવનમાં શાપરૂપ છે, એના  
જીવનની મોટામાં મોટી વિડંબના છે ! મેં પહેલાં એક જગાએ કહ્યું  
છે તે ફરીવાર કહેવાનું મન થાય છે કે જગતની યોજનામાં જાણે  
સ્ત્રીને ભાગ વધારે દુઃખ આવેલું છે,—સમસ્ત જીવનમાં નહિ તે  
જીવનના અમુક એક પ્રદેશમાં તો ખરું જ !

‘એક સ્વપ્ન’ એ લગ્નના મિથ્યાવાદનો પ્રતીકરૂપે તિરસ્કાર છે. કેટલાંક યુવકયુવતી, લગ્નમાંથી બંધનને નામે વફાદારી, પ્રભ વગેરે સર્વનો અહિંષકાર કરવા ઇચ્છે છે, એ લગ્નની મિથ્યા નિર્ભવ વિડંબના છે એ ત્યાં વકતવ્ય છે. એમાં સૌંદર્ય કલા કે આનંદ કશુંય નથી.

‘જગજીવનનું ધ્યેય’ અને ‘ઉત્તર માર્ગનો લોપ’ એ વાર્તામાં પણ સ્ત્રીપુરુષગ્રંથ વાર્તાના વસ્તુરૂપે આવે છે પણ વકતવ્ય જરા જુદું છે. જગજીવન સામાન્ય રીતે સારો માણસ છે, સાધારણ માણસ કરતાં કંઈકે વધારે સારો છે. તે પોતાની પરિસ્થિતિને પોતાની શક્તિ પ્રમાણે સમજે છે, અને તેમાં ઉન્નતિ મેળવવા અમુક ધ્યેય નક્કી કરે છે. ધ્યેય એ એક રીતે ધર્મભાવનાનું મૂર્ત સ્વરૂપ છે. જીવનમાં ધર્મનું ખરું પ્રયોજન તો માણસનો અહંકાર ભેદી તેને વિશાળ અને ઉન્નત કરવાનું છે, પણ માનવ જાતિના આખા ઇતિહાસમાં ધર્મને લીધે ઊલટી અહંકારની એક વધારે ગાંઠ બંધાય છે, અને તેનાથી અનેક અનર્થો, ઉત્પાતો થાય છે. જગજીવનને પણ એમ થાય છે. લીધેલા ધ્યેયને તે જડતાથી વળગી રહે છે, તેને ઐહિક મોટાઈનું સાધન બનાવે છે અને તેની ખાતર કૂર બને છે તેની તેને ખબર રહેતી નથી. અને છેવટે તે જરા પણ ઉન્નત તો નથી જ થયેલો હોતો ! માનવસુલભ કામાકર્ષણ આગળ તે નમી પડે છે અને તેમાં પણ પારકી મોટાઈનો લાભ લેવા ઇચ્છે છે ! સ્પષ્ટ થયું હશે કે આ આખી વાર્તામાં ધ્યેય રાખવા સામે કશું જ કહેવાનું નથી. જે કંઈ કહેવાનું છે તે માનવ જડતા સામે છે.

ઉપરની વાર્તા જેમ ધ્યેય વિરુદ્ધની નથી, તેમ ‘ઉત્તર માર્ગનો લોપ’ બ્રહ્મચર્ય વિરુદ્ધની નથી, જે કે તેમાં બ્રહ્મચર્ય છોડી પ્રેમપંથે પડેલા મુગ્ધ યુગલ તરફ સહાનુભૂતિ છે. કામને આદિકાલથી મનુષ્ય-જાતિ કોઈ અત્યંત ગેબી દુર્ગમ અસ્રોય વિલક્ષણ બળ ગણતી આવી છે, અને તે પ્રમાણે કામના સંયમને તેથી પણ વધારે ગેબી અને

દુર્ગમ ગણતી આવી છે. એ બન્નેનું સ્વરૂપ એવું છે એ ખોટું પણ નથી. પણ પછી માણસગતે બન્નેમાં અનેક કપોલકલ્પિત શક્તિઓનો આરોપ કરી તેનો મહિમા વધાર્યો અને તેને વિશે અટપટી વિધિઓ કરી ! આમાં અસત્ય રહેલું છે અને એ અસત્યની પણ માણસગતને ભારે કિંમત આપવી પડે છે. 'ઉત્તર માર્ગનો લોપ' એ એ અસત્યે લીધેલા ભોગની વાર્તા છે.

આ બન્ને વાર્તામાં એક ખીજી દૃષ્ટિ પણ છે. જગજીવન પોતાનો અધિકાર અને ધ્યેયનું સ્વરૂપ સમજ્યા વિના ન પરણવાનું વ્રત લે છે. ઉત્તર માર્ગમાં તો બન્ને સાધકો ઉપર એ ધ્યેય અનેક કપોલ-કલ્પિત શક્તિઓની આશાએ લાદવામાં આવ્યું છે. ધ્યેય અલગત મનુષ્ય જે ભૂમિકાએ હોય ત્યાંથી વધારે ઊંચું જ હોય. એ એનામાં સિદ્ધ નથી માટે તો એની સાધના કરવાની છે. પણ તે સાથે જ ધ્યેયનું અનુસંધાન માણસના કોઈ પણ અનુભવ સાથે હોવું જોઈએ. ધ્યેય સુધી ઊંચે જવાનું છે, પણ તે અંદરથી ઊગીને જવાનું છે. એ ઊગવાનું ખીજ જ ન હોય તો ધ્યેય નકામું છે, ભારરૂપ છે. અને ખીજનું ધ્યેયો કરતાં નૈષ્ઠિક બ્રહ્મચર્યના ધ્યેય વિશે મને આ ખતાવવા જેવું જણાયું છે.

'એ ભાઈઓ'નું રહસ્ય એટલું જ છે કે ભાઈઓ જેવા સંબંધમાં પણ ઈર્ષ્યા કેવું અનિષ્ટ કરે છે ! જે ખનાવ કુદરત કે અકસ્માતથી બનેલો છે, જેમાં માણસનું કર્તૃત્વ નથી, જેને માટે કોઈ પણ જવાબદાર નહોતું, એવા ખનાવમાંથી માણસ કેવળ દૌર્જન્યથી પોતાને માટે કેટલું પાપ અને અન્યને માટે કેટલું દુઃખ ઊભું કરે છે !

'બુદ્ધિવિજય'માં મુખ્ય વક્તવ્ય એ છે કે, આખળ કહ્યું તેમ, માણસ ધર્મ તરફ ધાર્મિક વૃત્તિ ન રાખતાં, ધર્મને ઐહિક મહત્તાના સાધન તરીકે વાપરે છે અને ત્યારે તેનું પરિણામ વિનાશ જ આવે છે. વળી એ પણ ધ્યાનમાં આવશે કે, આખા વિનાશની જવાબદારી બુદ્ધિવિજયની પોતાની છે, છતાં અનિષ્ટ શરૂ થાય છે તપોવિજયની

એક નાનકડી બૂલથી, કે નાનકડી લાલચની નિર્બળતાથી—ન્યોતિષને મિથ્યાશ્રુત માનવા છતાં ન્યોતિષ ઉપર આધાર રાખી તેમણે વિમલ-શીલ પાસે માગણી કરી. તેમાંથી.

અને ‘કેશવરામનું’ રહસ્ય તો વાર્તાને અંતે સ્ફુટરૂપે કહેવાયું છે. કેશવરામ સામાન્ય કરતાં ઘણી જાંચી કાઠિનો માનવ છે, અને છતાં માનવોત્તર નથી. તેણે એક માનવોત્તર શક્તિ મેળવી છે—અથવા મેળવી છે એમ માને છે. એવી શક્તિનો ઉપયોગ વ્યક્તિની કામના તૃપ્ત કરવા ન કરવો જોઈએ એમ તે જાણે છે, અને અત્યંત પ્રિય પત્નીના આગ્રહ છતાં પુત્રાર્થે એનો પ્રયોગ નથી કરતો, એટલે અંશે તે સિદ્ધાન્ત ઉપર ટકી રહે છે. પણ દ્વેષના આવેશમાં તે એનો ઉપયોગ કરી બેસે છે, અને તેમાં પોતાનું સર્વસ્વ ખુએ છે ! અને એ સઘળું છતાં, અંત સુધી તેણે એ અનિષ્ટ નીવડેલી શક્તિ સાચવી રાખી છે તેની તેને ખબર પણ હોતી નથી. સર્વ ઐહિક વસ્તુઓમાં એ શક્તિનો તે સૌથી છેલ્લો ત્યાગ કરે છે !

આ સંગ્રહમાં, ગયા સંગ્રહમાં શરૂ થયેલી મેહકિલની બે વાર્તાઓ આવે છે. એના રહસ્ય વિશે મારે પ્રસ્તાવનામાં કહેવાનું હોય નહિ, કારણ કે એ પ્રકાર જ એવો છે જેમાં વાર્તા વિશે લેખક પોતાનાં પાત્રમુખે ઘણું કહેવરાવી શકે છે. એવા પ્રકારમાં તો ઊલટું મારે એમ કહેવાનું થાય છે કે એમાં પાત્ર, જેટલી એકદેશીયતા કે પક્ષિલતાથી બોલે છે તે સઘળી મારી પોતાની નથી.

એકવાર મારી વાર્તાના ઘડતર વિશે બોલવાનું આમન્ત્રણ મળતાં આમાંની કેટલીક વાર્તા વિશે મેં થોડું કહ્યું છે તે અહીં ફરી કહેવાની મને જરૂર જણાય છે. “અમદાવાદમાં એકવાર એક સુંદર જુવાન મારવાડી દંપતી રેંકડી ખેંચતાં જોયેલાં, તે દસ્ય ઉપરથી ‘રેંકડીમાં’ વાર્તા લખાઈ છે. તેના અનુસંધાનની ‘કંકુડી અને કાનિયો’ વળી જુદી જ રીતે લખાઈ છે. મારા મિત્ર શ્રી. ગિરીશભાઈએ ‘રેંકડીમાં’ના અનુસંધાનની એક વાર્તા મને લખી મોકલી અને મારો અભિપ્રાય

પૂછ્યો. મેં કહ્યું : “ મારાં કંકુડી કાનિયો આમ દુઃખી થાય તે મને નથી ગમતું. ” મારા જવાબમાં મશ્કરી હતી, પણ પાત્રો તરફ પણ મમત્વ થાય છે એ ખરું છે. પણ એ પત્ર ઉપરથી મૂળ વાર્તાના વિસ્તાર ઉપર મન ચડી ગયું ને તેમાંથી ‘ કંકુડી અને કાનિયો ’ લખાયું.

“ વળી કોઈવાર—જે કે જવલ્લેજ—વાર્તાનો કેટલોક ભાગ સ્વપ્નમાંથી લીધેલો હોય છે. ‘ એક સ્વપ્ન ’ની વાર્તાનો કેટલોક ભાગ સ્વપ્નમાં ખરેખર જોયેલો હતો. તેમાં સ્વપ્નમાં જોયેલ પ્રદેશનું કરેલું વર્ણન સ્વપ્નમાં જોયા પ્રમાણે કરેલું છે, અને અત્યારે જે કે આખું સ્વપ્ન ખરાખર યાદ નથી, પણ એટલું ખરાખર યાદ છે કે, એ વાર્તાનું રહસ્ય સમાજમાં જોઈ મને જે આઘાત થયો એ જ આઘાતના પરિણામનું એ સ્વપ્ન હતું. તેમાં કંઈક એક સ્ત્રી આવતી હતી, કંડિયામાંથી મદારીએ એક મરેલું છોકરું કાઢેલું, અને પછી એ છોકરું લઈ નૃત્ય કરેલું એવું ઝાંખું યાદ છે. અને પછી તે જ આઘાતથી એ સ્વપ્નની હકીકતમાં ખીજી ઉમેરાઈ એ લખાઈ.

“ થોડા સમય પર લખાયેલી ‘ સૌભાગ્યવતી !! ’ પણ આવી જ રીતે [ મનને દુઃખ કે આઘાત થવાથી ] લખાયેલી છે. શ્રીમતી શારદા બહેને એક વાર્તા લખીને મને બતાવી. તેના રહસ્ય ઉપર અમે ચર્ચા કરી. એ રહસ્ય સંબંધી તેમણે મને કહ્યું કે ગામડાંમાં કણબણોએ તેમના જીવનની આ કરુણ કહાણી પોતાને ખાનગીમાં કહેલ છે. તેમણે ખાસ કોઈ દાખલો આપ્યો ન હતો, પણ મને એ વાતની અસર થઈ અને તેથી મારા મનમાં ‘ સૌભાગ્યવતી !! ’ ઘડાઈ. શારદા બહેને ગયા ‘ ગુણસુંદરી ’ના અંકમાં એ અસલ લખેલી વાર્તા પ્રસિદ્ધ કરી છે તે સહેજ જણાવું છું. ”

આ વાર્તા સુરુચિનો ભંગ કરે છે એવી ચર્ચા કેટલેક સ્થળે થઈ છે. સુરુચિ અને અશ્લીલતા વિશેના મારા વિચારો મેં આ પહેલાં ચર્ચેલા છે. આ સંગ્રહમાં પણ મેલકિલની છેલ્લી વાર્તામાં તેની ચર્ચા આવે છે તેથી આ સ્થાને હું તેની ચર્ચા કરવા ઈચ્છતો નથી. માત્ર

એટલું જ કહીશ કે આ વાર્તા મેં શ્રીમતી શારદા બહેનને વંચાવી-  
હતી અને તેમણે પસંદ કર્યા પછી મેં તેને પ્રસિદ્ધ કરી છે. અલખત  
તેથી મારી જવાબદારી ઓછી થતી નથી. માત્ર સુરુચિની વિચાર-  
ણામાં એમનું દષ્ટિબિન્દુ રજૂ કરવા આટલું લખું છું.

‘મન્દુ’ વિશે થોડો ખુલાસો કરવો યોગ્ય ધારું છું. મારાં એ  
મિત્રો મહીપતરામ અનાથાશ્રમ જેવા ગયેલાં ત્યાં શ્રી ગટુભાઈએ તેમને  
એક તેમના અનુભવનો કિસ્સો કહેલો : એક સન્નજન અસહકાર-  
યુદ્ધમાં જ્વલમાં ગયા, અને પછીથી તેમનાં પત્નીએ અનાથાશ્રમમાં  
એક અનૌરસ બાળકને જન્મ આપ્યો. છતાં એ સન્નજને ઉદાર  
દિલથી પત્નીનો સ્વીકાર કર્યો. આ વાત સાંભળીને મેં પૂછ્યું :  
“પણ બાળકનું શું થયું ?” જવાબ મળ્યો : “અલખત એ તો  
અનાથાશ્રમમાં રહ્યું.” સ્ત્રીને માટે આ કેટલું કરુણ અને આઘાત-  
કારક છે એવી લાગણીમાંથી, સ્ત્રીના દષ્ટિબિન્દુથી આ વાર્તા લખાયેલી  
છે. તે પછી શ્રી ગટુભાઈએ અનાથાશ્રમના સાચા કિસ્સાની શ્રેણીમાં  
આ વસ્તુ મૂકેલું છે.

પણ જેને પ્રસિદ્ધ કરતાં મને સૌથી વધારે સંકાય થયો છે,  
અને તેથી જ જેને માટે ખુલાસો હું આવશ્યક માનું છું તે વાર્તા  
‘જગજીવનનું ધ્યેય’ છે. તેનું કારણ તેમાં ધ્યેયનો ઉપહાસ કર્યો છે,  
એવો કોઈનો આક્ષેપ આવે, કે આવું વૃત્તાન્ત કોઈ આશ્રમમાં  
ખરેખરું બનેલું છે એવું કોઈ અનુમાન કરે, એ નથી,—એવો બનેલો  
આખો બનાવ ‘મન્દુ’ સિવાય કોઈ વાર્તામાં નથી,—પણ પૂન્ય  
મહાત્માજીને આમાં પાત્ર તરીકે મૂક્યા છે એ છે. એમ કરવામાં  
સિદ્ધાન્તની દષ્ટિએ કશું ખોટું નથી. મહાપુરુષોનાં નામો, જેમ ભાષામાં  
વિશેષ નામ મટી અમુક ગુણવાચક સામાન્ય નામ બની જાય છે,  
તેમ તેઓ પોતે વાર્તા લેખકોની સામાન્ય સામગ્રી પણ બને છે.  
પણ સંકાય છે તે એ કે જેવી સૂચના સ્વાર્થાધ માણસો વ્યવહારમાં  
કરે, એવી સૂચના આ વાર્તામાં મહાત્માજીના મુખમાં મૂકી છે એમ.

કોઈને લાગે. તે તે સંબંધી કહેવાનું કે સામાન્ય રીતે જે કામ પૃથગજનો સ્વાર્થાધતાથી કરે, અને સામાન્ય માણસો એમાં રહેલું સ્વાર્થોપણું ઓળખીને, કે સ્વાર્થોપણાનો દોષ આવશે એમ સમજીને ન કરે, તેવું કામ મહાપુરુષો લોકકલ્યાણને અર્થે, પોતાની વૃત્તિની શુદ્ધિની પ્રતીતિના બળથી કરે પણ ખરા. અને તેથી આ વાર્તામાં કોઈ પણ વાક્ય કે કાર્યથી મહાત્માજીના ભવ્ય ચારિત્રને દોષસ્પર્શ થતો હોય એમ હું માનતો નથી.

‘ઉત્તર માર્ગનો લોપ’ ‘શુદ્ધિવિન્ય’ અને ‘કેશવરામ’ એ વાર્તાઓ અમુક કારણોને લઈને મધ્યયુગીન વાતાવરણમાં મુકાઈ છે, ગયા સંગ્રહની ‘છેલ્લો દાંડકચ બોજ’ જેમ અતિ પ્રાચીન કાળમાં મુકાઈ છે તેમ. તે સંબંધી કહેવાનું કે એમાં ઉત્તર માર્ગની અને તેના વિધિઓની આખી કલ્પના, ‘શુદ્ધિવિન્ય’માં ન્યેતિષના ફલની અને સુવર્ણવર્ણુ પ્રયોગની<sup>૧</sup> આખી કલ્પના, તથા ‘કેશવરામ’માં આવતી આખી બનાવોની કલ્પના મારી છે. કોઈ પુરાણ કે વૈદકના ગ્રન્થમાંથી કશું લીધું નથી. મેહફિલની પાંચમી સલાની વાર્તામાં લાંબી તપશ્ચર્યા સંબંધી લખ્યું છે તે પૌરાણિક લાગે પણ તે કટાક્ષમય છે તે કહેવાની ભાગ્યે જ જરૂર હોય !

પ્રસિદ્ધ થયેલી વાર્તાઓને અહીં સંગ્રહમાં મૂકતાં કયાંક થોડો ફેરફાર સ્પષ્ટતા કે એવા કોઈ ગૌણ કારણથી કરેલો છે છતાં, હવેથી આને જ વાર્તાનું પ્રામાણિક સ્વરૂપ સમજવા વિનંતી છે.

તા. ૨-૫-૪૨

વહોતવાડ : ગોપીપુરા

રામનારાયણ વિશ્વનાથ પાઠક

સૂરત

૧ આટલિક અને અડાયા વચ્ચે જે સંબંધ બતાવેલો છે તે પણ કાલ્પનિક ગણવે. ‘અડાયું’ શબ્દ આટલિક માંથી જ આવ્યો છે એમ કહેવાનો ઉદ્દેશ નથી.

## અનુક્રમણિકા

ધ-દુ	૧
ફેકડીમાં	૧૯
એક સ્વપ્ન	૨૬
✓ કકુડી ને કાનિયો	૩૩
પોતાનો દાખલો	૪૧
✓ સૌભાગ્યવતી !!	૫૫
મે ભાઈઓ	૬૭
જગજીવનનું ધ્યેય	૮૪
ઉત્તર માર્ગનો લોપ	૧૦૫
મેહકિલે ફેસાનેગુયાન ઉર્ફે વાર્તા વિનોદમંડળ : સભા પાંચમી	૧૨૧
કમાલ જમાલની વારતા	૧૨૩
મેહકિલે ફેસાનેગુયાન ઉર્ફે વાર્તા વિનોદમંડળ : સભા છઠ્ઠી	૧૩૨
પરકાયા-પ્રવેશ	૧૩૫
શુદ્ધિવિજય	૧૫૪
કેશવરામ	૧૭૧
શુદ્ધિપત્ર	૧૮૪

## સમયાનુક્રમણી

વાર્તાનું નામ	પ્રસિદ્ધિ	વિશેષ હકીકત
ધન્દુ	પ્રથાન વૈશાખ ૧૯૯૩	'ધન્દુ' અને 'રેંકડીમાં'
રેંકડીમાં	„ જ્ઠ ૧૯૯૩	૧૯૩૭ [સં. ૧૯૯૩]ના માર્ચમાં લખાઈ. 'એક
એક સ્વપ્ન	„ આષાઠ ૧૯૯૩	સ્વપ્ન' એ પછી પણ તેજ અરસામાં લખાઈ
કંકુડી અને કાનિયો	„ આશ્વિન ૧૯૯૪	
પોતાનો દાખલો	„ જ્ઠ ૧૯૯૪	આ અને 'ખે ભાઈઓ' ૧૯૩૮ [સં. ૧૯૯૪]ની બિનાબાની રજામાં એક જ સમયે લખાઈ
સૌભાગ્યવતી !!	„ ભાદરવો ૧૯૯૪	
ખે ભાઈઓ	„ આસો ૧૯૯૫	
જગજીવનનું ધ્યેય	હજી સુધી અપ્રસિદ્ધ	૧૯૩૯ [સં. ૧૯૯૫]ની બિનાબાની રજાઓ પછી એક મહિનામાં લખાઈ
ઉત્તર માર્ગનો લોપ	ખે ધડી મોજ ૧૯૯૬ દીવાળી અંક	પ્રસિદ્ધિ પહેલાં મહિ- નાકમાં લખાયેલી
મેહફિલે ફેસાનેગુયાન સભા પાંચમી	હજી સુધી અપ્રસિદ્ધ	આ છેલ્લી ચાર વાર્તા ૧૯૪૧ [સં. ૧૯૯૭]ની
મેહફિલે ફેસાનેગુયાન સભા છઠ્ઠી	હજી સુધી અપ્રસિદ્ધ	બિનાબાની રજાઓમાં લખાઈ
સુદ્ધિવિજય	મહાવીર જૈન વિદ્યાલય રૌપ્ય મહોત્સવ અંક	
કેશવરામ	હજી સુધી અપ્રસિદ્ધ	

द्विरेङ्गी वाता

भाग त्रीजे

## ૪૮૬

સુત્યામહનું ખીજ વખતનું યુદ્ધ ચાલતું હતું. આ વખતે સરકારે પહેલા યુદ્ધ વખતે એક પછી એક જે ઓર્ડિનન્સો કાઢેલા હતા તે અધાનો સરવાળો કરીને એક મોટો ઓર્ડિનન્સ પસાર કરી દીધો હતો. લડતમાં ભાગ લેનારાઓને પાંચ પાંચ વરસની સખ્ત મજૂરીની જેલ મળતી હતી. ગયે વખતે જેલમાં જેમને 'અ' વર્ગની જેલ મળેલી તેમને પણ આ વખતે 'ક' વર્ગની મળતી હતી. જપ્તીઓ ઉપર જપ્તીઓ થતી હતી, બલબલા ડરી ગયા હતા, ત્યારે પોતાના તાલુકાની લાજ રાખવા નરેન્દ્રને જેલમાં જવાને ખાનગી સૂચના મળતાં તેણે તરત હા પાડી. ગયે વખતે તેનો મિત્ર વીરેન્દ્ર મયો હતો અને નરેન્દ્રને જવાનું આવે તે પહેલાં લોર્ડ અરવિન સાથે સન્ધિ થઈ હતી. આ વખતે પણ પોતાના કુટુંબવાળા મિત્ર નરેન્દ્રને બદલે, વીરેન્દ્ર, છડે છડો હોવાથી, પોતે જવાને તૈયાર થયેલો. તેણે નરેન્દ્રને ધણું સમજાવ્યો પણ નરેન્દ્ર માન્યો નહિ. તેનું જ નામ નેતા તરીકે જાહેર થયું. ધ્વજવંદન, છૂપા ઓચિંતા મેળાવડા, લાઠીમાર, ધરપકડ વગેરે અધી ભૂમિકાઓ બજવાઈ જઈ છેવટની ભૂમિકા આવી.

નરેન્દ્રને ન્યાયની કોર્ટમાં રજુ કર્યો. વરરાજા વિનાની જન જેવા, તહોમતદાર ન્યાં જરાપણુ ભાગ લેતો નહોતો એવા કેસો, પ્રોસિક્યુટરનાં ગંભીર ટૂંકાં લાખણો પછી ફટાક્રિયાની પેઠે ચાલતા હતા. તહોમતદારના પૈસાદાર સગા તો ખીકના માર્યા કોર્ટમાં મળવા પણુ આવતા નહોતા. ઘણાખરા ગરીબ સગાઓ, ઘણાખરા અસહકારી મિત્રો, અને તેમની સાથે ભેળસેળ થઈને બેઠેલા સી. આર્ષ. ડી.ના માણુસોથી કોર્ટના બાંકડા પુરાતા હતા.

ત્રણુ ચાર કેસો ચાલ્યા પછી નરેન્દ્રનો કેસ આન્યો. નરેન્દ્રનું ધ્યાન કેસના કરતાં, તેની પત્ની, નાના ત્રણુ ચાર માસના ઇન્દુને લઈને બેઠી હતી, અને તેની પાસે તેનો મિત્ર વીરેન્દ્ર બેઠો હતો, તેના તરફ વધારે હતું. એ તેમના તરફ જોતો હતો તેનો લાભ લઈ એક પોલિસ અમલદારે ખીજને કહ્યું: “ જો પેલી છોકરાને લઈને બેઠી તે નરેન્દ્રની બૈરી જમના. ”

ખીજો: “ તે શું ધાવણુ છોકરા સાથે જેલમાં જશે ? ”

પહેલો: “ અરે બે જીવવાળી બૈરીઓ પણુ જય છે ને ત્યાં છોકરાં જણે છે ને ! ”

ખીજો: “ ઘણી જય પછી ખાવાનું ન મળે એટલે ન જય ને શું કરે ? ”

પહેલો: “ નરેન્દ્ર તો બી. એ. થયેલો છે. તેને મ્યુનિસિપાલિટીમાં સારી જગ્યા મળતી હતી તે છોડીને જય છે. ને પેલા તેની પાસે બેઠો છે તે વીરેન્દ્ર, ઓળખી લેજે. ગયે વખતે તે જેલમાં ગયેલો. આ વખતે પણુ જય તો કહેવાય નહિ ! ” અને એ રીતે એ અમલદારે ખીજ આ લડતમાં ભાગ લે એવા ઘણાયને ઓળખાવ્યા.

દરમિયાન કેસ પૂરો થયો. નરેન્દ્રને બેત્રણુ કલમો નીચે સાડાત્રણુ

ચરસની સગ્ન થઈ. જેલમાં લઈ જતાં પહેલાં તહેામતદારને તેનાં સગાંને મળવા દેવો એવો એક રિવાજ અસ્તિત્વમાં આવ્યો હતો. નરેન્દ્રને તેની પત્ની જમના અને વીરેન્દ્ર મળવા આવ્યાં. વીરેન્દ્રે કહ્યું: “ ખરેખર ! આ કુટુંબવાળા આવી રીતે જાય છે તે મને પસંદ નથી. ”

નરેન્દ્ર: “ તે કેમ, અમે એવા યરડ હોતા હઈશું કે વિરહમાં ઘડીકમાં ભાંગી જઈએ ? ”

વીરેન્દ્ર: “ ના, હું તો સ્ત્રીઓ માટે કહું છું. ”

નરેન્દ્ર: “ ત્યારે તો તું સમજતો જ નથી ! તમે કુંવારા લોકો સમજી ન શકો ! ત્યારથી ઇન્દુ આવ્યો છે ત્યારથી હું દુનિયામાં છું તેની ભાગ્યે જ જમનાને ખબર હશે. નહિ, એક શ્લોકમાં કહ્યું છે, કે સ્ત્રીનું સુખ પુત્રજન્મ સુધી ! ”

જમના: “ થોડાં બીજાં સંસ્કૃત પુસ્તકો સાથે લઈ જાઓ, ને જેલમાં એકા એકા સ્ત્રીની ભયંકરતા વિશે બીજાં શ્લોકો શોધી કાઢો. ”

નરેન્દ્ર: “ આ વખતે તો પુસ્તકો મળવાનાં નથી. ”

વીરેન્દ્ર: “ તો નવા બોડી કાઢજો ! ”

નરેન્દ્ર: “ ઠીક પણ આમ લડવું જ છે કે કાંઈ વાત કરવાની છે ? તારે બેઠવું કરવું—”

જમના: “ નહિતો પણ તમે કે દા'ડે કશું ધરવું કામ કરતા'તા ! વીરેન્દ્રભાઈ કરતા ને વીરેન્દ્રભાઈ કરશે. તમે તમારે જાઓ ને જેલમાં લહેર કરજો. ”

આમ કેટલીય મશ્કરીઓ કરીને હસીને ત્રણેય જુદાં પડ્યાં. પાછાં ફરતાં જમના એક પણ શબ્દ બોલી નહિ. તેની બંને આંખોમાં આંસુની ઊંચી ઊડતી હતી. આ નિર્ભયતા વીરેન્દ્ર પાસે પ્રગટ થઈ ગઈ તેની માફી માગતી હોય તેમ ઘેર જઈ તે બોલી: “ વીરુભાઈ,

કહી ચિન્તા થતી નથી. તમે છો, ઇન્દુ છે, મારાં ત્રણ વરસ તો ઘડીમાં નીકળી જશે, પણ અલ્યાં આંસુ આવી જાય છે!”

અને ખરેખર જમના ધીરજથી રહેવા લાગી. ઇન્દુને સંભાળતી, ઘરનું કામ કરતી, તે કરકસરથી રહેતી વીરેન્દ્ર જોઈતું કરતું લાવી આપતો, અને તે સ્વીકારવામાં તેને સંકાય ન થાય, એટલો તે નિકટનો મિત્ર હતો. વીરેન્દ્ર હમણે એકવાર આવી જતો. બન્ને ભેગાં થઈ, લડતની, નરેન્દ્રની, ઇન્દુની ઉલ્લાસથી વાતો કરતાં. નરેન્દ્રના કાગળો અને તેની મશ્કરીઓ—જેલમાંથી લખેલા કાગળોમાં પણ તે ખૂબ મશ્કરીઓ કરતો—દિવસોના દિવસો સુધી તેમની વાતચીતનો વિષય થતાં.

આ સુખ ઝાઝા દિવસ ચાલ્યું નહિ. નરેન્દ્રને જેલમાં ગયે ત્રણવાર માસ થયા ને ઇન્દુ માંદો પડ્યો. તેને ન્યુમેનિયા થયો. જમનાએ અદ્ભુત વીરતાથી તેની સારવાર કરી. વીરેન્દ્ર અને જમના બન્નેએ રાતદિવસ ઉગ્ગરા કર્યાં, દાકતરો આણ્યા, સદ્બાગ્યે દાકતરો પણ સારી મદદ કરતા હતા, પણ ઇન્દુ બચ્યો નહિ! જમના સર્વ હિંમત હારી ગઈ. તેને ખાવાપીવામાં રસ રહ્યો નહિ. નરેન્દ્રને માહું લાગશે કરી તેને કશા ખર જોલમાં આપ્યા નહોતા. તેને બીજી જોલમાં બદલાવેલો હતો. તેના પત્રોનું સાન્તવન પણ અત્યારે નહોતું; વીરેન્દ્રને માથે બહુ નાણુક ફરજ આવી પડી.

“બહેન, તું નહિ ખાય, તો હું પણ નહિ ખાઉં” કહી તે બૂખ્યે જમનાને ઘેર બેઠો ત્યારે તેની ખાતર જમનાએ રાંધ્યું ને ખાધું. આ દુઃખના દિવસોમાં સાન્તવન આપવા વીરેન્દ્ર દિવસના અહીં જમવા લાગ્યો.

એક દિવસ લડતના કંઈક ખાનગી કામને અંજે વીરેન્દ્રથી આખો દિવસ જમના પાસે અવાયું નહિ. રાતના ઠેક અગિયાર વાગે તે આવ્યો. ઘરમાં દીવો નહોતો. ખાલી પ્યારણાં વાસી દિવસ આખો

રેતી એક સાદી પર જમના પડી રહી હતી. અંધારામાં જમનાને શોધી તે નજીક બેઠો. જમના તેના ખોળામાં માથું નાંખી એક લાંબા કુસ્કામાં લગભગ ખેલાન થઈ ગઈ. વીરેન્દ્ર તેના લોથ જેવા થઈ ગયેલા શરીરની સારવાર કરવા લાગ્યો. તેણે તેના આંસુ લૂછ્યાં. તેના વાળ સરખા કર્યાં. તેની મૂંઝવણ કુસકાં અને અકળામણ વધતાં તેના કમળનાં બટન ઉઘાડી તેણે છાતી ખુલ્લી કરી. પણ એમ કરતાં તે પોતે અવશ થતો જતો હતો તેનું તેને જ્ઞાન રહ્યું નહિ...

શું થયું તે બંનેને જાણે ખેલાનમાં કયું સમજાયું નહિ. પણ થોડીવારે એાથારમાંથી ઝખડીને જાગે તેમ જમના ચીસ પાડીને જાગી ઊઠી. જાણે પોતાનું સર્વસ્વ લૂંટાઈ ગયું હોય તેમ તેણે લાંબી હાય નાંખી. સામી બીંતે તેણે જોરથી માથું પછાડ્યું. વીરેન્દ્રે ઊભા થઈ દીવો કર્યો, પણ આ સ્ત્રીને સાન્ત્વન આપવા, તેણે શરૂ કરેલી પશ્ચાત્તાપની ભયંકર શિક્ષા અને તેનાં હૃદય ચીરો નાંખે એવાં કન્દનો અટકાવવા તે કાંઈ જ કરી શક્યો નહિ. એક જ કાર્યથી, એક જ સ્ખલનથી જાણે તેને મદદ કરવાનો સર્વ હક તે ખોઈ બેઠો હોય, એમ તેને લાગ્યું. આસપાસનાં પાડોશીઓ દોડી આવ્યાં. 'અનેક માબાપોએ છોકરાં ખોયાં છે,' 'કાલ સવારે નરેન્દ્રભાઈ આવશે', 'તમે આમ કરીને બિચારા વીરેન્દ્રભાઈને કેવા ધાંધા કરી મૂકો છો,' વગેરે સાન્ત્વન આપ્યું. જમના રેતી રહી ગઈ. વીરેન્દ્ર ચાલ્યો ગયો. જમના બધાને જવાનું કહી બારણું વાસી પડી રહી.

ખીજે દિવસે વીરેન્દ્ર આવ્યો ત્યારે તેણે જમનાને જુદી જ જોઈ. કલપાન્ત કર્યાનું એક પણ ચિહ્ન તેનામાં દેખાતું નહોતું. તે જાણે કંઈ જ બન્યું નથી એમ ધરનું કામકાજ કરતી હતી અને રાંધવા લાગી હતી. પણ એની સ્વસ્થતા ભયંકર દેખાતી હતી; મનની અંદર ચાલતા કોઈ બીધણુ વિચારોનું તે બાહ્ય લક્ષણુ હતી. વીરેન્દ્રને એને

એટલો લય લાગ્યો કે તે કશું પૂછી ન શક્યો. જમનાએ, શહેરની એક બે પરિસ્થિતિના સવાલો પૂછી, બેઠતું કરતું મંગાવી, વાતચીતના વલણથી જ વીરેન્દ્રને રળ આપી.

સાતેક દિવસ આમ ગયા પછી વીરેન્દ્ર મળવા ગયો ત્યારે જમના રાંધતી હતી. દૂર રહી એ બેઠતું કરતું પૂછતો હતો તેને જમનાએ પાસે આવવાનું કહી બેસાર્યો ને બોલી: “ મેં એમને જલમાં કાગળ લખ્યો છે તેમાં તમે પણ બે શબ્દો લખો. જુઓ, એ રહ્યો. ” કાગળમાં ઇન્દુના મૃત્યુના સવિસ્તર સમાચાર હતા, વીરેન્દ્ર અને ખીન્ન દાકતરોએ મદદ કર્યાનો ઉલ્લેખ હતો. છેલ્લે હતું: “ પહેલાં તો તમને ચિંતા ન કરાવવા ખચર જ ન આપવા એમ મેં ધારેલું પણ અત્યારે મારા મનને હું અંપૂર્ણ સ્વસ્થ કરી શકી છું. એટલે તમને પણ ખચર લખું છું. તમે પણ મનને સ્વસ્થ રાખશો. મારી ખાતર પણ અસ્વસ્થ થશો નહિ. ” લખવા અંબંધી નિશ્ચય આમ એકદમ શાથી ફેરવ્યો એવો તર્ક વીરેન્દ્રને થયો પણ જમના સામે બેતાં તે પૂછવાની તેની હિંમત ચાલી નહિ. તેણે પણ બે શબ્દો સાન્ત્વનના લખ્યા. તે લખી રહ્યો એટલે ફરી વીરેન્દ્રને તેણે બેસાડી આગળ કહેવા માંડ્યું: “ જુઓ, એ જલમાં ગયા. એની લાગણી પૂરી ભોગવી શકું તે પહેલાં ઇન્દુનું દુઃખ પડ્યું. એનું દુઃખ પૂરું ભોગવી શકું તે પહેલાં મારી ભૂલનું દુઃખ પડ્યું.....” એ આગળ કહેવા જતી હતી તે પહેલાં વીરેન્દ્રે કહ્યું: “ બહેન, મને પણ રાતદિવસ પશ્ચાત્તાપ થયા કરે છે. ”

જમનાએ વચ્ચેથી અટકાવીને કહ્યું: “ પણ મારા નસીબમાં પશ્ચાત્તાપ ભોગવવાનું નથી. એ ભૂલનું પરિણામ માત્ર માનસિક પશ્ચાત્તાપ કરતાં મારે માટે વિશેષ છે. ” વીરેન્દ્ર ફરી લાગણીના આવેશમાં બોલ્યો: “ બહેન, તમે કહો તે કરવા હું તૈયાર છું. ” ફરી તેને બોલતો અટકાવી જમના બોલી: “ તમે સમજ્યા નહિ. મારે માટે એ વધારે વિકટ પ્રશ્ન છે, જે આવી ભૂલમાં માત્ર સ્ત્રીને માટે જ હોય છે. અને વર્તમાન

ને લવિધ્યની કાંઈ પણ વ્યક્તિને ઝોછામાં ઝોછો અન્યાય થાય એ રીતે મારે મારે માર્ગ નક્કી કરવાનો છે.” વીરેન્દ્ર તો સ્તબ્ધ જ થઈ ગયો. “વીરેન્દ્રભાઈ, જુઓ, મુંબઈમાં અનાથ બાળકોનાં પ્રસૂતિગૃહો અને અનાથાલયો હોય છે ?” વીરેન્દ્રે શબ્દ ધોડ્યા વિના માત્ર માથું હલાવી હા કહી. જમના આગળ બોલી: “આપણે અત્યારથી મુંબઈ જઈએ અને આજથી તમે મારે માટે આવતા મદદના પૈસા બંધ કરો. અને પેલા વાડકામાં મારાં પિયરનાં ઘરેણાં મૂક્યાં છે તે વેચી મને તેનાં નાણાં કરી આપો.” વીરેન્દ્રથી રહેવાયું નહિ. તેણે કહ્યું: “બહેન, પૈસાની મદદ જ્યાં જઈશું ત્યાં તમને મળી શકશે. અને પૈસા તો મારી પાસે બીજા પણ જોઈ એ તેટલા છે. આમાં તો મારી પણ જવાબદારી છે.” ફરી તેને બોલતો રોકી જમનાએ કહ્યું: “તમારી જવાબદારી માટે તમારે જાતે જ કરવું હોય તે કરવું. મારા તરફની તમારી જવાબદારી જો કાંઈ માનતા હો તો હું કહું છું તેમ કરવું, ન કરવું હોય તો ના પાડો. હું મારી મેળે કરી શકીશ.”

“પણ, પણ . . .”

“નહિ ! મેં એવી કાંઈ પણ મદદ નહિ લેવાનો નિર્ણય કર્યો છે. અને મારા આખા જીવનનો ક્રમ નક્કી કર્યો છે. તમારે આટલો હા નાનો જવાબ દેવાનો છે.”

“તમે કહ્યો તેમ કરીશ, બહેન !”

“ત્યારે આના રૂપિયા કરી આપો. જુઓ, કસીને લેશો તો હું જાણું છું કે બાવીસસે તેવીસસેને આશરે આવશે. તેટલાથી હું મુંબઈમાં રહી શકીશ.”

વીરેન્દ્ર ઘરેણાં લઈ નીકળ્યો. રસ્તામાં તેને અનેક વિચારો આવ્યા. હવેની પ્રસૂતિમાં છોકરો આવે તો તેને જ ઇન્દુની જગાએ મૂકી શકાય. છોકરી આવે તો અનાથાલયમાં ભલે રહે. બધી વાત ખાનગી રાખી શકાય. પણ જમનાએ પોતે જ ઇન્દુના મરણના સમાચાર લખાવ્યા છે. કાગળ પોતે જ પોસ્ટ કરવાની છે. તે ફેરવી શકાશે

નહિ. પણ તે પોતે પણ નવી પ્રસૂતિનું ફરજદ અનાથાલયમાં જ મૂકવા  
 ઇચ્છે છે. એ પણ આ પ્રસૂતિનું પ્રકરણ ગુપ્ત જ રાખશે ને! ત્યારે  
 છોકરો આવ્યાના વિકલ્પનો લાભ શા સારુ ન લેવો? મુંબઈ મારે  
 ક્યાં રહેવું? એ ક્યાં રહેશે? લોકોને વહેમ નહિ પડે? અહીંના માણસોને  
 વહેમ નહિ પડે? નરેન્દ્રને મળવા જશે ત્યારે કેવી રીતે ગુપ્ત રાખી  
 શકશે? પણ આ બધા તર્કોમાંથી એક પણ જમના પાસે મૂકી જોવાનો  
 વિચાર કરતાં, જમનાની અગમ્ય બીષણુ નિર્ણયવાળી મુખમુદ્રા તેની  
 આંખ આગળ રજુ થતી અને તેના મધ્યા તર્કો નાસી જતા !

આઠ દિવસમાં પૈસા સેવિંગ્સ એન્કમાં પોતાને નામે મૂકી, નરેન્દ્રની  
 બદલી વીસાપુરમાં થઈ છે ત્યાં જવું સડેલું પડે માટે પોતે દક્ષિણમાં  
 નજીક રહેવા જાય છે એમ પાડોશીઓને કહી, તેણે પોતાનું શહેર  
 છોડ્યું. મુંબઈમાં ક્રિશ્ચનોના લતામાં નાની ઓરડી વીરેન્દ્ર પાસે લેવરાવી  
 તે રહી. પોતાની તમિયત સારી નથી માટે દાક્તરોની સલાહ લેવા  
 મુંબઈ આવવું પડ્યું છે પણ ચિન્તાનું કારણ નથી એવા તેણે નરેન્દ્રને  
 ખત્તર આપ્યા. સદ્ભાગ્યે એવું બન્યું કે વીસાપુરમાં ધણા મુલાકાત  
 લેવા જનારા માણસો ત્યાં દુઃખી થતા તે જોઈ નરેન્દ્રે પોતે જ જમનાને  
 આવવાની ના લખી, અને પરસ્પર પત્રો લખી સંતોષ માનવા કહ્યું.  
 વીરેન્દ્ર શહેરના બીજા લતામાં રહેતો, કોઈ કોઈ વાર જમનાને જોઈતું  
 કરતું આપવા આવતો, ને નરેન્દ્ર-જમનાનો પત્રવ્યવહાર વીરેન્દ્રને  
 સરનામે ચાલતો. મહિના ઉપર મહિના આમ ચાલ્યા. જમનાને કશી  
 મુશ્કેલી આવતી નહોતી, કશી જાણે અણુધારી સ્થિતિ આવી પડતી  
 નહોતી, કશાથી એ ડરતી નહોતી. જાણે બધી સ્થિતિને પહોંચી  
 વળવાને પહેલેથી તૈયાર હોય, જાણે બધું પોતાના ધારેલા કાર્યક્રમ  
 પ્રમાણે ચાલતું હોય, તેમ, કોઈ આંતર નિર્ણય પ્રમાણે તે અડગ ચાલ્યા  
 કરતી હતી. માત્ર એકવાર તે હિંમત હારી ગઈ. પૂરા દિવસ થયે તે  
 અનાથાલયમાં પ્રસૂતિ માટે ગઈ. ત્યાંના અધ્યક્ષે તેને નાત ને નામ  
 પૂછ્યાં. પહેલેથી નક્કી કર્યા પ્રમાણે તેણે પોતાની નાત 'વાણિયાં'

એમ કહી નામ 'ગંગા' એવું જણાવ્યું. પણ કેટલાં વરસથી વિધવા થયાં છો એમ પૂછ્યું, ત્યારે એ પ્રશ્નથી, તેના સર્વ મર્મો ભેદાઈ ગયા, તે નીચે ખેસી ગઈ, તેણે આંસુ સાથે કહ્યું: "હું સધવા છું. હવે મને કશું ન પૂછશો." અનેક પતિત સ્ત્રીઓના પરિવ્યયથી કંઈક છુટ્ટી લાગણીવાળો થઈ ગયેલ અધ્યક્ષ પણ ઘડી સ્થિર થઈ ગયો. તેણે જમના માટે બધી સગવડ કરી આપી. અને નોકર ચાકર નર્સ ડોક્ટર બધાંને સંભાળ લેવાને એટલી તાકીદ કરી કે ઘણાંને વહેમ આવ્યો કે બાઈ અધ્યક્ષની સંબંધી છે.

અનાથાલયમાંથી પણ વીરેન્દ્ર મારફત તે નરેન્દ્રને પત્ર લખતી રહી. તે હમેશાં સ્વસ્થ રહેતી. પણ તેણે નહિ ધારેલી રીતે તેના નિર્ણયો ફરીથી તૂટવા માંડ્યા અને તે બહાવરી બની ગઈ. પહેલાં તેનો નિર્ણય એવો હતો કે અચ્ચાને માટે પોતાના પૈસાનું ટ્રસ્ટ કરવું અને પ્રસૂતિ પછી બહાર નીકળી જઈ આપઘાત કરવો અને આપઘાત વખતે બધી કબૂલતનો પત્ર નરેન્દ્રને લખી જણાવવો. પણ પ્રસૂતિ પછી તેનો આ નિર્ણય, હાથમાંથી ઝીણી રેતો સરી જાય તેમ સરવા માંડ્યો. તેને પુત્ર આવ્યો. જે સંબંધથી આ પુત્ર થયો હતો તે સંબંધને તે ધિક્કારતી હતી, એ સંબંધની પોતે ભાગીદાર હતી તે તરીકે તે પોતાને અત્યંત ધિક્કારતી હતી, અને બીજા ભાગીદાર વીરેન્દ્રની હાજરી પણ તે સહન કરી શકતી નહોતી. છતાં આ બાળક તરફ તેને અદ્ભુત વહાલ થયું! તેનું નામ તેણે ઇન્દુ પાડ્યું! તેને એ લાગ્યો પણ ઇન્દુ જેવો. જે જગતમાં ઇન્દુ હોય તે જગત છોડી જતાં તેનો જીવ ન ચાલ્યો. આપણી દુનિયામાં તે કાઈ રીતે આ નવા ઇન્દુને નહિ મળી શકે એમ તે સ્પષ્ટ સમજતી હતી, ઇન્દુના સતત બાળતા વિયોગમાં, કાઈને ન કહેવાય તેવા વિયોગમાં, તેને નિઃસહાય સ્થિતિમાં મૂકવાના સતત પશ્ચાત્તાપમાં જીવન ગાળવું પડશે એ જાણતી હતી; છતાં તેનું મન સરવાનું માન્યું નહિ. તેની બધી યોજના કથળી પડી! અને એમ

થયું એમાં તેનો દોષ નહોતો. તેના પર જગતની વધારે મંગળ વધારે વ્યાપક યોજના જીત મેળવતી હતી. જગતના જીવનની યોજના આગળ વ્યક્તિની કરેલી યોજના તૂટે તેમાં તે જગતની આશા છે !

તેણે ફરીવાર વિચાર કરવા માંડ્યો, અને જીવવાના નિર્ણયથી વિચાર કરવા માંડ્યો. નરેન્દ્રને ખરી હકીકત નહિ કહી શકાય, અને ઇન્દુને અસહાય રાખવો પડશે, એ પાપના ભાનથી તે ફરી ભીષણ બની, એક વિજયી રાજાલાંબા વખતના અલંકારી શત્રુ પાસે હીણપતની શરતો કબૂલ કરાવે, એક તહોમતદારને ફાંસીની સગ્ન માફ કરી સરકાર તેને જીવનભરની કેદની સગ્ન કરે, તેમ તેણે ફરી પોતા માટે જીવનના સખ્ત નિયમો ઘડવા માંડ્યા.

ઇન્દુને એ માસ થતાં સુધી તે અનાથાલયમાં રહી. અને પછી એક દિવસ તેણે અનાથાલય છાંડવાનો નિશ્ચય કર્યો. જમના નાની હતી ત્યારે પોતાના ગામમાં કાઈ સ્ત્રી કૂવે પડીને મરી ગઈ તેનું વર્ણન સ્ત્રીઓમાં થતું તેણે સાંભળેલું : “ પાનકાર સવારમાં ઊઠી. નાહી ઘોઈ ઠાકારજી આગળ ધોનો દીવો કરી પગે લાગી. રૂપાળો છોકરાને લઈને ધવરાબ્યો થોડીવાર રહીને દૂધસાકરે નવરાબ્યો. રૂપાળું આંજણુ આંજીને ફરીવાર ધવરાવીને ઊંધાડ્યો. છોકરો ઊંધી ગયો એટલે રૂપાળી રાતી ચૂલી સિવાય અધાં ઘરેણાં પટારાના દાખડામાં મૂકી છાનીમાની ધરમાંથી જીટકી ગઈ. એ જીટકી તે જીટકી, ફરી ધરમાં જીવતી પાછી આવી નહિ ! ” જમનાને કદાચ ઇન્દુને મૂકીને જતું એ મૃત્યુ જેવું લાગ્યું હશે તેથી કે ગમે તે કારણથી, જવાને દિવસે આ પાનકાર યાદ આવી. તે પણ ઇશ્વરસ્મરણ કરતી ઊઠી. તેણે પણ ઇન્દુને તે દિવસ ખૂચ રમાડ્યો, નવરાબ્યો, આંજણુ આંજ્યું, તેનાં કપડાં ધોયાં, ને સાંજને વખતે તેને ઊંધાડી, બચીઓ ભરીને બહાર જવા તીકળી. રસ્તામાં પગથિયું ઊતરતાં તેને અડવડિયું આવ્યું, તે ભીંતને ટેકે ઊભી રહી, તેને ફરી ઇન્દુનું મોં જોવાનું અને બચી ભરવાનું મન થયું,

પણ મનને મજબૂત રાખી, ફરી નિશ્ચય કરી, તેને જોવા ઊભી રહેલીઃ  
ખીજી બાઈએ સામે નજર પણ નાખ્યા વિના તે નીકળી. બહારનો  
સંસાર તેને માટે ફૂવા જેવો હતો, જો કે ત્યાં તેને મૃત્યુની રાહત કે  
અવધિનો લાભ શક્ય નહોતો !

વીરેન્દ્રની માનકૃત તેણે રહેલાનું ઘર બદલાવ્યું હતું. ત્યાં જઈ  
તેણે સૌથી પહેલું વીરેન્દ્રને હવે પોતા પાસે ન આવવા કહ્યું, ને ઉમેર્યું :  
“ મારી નજરે પડા એમ ક્યાંઈ આવશે નહિ. નરેન્દ્રને મળવું હોય  
તો તમારી પાસે બોલાવજો, પણ મારી પાસે આવશે નહિ. ક્યાં જવું  
તેનો નિર્ણય કરી નાખજો. નિર્ણય બનતી તાકાતે કરજો, ને નિર્ણય  
કરીને અહીં આવજો. પછી એ વાત નરેન્દ્રને લખજો. હું પણ કાગળમાં  
લખીશ. એ આપણી છેલ્લી મુલાકાત. મને ફરી મળશે નહિ. આ  
કશું તમારા તરફના તિરસ્કારથી કહેતી નથી, મારા તરફના તિરસ્કારથી.  
કહું છું. હવે જાઓ. ”

વીરેન્દ્ર આ બાઈ સામે એક શબ્દ ઉચ્ચારી ન શક્યો. તે શું  
કરવા ઇચ્છતી હતી તે તે કશું જ સમજ્યો નહિ. પણ તે કહે તે કરવા  
સિવાય તેને ખીજો માર્ગ દેખાયો નહિ. તેણે યત્નવત્ એ બધાનો  
અમલ કર્યો. રંગુનમાં તેણે નોકરી લીધી. અત્યારની પરિસ્થિતિમાં  
બહારની મદદ લેવી પોતાને યોગ્ય ન લાગી, અને જમનાબહેને બહારની  
કે વીરેન્દ્રની મદદ પણ ન લેવાનો નિશ્ચય કર્યો હોવાથી, પોતે રંગુન  
જાય છે એવો પત્ર નરેન્દ્રને લખ્યો. તેમાં જમનાએ પોતાના પુશ્પબર.  
અને જરાપણ ચિંતા ન કરવા લખ્યું વીરેન્દ્ર રંગુન આવ્યો ગયો.

જેલ પૂરી થયે નરેન્દ્ર ઘેર આવ્યો. તે મુંબઈને સ્ટેશને ઊતર્યો.  
જમના સામે આવી હતી. પણ જમનાએ તેની સામે જઈને નમસ્કાર  
ન કર્યા હોત તો કદાચ તે તેને ઝોળખી પણ ન શકત. એ અત્યંત  
દુઃખી થઈ ગઈ હતી. તેના હાથપગ કંઈક વધારે કાળા પડ્યા હતા.  
તેની આંખ ફરતાં ગોળ કાળાં ચકામાં થયાં હતાં, માત્ર મોં પહેલાંનું

હતું. પણ તેમાં હાસ્યનો પ્રકાશ નહોતો, નર્યો લીપણુ નિર્ણય હતો. નરેન્દ્ર તેનાથી જરા આભો બની ગયો. પણ તેણે ક્ષણમાં પોતાનો હાસ્યમય ઉલ્લાસ પાછો મેળવી લીધો. તેના ખભા પર હાથ મૂકી જરા ખભો હલાવીને તેણે કહ્યું : “કાગળમાં તો લખતી હતી કે સ્વસ્થ છું ને આવી કેમ થઈ ગઈ?”

જમનાએ સામું જોઈ કહ્યું : “સ્વસ્થ જ છું. શરીર તો ગમે તેવું થાય.” આટલું વાક્ય તેણે એવા અવાજે કહ્યું કે નરેન્દ્રનો બધો ઉલ્લાસ જતો રહ્યો. જમનાને શું થયું છે તેના વિચારમાં તે પડી ગયો.

ઘરનું કામ બરાબર સામાન્ય રીતે ચાલ્યું. રાતે વાળુ કરી રસોડામાં અબોટ દઈ જમીન ડારી કરી જમનાએ પોતાને માટે એક સાદડી ને પાતળી ગોદડી પાથરીને પીજી ઓરડીમાં નરેન્દ્રને માટે પથારી કરી. નરેન્દ્ર આ જોઈ રહ્યો. તેણે મશ્કરીમાં કહ્યું : “કેમ, સરકારની સજા ઓછી હતી કે તું હજી નવી સજા કરવા લાગી છે?”

“નહિ, હું મને પોતાને જ સજા કરવા ઇચ્છું છું !”

નરેન્દ્ર એકદમ ઉમળકાથી ઊભો થયો. તેણે જમનાને બાથમાં ધીધી—તેનું મોં દીવે ધર્યું તે જ વખતે જમના એવા દુઃખસંવેગથી રડી પડી, કે નરેન્દ્રને ભય લાગ્યો કે તેમાંથી તે કદાચ ખેલાન થઈ જશે. તેણે જમનાને ધીમેથી પથારીમાં સુવાડી. તેનો આવેશ શમવા દીધો. તેને પાણી પાચું. એક પ્રયત્નથી સ્વસ્થ થઈ જમનાએ કહ્યું : “મને તમારી દાસી સમજાવો. એમાં જ મને સુખ છે. એથી વધારે સુખ કે અધિકાર આપવા જશો તો હું વધારે દુઃખી થઈશ.”

નરેન્દ્ર સાચ્યા દિલથી જમનાને અનુકૂળ થવાનો નિશ્ચય કરી “ભલે” કહી ઊઠવા જતો હતો, તેના આભારમાં જમનાએ તેના પગને તળિયે ચુંચન કર્યું. એ ચુંચનમાં પણ નરેન્દ્રને ભવિષ્યની આશા દેખાઈ ને તે કાંઈ પણ વિશેષ પૂછ્યા વિના પોતાની પથારીમાં જઈ બેઠો. જમનાએ વચ્ચું બારણું બંધ કર્યું.

નરેન્દ્રને એ જ મ્યુનિસિપાલિટીમાં જલ પહેલાં જ નોકરી મળવાની હતી તે મળી. જમનાને ધન્દુ ન સાંભરે માટે તે ખીજા લક્ષ્મણમાં રહેવા ગયો. તેનું બધું કામ બરાબર આગળ ચાલવા લાગ્યું. પણ જમનામાં તેણે કશો ફેરફાર જોયો નહિ. એની એ યાતના, એનો એ શાન્ત નિઃશબ્દ સંતાપ, એનું એ નિરવધિ દુઃખ, એની એ હેતુ પ્રયોજન ન સમજાય તેવી કસોટી! આપણે એ દુઃખોની વિગત નહિ જોઈએ. માત્ર પાંચ છ મહિને નરેન્દ્રે વીરેન્દ્રને ખાનગી કાગળ લખ્યો તે જ જોઈએ :

### મિત્ર ભાઈ વીરેન્દ્ર

ધણી અવલવ પછી આ પત્ર તને લખું છું. મને મારી મુંઝવણ કે દુઃખ કોઈને કહેવાં ગમતાં નથી. એને એક મનની નબળાઈ માનું છું. એટલું જ નહિ, એ ખીજાને કહીને તેને નિરર્થક દુઃખી કરવા બરાબર સમજું છું. પણ ધણીવાર કોઈ વાતનો સાદો ખુલાસો પણ એક માણસ ન કરે તે ખીજા તરત કરી શકે છે, એમ ધારી આ તને લખી જોઈ છું.

જેલમાંથી પાછા આવ્યો ત્યારથી જમનાનું માનસ તદ્દન ફરી ગયું લાગે છે. તેનો મારા પ્રત્યેનો પ્રેમ તો એનો એ જણાય છે. પણ ન સમજાય તેવા કારણે તે મારી સાથે પતિપત્નીનો અંગ્રંથ રાખતી નથી. હઠપૂર્વક તે પોતાના સર્વ પ્રેમાળ ભાવો દાખી રાખે છે. તેને મારા તરફથી અજાણતાં પણ કોઈ અન્યાય કે અસંતોષ થયો હોય એવો સાચોખોટો ભાસ પણ તેનામાં જણાતો નથી. એ વિકલ્પ જ શક્ય નથી. પૂછતાં કહે છે કે તે મારી દાસી થઈને રહેવાને યોગ્ય છે. અને ખરેખર બીજાણી આગ્રહથી દાસી જ થઈને રહે છે. કોઈ હાસ્ય, કોઈ મર્મ, કોઈ પ્રેમ, કોઈ આવેશ, કોઈ પરિસ્થિતિ તેને તેના આવેગમાંથી ખસેડી શકતી નથી. તમે તો મારા નિકટના રનેહી છો. અમારા પ્રેમના સાક્ષી છો. એટલે ખાનગી વાત પણ તમને કહેવામાં વાધો નથી. એ તેને મારા તરફથી મારા પ્રેમનો સંકેત છે. તેને મારા પ્રેમનો સંકેત છે.

સમાનતાના પ્રેમ સિવાય નથી રહી શકાતું તેનું કેમ ? તો કહે, તમારા પ્રેમની અધિકારી કોઈ બીજી સ્ત્રીને લાવો. હું તમારી બનેલી દાસી થઈને રહીશ. તેમાં મને સુખ મળશે, એવું બીજા કશામાં નહિ મળે. અને એટલી ગંભીરતાથી બોલે છે કે હાસ્યથી પણ તેનો પ્રતિકાર કરવાની હિંમત ચાલતી નથી. ગત ઇન્દુની તો તે વાત પણ નથી કરતી. તેવી વાતમાં પણ તે મારા તરફથી કોઈ પણ સાન્ત્વન સ્વીકારવા ઉન્મુખ થતી નથી. જાણે પ્રેમનાં સર્વ બારીબારણાં અંધ રાખી બેસવા માગતી હોય, તેવી રીતે ચોવીસે કલાક બેસી રહે છે. આપણે સાથે હતા ત્યારે અમે ઘણી વાર તમારી મસ્કરી કરતાં, તમારે માટે પત્ની શોધી લાવવાની તે ઘણી વાર વાત કરતી એવાં ભૂતકાળનાં સંસ્મરણોથી તેનો જીવ ફરી તાજા કરવા મેં પ્રયત્ન કરી જોયો, તો તેનો શાન્ત વિરોધ કંઈક વધારે સખ્ત થાય છે, જરા પણ ઘટતો નથી. બહુ વાત કરતાં કહે કે મારી પાસે બીજા પુરુષોની વાત ન કરશો. મેં મસ્કરીમાં કહ્યું, તું તો પહેલા પુરુષની વાત પણ ક્યાં સાંભળે છે ? તો કહે, હા, ખરું છે. મારે કોઈ પુરુષ સાથે અંબધ રાખવો નથી. અને ખરે જ, મિત્રો મળવા આવે ત્યારે સાથે આવી બેસતી પણ નથી !

વધારે મનાવવા જતાં, તેના સુખનો પ્રયત્ન કરતાં, તે એટલી દુઃખી થાય છે, કે એને ક્યાંક વધારે ગંભીર કંઈ થઈ જાય એવી મને દહેશત લાગે છે.

એનું દુઃખ જોતાં, એ કાંઈ કરી લીધેલું દુઃખ જણાતું નથી. એ ઘેલછાથી બદલાઈ ગઈ હોય એવી જણાતી નથી, એ એની એ છે. પણ કોઈ ફૂલમાં કુદરતના કોપથી અગ્નિ પ્રગટે, ફૂલ રહ્યું રહ્યું એ અગ્નિથી દાઝે તે અડવા જતાં અન્યને દઝાડે, એવું થઈ ગયું લાગે છે. મને બીજું દુઃખ થતું નથી, હું તેના દુઃખમાં ભાગ તો લઈ શકતો નથી પણ તે સમજી પણ શકતો નથી. હવે તો આ નહિ સમજવાથી થતું દુઃખ સમજવાથી થતા કોઈ પણ દુઃખ કરતાં વધારે અસહ્ય થઈ પડ્યું છે.

તું અહીં હોત તો કદાચ આ સમજી શકત. પણ દૂર રહ્યો રહ્યો તો આવી વિચિત્ર સ્થિતિ સમજી તું કદપી પણ લાગ્યે જ શકીશ. એ વિચાર આવતાં આ કાગળ લખી તને નિરર્થક શાને દુઃખી કરવો એમ પણ વિચાર આવે છે. અને છતાં, આ કાગળ લખું છું. એ એક નખળાઈ છે. પણ અંદર રહેલી નખળાઈ ક્યાંક પણ માર્ગ માર્ગે છે અને તે માર્ગ સ્વાભાવિક રીતે તારા તરફ જ જાય છે.

અસ. હવે પત્ર વાંચી દુઃખી થતો નહિ. માણસે પોતાનું પ્રારબ્ધ પોતે જ ભોગવવું જોઈએ. અને હું માનું છું કે હું તે ભોગવવાને સમર્થ થઈશ જ.

લિ. પૂર્વ પેઠે તારો જ  
નરેન્દ્ર

પત્ર વીરેન્દ્રે વાંચ્યો. ઘડીક તેને અધી વાત લખી જણાવવાની ઇચ્છા થઈ. પણ વળી વિરુદ્ધના વિચારો આવ્યા. 'જમના જાતે જણાવતી નથી અને પોતાથી જણાવાય ? તેમ કરવાથી જમનાની શી સ્થિતિ થાય ? વખત જતાં જમનાનો પશ્ચાત્તાપ એની મેળે શમી જશે. ને પછી તો અને વચ્ચે મેળ થતાં વાર નહિ જ લાગે. ને જમનાને નરેન્દ્ર માટે લાગણી તો છે જ અને પોતે સાચી હકીકત કહે તો ઊલટું એ સમાધાનમાં સાચી હકીકત વિમ્મરૂપ થાય !' અનેક વિચારો કરીને તેણે સાચી હકીકત કહેવાનો વિચાર અંધ રાખ્યો. અને માત્ર સમભાવનો અને ધીરજનો કાગળ જવાબમાં લખ્યો. પણ આ પત્ર પછી નરેન્દ્રને માટે તેને સાચી ચિંતા થવા માંડી. ભૂતના કૃત્યનો વિચાર કરતાં જમનાએ આદરેલું પ્રાયશ્ચિત્ત જોતાં તેને પણ આ કુટુંબ અને નવા ઇન્દુ તરફના પોતાના કર્તવ્યનું મંથન થવા માંડ્યું.

બારેક માસ પછી નરેન્દ્રને વીરેન્દ્ર તરફથી ઓફિસને સરનામે એક લાંબો સીલ કરેલો પત્ર મળ્યો. તેની તારીખ બારેક માસ ઉપરની હતી. તેમાં તેણે અધી અનેલી હકીકતનો એકરાર કર્યો હતો. આખા

સ્ખલનનો દોષ પોતાનો જ હતો, કારણકે જમનાબહેન તો માનસિક દર્દમાં જ ખેલાન હતાં. એ એક જ સ્ખલન, તેનું પરિણામ, અનાથાલયમાં એક બાળકનો જન્મ, તેની માતાનું નોંધાયેલું નામ ગંગા, તે બાળકનું નામ ઇન્દુ વગેરે સર્વ હકીકત જણાવી, વિશેષ લખેલું હતું : “ જમના બહેનના પશ્ચાત્તાપની વાત તમે લખી તે પછી મને પણ ઘણો સંતાપ થયો. તમારા જીવનનો રસ્તો ખુલ્લો કરવા આત્મઘાત કરવો એવો વિચાર પ્રથમ આવ્યો તે કરી ન શક્યો. ખરી રીતે એ તો માત્ર એક વેવલા મિથ્યાશૈયીની આત્મવંચના જ હતી. ઘણા વિચાર પછી નક્કી કર્યું કે ઓછામાં ઓછું ચિરંજીવો ઇન્દુના અભ્યાસ માટે એક ટ્રસ્ટ કરવું ને મરતાં પહેલાં તને આ કાગળ મોકલવો. તારે આ સ્થિતિમાં શું કર્તવ્ય છે તે સંબંધી સૂચના કરવા પણ મને હક્ક નથી. માત્ર તે ખરી હકીકત માગેલી તે આપી, છેવટે સત્ય જણાવવા જેટલું ઝણુ તો અદા કરતો જાઉં એ ભુલિયો આ લખું છું. બાકી મારા પાપનો ભાર તો બીજા જન્મારા સુધી પહોંચે એટલો છે. તેની મારી માગવાનો પણ મને હક્ક રહ્યો નથી. ”

આટલા લખાણ પછી તા. ક. કરીને લખ્યું હતું : “ અત્યારે છેલ્લી ઘડીએ, લાગે છે કે આ હકીકત તને વહેલી કહી હોત તો વધારે સારું થાત. પણ એ પણ હવે તો ન સુધરી શકે એવી ભૂલ છે. ”

પત્ર વીરેન્દ્રના સોલિસીટરો તરફથી આવેલો હતો છતાં ખાત્રી કરવા નરેન્દ્રે વીરેન્દ્રના ખબર તાર કરી પૂછાવ્યા. તે જીવતો રહ્યો હોત તો, બધા વચ્ચે સમાધાન થયું ને નરેન્દ્ર-જમનાએ છેવટે કાઠી કન્યા શોધી આપીને વીરેન્દ્રને પરણાવ્યો એવો સુંદર અંત વાતમાં આણો શકાત. પણ વીરેન્દ્ર ખરે જ મરી ગયો હતો.

નરેન્દ્રે આની કશી વાત જમનાને કહી નહિ. બંનેની તબિયત સારી કરવા હવાફેર કરવા તેણે થોડા દિવસ પછી બે માસની રજા લીધી. હવાફેર કરવા માથેરાન કે મહાબળેશ્વર કે નાસિક કે પંચગનીમાં

જગા મેળવવા થોડો વખત મુંઝમુંમાં રહેવું પડશે, કહી તેણે તરત મુંઝમું તરફ ઊપડવા વિચાર દર્શાવ્યો. બંને મુંઝમું ગયાં. કોઈ જગાનું નક્કી થાય ત્યાં સુધીમાં મુંઝમુંની જાહેર સંસ્થાઓ એક પછી એક તેણે જોવા માંડી. જમના માત્ર તેનું કહ્યું કરવા ખાતર કોઈવાર સાથે જતી. કોઈ વાર તે એકલો જ જતો. ફરતાં ફરતાં તેણે પેલા અનાથાલયમાં જવાનું પૂછ્યું. જમનાએ જવાની સ્પષ્ટ ના પાડી. નરેન્દ્ર એકલો ગયો. પાછો આવ્યો ત્યારે તે ત્રણેક વર્ષના ઇન્દુને સાથે લઈ આવ્યો. ઘરમાં પેસતાં તેણે ધ.મે સાદે જમનાને યોદ્ધાવીને કહ્યું: “ જમના, તને પૂછ્યા વિના એક સાહસ કર્યું છે. તું ના નહિ પાડે એમ ધારીને આ છોકરાને અનાથાશ્રમમાંથી લઈ આવ્યો છું. તેનું નામ ઇન્દુ જ છે જાણી મને આપણા ઇન્દુના સ્મરણાર્થે તેને લાવવાનું મન થઈ ગયું. એક દિવસ માટે સાથે લઈ આવ્યો છું. જો મારી ખાતર તું તેને ઉછેરવા હા પાડે તો આપણે રાખી લઈએ.”

જમનાએ હૃદયના અનેક ઊંજળી આવતા બાવો દયાવી પૂછ્યું: “ પણ તમે કાંઈ તપાસ કરી ? તેનાં માઆપ કોણ ? તેના ઉપર કોઈનો હક્ક પહોંચે છે કે નહિ ? કરી તપાસ કરી ?”

“ તેના ઉપર કોઈનો હક્ક નથી. તેની માનું નામ માત્ર ગંગા છે, એટલી નોંધ છે. વિશેષ કશું નથી. છોકરો મને સારો લાગ્યો. તને નથી લાગતો ?”

“ લાગે છે ” કહી જમનાએ તેને એકદમ આથમાં લીધો. છોકરો પણ તરત તેની પાસે ગયો. તેને ઊંચકી લઈ તેને ધણા જ. હર્ષથી ચુંબન પણ કર્યું પણ પછી તરત જ તેને નરેન્દ્રને પાછો સોંપી તે અંકીર થઈ ગઈ. ને પછી નરેન્દ્રને કહ્યું: “ નરેન્દ્ર, ધણા દિવસથી ન કરેલી મારે તમને એક વાત કરવી છે.”

“ હવે વાત તો ગમે ત્યારે થશે. હમણાં છોકરાનું નક્કી કરી

નાખ ને ? આપણે ક્યાંક હવાફેરે જઈશું પછી ત્યાં આપણે વાતો જ કરવાની છે ને !”

“ નહિ, મારી વાત સાંભળો જ અને પછી આ છોકરાને રાખવા ન રાખવાનો તમે નિશ્ચય કરો. તે પહેલાં નહિ. તમારે પહે પડીને આટલું માયું છું. ”

“ તો એમ, કહે ત્યારે. ”

“ જુઓ, તમે જેલમાં ગયા. આપણો ઇન્દુ ગુજરી ગયો. એક દિવસ હું રાત્રે ઘરમાં એકલી સૂતી સૂતી રહતી હતી. વીરેન્દ્રભાઈ આવ્યા. તેમના ખોળામાં મેં માયું નાંખ્યું...” દરેક વાક્યે તેના મોં પરની રેખાઓ દઢ થતી જતી હતી. કોઈ તહોમતદાર સૌના દેખતાં દેહાંતની સજ્જ માટે જાતે જ દોરકું ગળામાં નાખે એવી દઢતાથી તે ખોલતી હતી. નરેન્દ્રે એકદમ પાસે આવી તેને શોકી તેના મોં પર હાથ મૂક્યો: “હું બધું જાણું છું. મારા સમ કશું ખોલ તો ! આટલો વખત આટલું બધું દુઃખ એકલાં ભોગવાય ? આટલા તપે તો ઈશ્વર પણ વશ થાય ! તને મારી દયા ન આવી ?”

“ તમે કમ જાણ્યું ?”

“ તું જાણે છે ?—વીરેન્દ્ર ગુજરી ગયો. મેં તાર કરી પુછાવી જોયું તો તેના સોલિસીટરે ખબર આપ્યા કે તે મહિના પહેલાં ગુજરી ગયો !”

“ અરે રામરામ ! એ પણ ખિચારા બહુ દુઃખી થયા !”

“ અને મરતાં પહેલાં લખી રાખેલો કાગળ તેમના સોલિસીટરે મને મોકલ્યો. તેમાં બધું લખેલું હતું !”

“ મેં તમને નિરર્થક આટલા દુઃખી કર્યા ” કહી તે નરેન્દ્રના ખલા પર માયું મૂકી એધાર આંસુએ રડી પડી. “ તમે અને મને મળ્યાં તેથી મને ગમે તેટલા દુઃખનું સાદું વળી ગયું છે ” કહી તેણે જમનાને ખભે અને બરડે કેટલાય વખત સુધી પંપાળ્યા કર્યું.

## રેંકડીમાં

સાંજ પડવાને વખત થઈ ગયો હતો. રાત પડતી જતી હતી. શહેરનો મુખ્ય ભાગ પૂરો થઈ તેના અંગલાની મોટી સડકો શરૂ થઈ હતી. ત્યાં આધેડ વયનાં સ્ત્રીપુરુષ, દિવસનું કામ કરી, ધીમે ધીમે રેંકડી હાંકતાં જતાં હતાં. થોડે દૂર જઈ તેમણે ઊભાં રહી પાછળ જોયું, ને સ્ત્રીએ ‘કંકુડી’ કહીને ખૂમ પાડી. જરા દૂરથી અવાજ આવ્યો: “તમે જાઓ, હું આવી પહોંચું છું.” પણ એ તો રેંકડી થોભી ઊભાં રહ્યાં. થોડીવારે જરા ખોડંગતી ખોડંગતી કંકુ આવી.

“જો હવે શહેર પૂરું થયું. ખેસી જા રેંકડીમાં.” સ્ત્રીએ કહ્યું.

“આમ ખોડંગતાં ચાલતાં ઊલટું વધારે પાકશે.” પુરુષે કહ્યું.

“તમે તમારે જાઓ. અને હવે તો આપણું ધરે ય દૂંકડું આવ્યું છે ને! હું તો ધડીકમાં પહોંચી જઈશિ.” દૂંકડું આવ્યું એ વાત એટલી સાચી નહોતી. કંકુનાં માત્રાપ શહેર બહાર, આંખા પટેલના આંખાવાડિયામાં રહેતાં. આંખા પટેલનું નામ આંખો હતું

માટે કે કોણ જાણે શા કારણે, તેણે એક બહુ સારી યુક્તિ શોધી કાઢી હતી. શહેર બહાર તેનું મોટું ખેતર હતું. ખેતરમાં શહેરની બાબુએ ફૂલો હતો. શહેરમાં રેંકડી ખેંચવાના ધંધો કરવા વાઘરી આવતાં તેમને તે ખેતરમાં ઝૂંપકું કરવા દેતો અને ભાડા બદલ તેમની પાસે આંબા ઉછેરાવતો. કુવાથી દૂરમાં દૂર જગ્યાએ તેણે આંબા શરૂ કર્યા હતા, અને જેમ જેમ નવા માણસો રહેવા આવતા ગયા તેમ તેમ જૂનામાંથી સારા કામ કરનારાને ફૂવાની નજીક આંબા રાખવાનું કામ સોંપી તે પ્રોમોશન આપતો ગયો. કંકુનાં માઆપ તેનાં સૌથી સારાં કામઠાં ભાડુઆત હતાં. શહેરની અને ફૂવાની તદ્દન નજીક આવવું, ભાડે રેંકડી રાખતાં હતાં તેને બદલે ધરની રેંકડી વસાવવી, પાંચ પૈસા ભેગા કરવા વગેરે અનેક મનોરથો તેમણે સિદ્ધ કર્યા હતા, અને ધણીવાર રાતે તાપણી આગળ ખેસી પતિપત્ની આ સુખની વાતો કરતાં. કંકુએ તેમની વાતમાંથી જ આ દલીલ આપેલી હતી. દલીલ સાચી નહોતી, ઝૂંપકું એટલું બધું નજીક આવ્યું નહોતું અને હજી ઘણું ચાલવાનું બાકી હતું, પણ કંકુનાં માઆપે વધારે તાણ ન કરી. તે જાણતાં હતાં કે છોકરી ટેકવાળી છે; આટલે વરસે તેનો ભાર માઆપ ઉપાડે તે તેને ગમતું નહોતું, અને માટે જ તે ના પાડતી હતી. તે તો ધણીવાર પોતાની બાની જગા લઈ બાપની સાથે આગળથી રેંકડી ખેંચવા દેવાનું અને બાને પાછળ રહેવાનું કહેતી, પણ હેતાળ માઆપે તે કદી માન્યું નહોતું. એકની એક છોકરી ઉપર તેમને એટલું હેત હતું !

કંકુનાં માઆપ આગળ ચાલ્યાં ગયાં. તેમની રેંકડીનો અવાજ ઓછો થતો થતો બંધ થઈ ગયો તે સાંભળતો સાંભળતો કંકુ ધીમે ધીમે આગળ જતો હતો. ત્યાં તેને પાછળથી ખાલી ખખડતી ઉતાવળી આવતી નવી રેંકડીનો અવાજ, ખેંચનારના બેડાના ચમચમ અવાજ સાથે સંભળાયો. અવાજ ઉપરથી તે સમજી ગઈ કે એ કાનિયો આવતો હતો.

કાનિયો ને કંકુડી નાનપણનાં દોસ્તો હતાં. કાનિયો માઆપ વિનાનો હતો ને કંકુનાં માઆપના પડોશમાં તેમની મદદથી ઊછર્યો હતો. નાનો હતો ત્યારે આંખા ઉછેરવામાં મદદ કરતો ને કંકુને રમાડતો. જીવાન થયો ત્યારે રેંકડી ખેંચવા માંડ્યો ને હમણાં તેણે નવી રેંકડી વસાવી હતી.

કાનિયાને આવતો જોઈ કંકુ જરા રસ્તાની બાજુમાં સંતાઈ ગઈ. મ્યુનિસિપાલિટીનાં ફાનસો હવે બંધ થયાં હતાં પણ અંધારામાં કાનિયાનાં કાળાં તેલ નાખેલાં ઝાળેલાં કાનશિયાં અને તેના પર બાંધેલું લાલ મોળિયું તે જોઈ શકી. કાનિયો ધૂનમાં ગાતો ગાતો પસાર થયો.

ઝાંપે તારી ઝૂંપડી ધાયલ,  
ઝાંપે તારી ઝૂંપડી ધાયલ,  
આવતાં જતાંને નેડો લાગ્યો રે અરજિયા !

કંકુના મનમાં અજ્ઞાત સંકલ્પ થયો. “ જોઉ છું કેટલેક જય છે ! ” ગમે તેટલે દૂરથી તેને ખોલાવવાનો પોતાનો અધિકાર બોગવવા તેણે કાનિયાને સાદ પહોંચે તેની અંતિમ હદે જવા દીધો. અને પછી ટહુકો કર્યો: “ અલ્યા ધાયલ ! ”

કાનિયો રેંકડી ચંભાવી ઊભો રહ્યો. તેણે ચારે બાજુ જોયું. કંઈ ન દેખાતાં તે વધારે તાકીને જોવા લાગ્યો. કંકુને બને તેટલી વાર લગાડવી હતી. તે કંઈ ખોલી નહિ પણ અંતે તેનાથી હસાઈ જવાયું. કાનિયો રેંકડી લઈ દોડતો તેની પાસે આવ્યો, “ કેમ અહીં જિભી છે, અલી ? ”

“ અમે અમારી મેળે ઊભાં છીએ તેનું તારે શું ? ”

“ પણ ઘેર નથી જવું ? ”

“ તે ધીમેધીમે જઈએ છીએ. ”

કાનાને યાદ આવ્યું કે કંકુની આંગળી પાકી હતી. તેણે કહ્યું,  
“ તે લાગડી, આમ તો મારગમાં સવાર પડી જશે. રેંકડીમાં ખેસી જા!”

“ તું શું મને લઈ જતો’તો ! માંડ માંડ રેંકડી ખેંચ છ ત્યાં !”

“ એમ ? ” કહી તેણે પોતાના સ્પર્શથી હસતી કંકુડીને બાથમાં લઈ રેંકડીમાં નાંખી. જાણે કંકુનો ભાર ન જ ખેંચાતો હોય તેમ ઊંઠકારા કરતો ડાલતો ડાલતો તે જાણી જોઈને ધીમેધીમે રેંકડી ખેંચવા માંડ્યો. થોડીવારે કંકુએ કહ્યું: “ અલ્યા ઊભી રાખ, આ કરતાં તો હું ખોડંગતી ખોડંગતી વહેલી પહોંચી જાત. પોતાથી રેંકડી ખેંચાતી નથી ને પાછો ઢોંગ કરે છે !”

“ એમ ? ” કાનિયાને ‘ એમ ’ કહેવાની ટેવ હતી. એ એક જ શબ્દના જુદાજુદા ઉચ્ચારોમાં તે અનેક ભાવો બતાવી શકતો. આ વખતે તેણે ‘ એમ ’ કહીને એવી તો દોટ મૂકી કે તેના આંચકામાંથી બચવા કંકુને રેંકડીના ઠૂંડા પકડવા પડ્યા. આગળ જતાં નવી સડક કરવા પથરા પાથરી રાખેલા હતા. રેંકડીનો રસ્તો ત્યાંથી નીચે ઊતરી જરા ફેરમાં જતો હતો. એ રસ્તો નજીક આવ્યો પણ કાનિયો એ બાબુ જવા મરડાયો નહિ. કંકુએ “ અલ્યા પથરા પર નહિ હંકાય, ચોલ્યે મારગે હેંડ ” એમ કહ્યું. કાનિયાએ એ માર્ગે જવાને બદલે વધારે દોડવા માંડ્યું, અને હવે માત્ર એક હાથે રેંકડી ખેંચવા માંડ્યો.

રસ્તો આખો અણીદાર પથરાથી એક સરખો ખડખડો થઈ ગયો હતો. તેના પર આ નવી રેંકડી ખડખડતી દોડી જતી હતી. આખી ગાડી ધ્રૂજતી જતી હતી. કંકુનું આખું શરીર ધ્રૂજતું હતું. અને તે સાથે જીવનમાં જાણે પહેલી જ વાર, તેનાં નવાં ફૂટતાં લાવણ્યમય અંગો ધ્રૂજી ઊઠ્યાં. તે સાથે તેના હૃદયે પણ જાણે કંપ અનુભવ્યો. આ બાહ્ય અને આંતર પ્રકંપથી, જાણે તેને કોઈ ગદગલી કરતું હોય તેમ, કંકુ ખડખડાટ હસી પડી. નીચે ખડખડતી પૃથ્વી

રેંકડીના અવાજથી અટ્ટહાસ્ય કરતી હતી. ઉપર રેંકડીમાં એઠેલી કંકુ ધૌવનનું પહેલું અટ્ટહાસ્ય કરતી હતી.

રેંકડીમાં કેટલું દોડાયું તે ખેમાંથી કાઈ એ જાણ્યું નહિ. પણ સડકના પથરા પૂરા થયા, ફરી ચીલાવાળી પોચી જમીન આવી, આંખાવાડિયું નજીક આવ્યું, ત્યાં કાનિયાએ રેંકડી ધીમી પાડી. બન્નેએ જોયું તો હજી કંકુના ધરમાં દીવો થયો નહોતો. કંકુએ કહ્યું, “ અલ્યા, હું ના પાડતી’તી કે ગાંડાની પેઠે દોડય માં! હવે આટલો વખત શું કરવું ? ”

“ કમ, ઘેર નહિ જવાય ? ”

“ ગાંડો ! મારાં માખાપ આગળ જતાં હતાં. તેમણે મને રેંકડીમાં ખેસવા કહ્યું ને મેં ના પાડી. ને હવે એમના પહેલાં જઈને ખેસું તો શું લાગે ? ”

“ ત્યારે એ ક્યાં રહ્યાં ? ”

“ પેલી નવી સડક આગળ હેઠલે ચીલે જતાં હશે ને આપણે આગળ નીકળી ગયાં ! ”

“ ત્યારે એમ કરીએ. આટલા ભેગું વધારે. લે, થોડી વધારે સહેલ કરી લે. આવો લાગ તને ય ફરી ફરીને નહિ મળે ! ”

“ ના એમ નહિ. ઓલ્યા ટેકરા ઉપર શરકટ પછવાડે જઈને ખેસીએ. દીવો દેખાય એટલે તું મને મારગે મૂકી જજે. ”

“ ને પછી શેઠાણીખાઈ ડાહ્યાં ડમરાં થઈને લૂંલાં લૂંલાં ઘેર જશે ! ”

“ હાસ્તો ! ”

કાનિયાએ ફરી રેંકડી લીધી. જાંચે શરકટના ઝુંડ પછવાડે રેંકડી ટેકવીને ઊભી રાખી, ને કાનિયો કંકુડી પાસે રેંકડીમાં એડો. તેના હાથ કંકુના હાથને અડચો અને કંકુને તે ધણો જ ઠંડો લાગ્યો. તેણે તેના શરીરે હાથ ફેરવી જોયો. કાનિયાને ખૂબ પરસેવો વળ્યો હતો. કંકુએ

કહ્યું: “હું કહેતીંતી અલ્યા આટલું બધું દોડ્ય માં! શો લાડવો ખાવોંતો તે આટલું દોડ્યો?” કાનિયો જાણ્યો હોતો કે કંકુએ એવું કશું કહ્યું નહોતું, બિલટી હસતી હતી. તેણે આ બધો અર્થ માત્ર “એમ!” કહી દર્શાવ્યો.

બન્ને થોડીવાર બોલ્યા વિના બેઠાં. પછી કંકુએ કહ્યું: “અલ્યા, જોલ્યા ટેકરા ઉપર તું મને રેંકડીમાં બેસારી રમવા લઈ જતો તે યાદ છે?”

“અને એકવાર પેલા ટેકરા ઉપર તે મને ચડાવ્યો. પછી રેંકડીમાં બેસીને ટેકરી નીચે રેંકડી દોડવી મેલવાની તે હઠ લીધી. છેવટે તું રોઈ ને મેં રેંકડી દોડવી મૂકી ને રેંકડીને બાંટડો નીચે ભટકાતાં ભાંગી ગયો એ યાદ છે?”

“ખડખડાટ કરતી રેંકડી દોડી ગઈ તે મને બહુ મજા પડીતી.”

“તને તો મજા જ પડે ને? તારી બા કૂટલી વડીંતી એ યાદ છે?”

બન્ને વચ્ચે થોડા વખત સુધી વિશ્રામ વાતો ચાલી. નાનપણમાં બોર ખાવા ક્યાં ક્યાં ફરતાં; ફેરી ટાણામાં કાનો આંબા ઉપર ચઢી જાનોમાનો ફેરીએ પાડી આપતો; રાત્રે કાઈવાર બિનાબામાં બે પાસેની રેંકડીમાં સૂઈ રહેતાં; કોઈવાર બધાં સૂઈ ગયા પછી પોતપોતાની રેંકડી દૂર ખેંચી જઈ ચન્દ્રના અજવાળામાં ખીજાં જગી ન જાય એમ વાતો કરતાં, વગેરે કંઈ કંઈ સંબાર્યું, એટલામાં કંકુના ધરમાં દીવો થયો. કાનો રેંકડી લઈ કંકુને તેને માર્ગે મૂકવા ચાલ્યો. ધરમાં જવાનું નજીક આવતું ગયું તેમ તેમ કાનાને પોતાના કૃત્યનો અર્થ વધારે વધારે ગંભીર લાગતો ગયો. કંકુ રેંકડીમાંથી બિતરવા જતી હતી, ત્યારે કાનાએ કહ્યું: “હું રેંકડી લઈને દોડતો હતો ત્યારે તારાં માઆપ જોઈ ગયાં હશે તો!”

“ તો શું? બહુ બહુ તો તારી સાથે મને પરણાવી દેશે, બીજું શું થશે? ”

કાનાએ માત્ર કહ્યું: “ એમ ! ”

અને કંકુએ કહ્યું હતું તેથી વધારે ખરાબ કશું પરિણામ આવ્યું નહિ, - ખરું તો તેણે માઆપનું વલણ જાણીને જ એમ કહ્યું હતું.

લમનાં દસૈયાં પૂરાં થયા પછી કાનો અને કંકુ બંને પોતાના ખૂંપડામાંથી એ જ રેકડી લઈ શહેર તરફ નીકળ્યાં. ઘણે દિવસે, આગળ રહી રેકડી ખેંચવાના કંકુના કોડ પૂરા થયા. તે રેકડી ખેંચતી હતી અને તે સાથે સંસારનું ગાકું પણ કાનિયાની સાથેસાથ રહી ખેંચતી હતી, તેના અભિમાનની ઝલક તેના મોં પર શોભતી હતી. હંસ હંસી જેમ ધીમેધીમે દરેક પગલે ડોક આગળ ઝુકાવતાં ઝુકાવતાં ચાલે, તેમ રેકડીને બન્ને હાથથી પકડી બન્ને આગળ ડોકું ઝુકાવતાં ચાલતાં હતાં, અને કંકુ એમ ડોલતી હતી ત્યારે તેનાં કાનનાં લોળિયાં તેના ગાલ પર ખૂબ ઝૂલતાં હતાં. બન્ને રેકડી લઈ નીકળ્યાં, ત્યારે આખું આંબાવાડિયું તેમને જોવા ભેગું થયું. ડાળીઓમાંથી કાયસો ફૂલ રહી; રસ્તે, અને એક ઝાડથી બીજે ઠેકતાં વાંદરાવાંદરી પણ એ રેકડી ભણો પાછું વાળી જોઈ રહ્યાં.

## એક સ્વપ્ન

તે મારી પાસે આવી. દુઃખ, દર્દ, ચિન્તા, જાણે મોઢું રાખ્ય ચલાવવાનું હોય એટલી ઉપાધિમયતા, લાચારી તેના મોં પર દેખાતાં હતાં. અને તે બધાની સોંસરું એક પ્રકારનું સૌંદર્ય પણ દેખાતું હતું.

તેણે કહ્યું : “ગામમાં એક પરદેશી આવેલો છે. તે કોઈને પણ મુશ્કેલીઓની સલાહ સ્વપ્નદ્વારા આપે છે. તમે મારે માટે સ્વપ્ન આવવા દેવાનું કબૂલ ન કરો?”

મેં કહ્યું : “તમારી મુશ્કેલીની સલાહનું સ્વપ્ન મને શી રીતે આવે?”

તેણે કહ્યું : “હું તેને મારી મુશ્કેલી સમજાવીશ. પછી તેની સલાહનું સ્વપ્ન એ તમને મોકલે, તે આવી ગયા પછી તમારે મને કહેવું.”

“પણ તમારી મુશ્કેલીના ખુલાસાનું સ્વપ્ન તમે પોતે શા માટે નથી લેતાં?”

“હું પ્રેમના નવા પંથની શોધમાં પડી છું,—એવો પ્રેમ જે નવો જ હોય, જેમાં દરેકને મુક્તિ હોય. મને વખત નથી.”

“પણ સ્વપ્ન તો રાતે ઊંઘતાં આવે છે. તે વખતે કાંઈ તમારી શોધ નહિ ચાલતી હોય!”

“નહિ. એ જ વખતે શોધ કરવાની હોય છે. પ્રેમનો નવો માર્ગ સ્વપ્નમાં સેવ્યાથી જ મળે છે.”

“તો એ ભેગું આ!” મેં કંઈક વાત ઉડાવતાં.

“પણ ખીજનાં સ્વપ્નમાં જોવા રહું તો મારાં સ્વપ્નમાં વખત જ ન રહે ને! અને આવાં સ્વપ્નમાં તો હરકોઈ જોઈ શકે છે. દાખલા તરીકે આ સ્વપ્ન તમે જોઈ શકશો ને મને કહી શકશો, પણ મારાં સ્વપ્નમાં તો મારા વિના ખીજું કોઈ જોઈ શકવાનું નથી!” પણ તેણે મારા મોં પર મારું અભિમાન ધવાતું જોયું કે કોણ જાણે કેમ, તેણે તરત જ અવાજ બદલ્યો : “તમે આટલું ના કરો? હું ખરેખર દુઃખી છું!”

હું સ્પષ્ટ જોઈ શક્યો કે તેને પોતાના પ્રશ્નનો જવાબ પ્રત્યક્ષ જોવાનો ડર લાગતો હતો અને છતાં સ્વપ્નની જિજ્ઞાસા તેને હતી. આવા કામમાં હું શા સારુ તેનું સાધન બનું એમ ધડીભર ના પાડવાનું મન થયું. પણ આખરે હું પુરુષ હતો અને તે સ્ત્રી હતી. તેનો ‘ના કરો’નો ‘ના’નો લહેકો, અને તેના મોં પર દેખાતી દુઃખમયતા જોઈ હું ના ન પાડી શક્યો. મેં કહ્યું : “પણ મને આવેલું સ્વપ્ન તમે શી રીતે સમજશો? અંદર શું પૂછવું શું નહિ, એની મને શી ખબર પડશે?”

તે કહે : “એ સ્વપ્ન જ એવાં મોડલે છે કે તેનાથી વસ્તુસ્થિતિ બહુ ધારી રેખાઓમાં વ્યક્ત થાય. એની મેળે પ્રશ્નો ઊઠે છે અને તેનો જવાબ પણ મળી જાય છે. પ્રશ્ન પૂછનાર માણસ તરત તેને મર્મ સમજી શકે છે.”

મેં કહ્યું: “ ભલે.”

અમે ચાલ્યાં. ગામને છેડે એક ઝાડ પર, ખેતરોમાં પંખી ઊડાડવા ખેડૂતો માળા કરે છે, તેવા માળામાં તે રહેતો હતો. મને જરા દૂર ઊભો રાખી તે ઝાડ નીચે જઈને ઊભી રહી. નીચેથી તેણે એક પીંછું લઈ ઝાડના થડ ઉપર ત્રણ ટકારા માર્યાં. નવાઈની વાત છે, એ પીંછાના ટકારા કાણુ જાણે કેમ ઝાડમાં સંભળાયા અને બરાબર ત્રીજે ટકારે ઉપરથી એક માણસની આકૃતિએ નીચે કૂદકા માર્યાં. અને તે આખી આકૃતિ એક નાનું બગલું જાણે જમીન પર ઊભું હોય એવી થઈ રહી. થોડી વારે, જાણે જમીનમાંથી ઊગતી હોય, તેમ એ આકૃતિ ઊભી થવા લાગી ને એક ઢાઢી મૂછ અને ભવાં પણ તદ્દન સફેદ થઈ ગયેલો માણસ તેમાંથી દેખાયો. તેણે કાનમાં બાવાઓની પેઠે, લાકડાની નાની ઠેશીએ ખોસેલી હતી. તેમાંથી જમણા કાનની ઠેશી કાઢી નાંખી તે કાન પેલી સ્ત્રી તરફ ધર્યો. સ્ત્રીએ ધીમા અવાજે જે કાંઈ કહેવું હતું તે કહ્યું અને છેવટે હું દૂર ઊભો હતો તે તરફ હાથ લાંબો કરી મને બતાવ્યો. સ્વપ્ન મોકલનારે જરા ડોકું ફેરવી મારા તરફ જોયું, પછી સ્ત્રીને આંખથી જવાની રજા આપી, અને એક પક્ષી પેઠે તે પોતાના માળામાં કૂદીને પાછો ભરાઈ ગયો.

તે સ્ત્રી મારી પાસે આવી. મને કહે: “ બરાબર આ જ વખતે આજ રાત્રે તમને સ્વપ્ન આવશે. સવારે દી ઊગતાં હું તમારી પાસે આવીશ. તમને બધું સ્વપ્નું યાદ રહ્યું જ હશે. તે તમારે મને કહેવું.” મારો જવાબ સાંભળવા નહિ, પણ જાણે મારો જવાબ મારા મોં પર જોવા, તેણે મારા સામું જોયું, અને સંતોષ થતાં તે ચાલી ગઈ.

બીજે દિવસે સવારે દી ઊગતાં તે મારી પાસે આવી. દુઃખ દર્દ ચિન્તા ઉપરાંત તેના મોં પર તીવ્ર ઉત્કંઠા હું જોઈ શકતો હતો.

મેં સ્વપ્નું કહેવું શરૂ કર્યું.

“આવું અર્થહીન અને ભયંકર સ્વપ્ન મને કદી આવ્યું નથી!”

મારા હાથ પર ફંવાડાં ઊભાં થયાં. તે સ્ત્રી પણ પ્રલકના આ ઓચિંતા આવિર્ભાવથી થડકી ગઈ, પણ તેણે તરત પોતા પર કાબૂ મેળવી લીધો. અને પછી જાણે એવી આડી ટીકા કરવા ના કહેતી હોય એમ ભાવથી દર્શાવી આગળ વાત સાંભળવા તેણે મારા તરફ જોયું.

હું જાણે કોઈ મારા ઓળખાણવાળાને ત્યાં જતો હોઉં એવા મનોભાવથી ચાલતો હતો. ઓળખાણ ક્યાંનું, ક્યારનું, શા માટે જાઉં છું, તે કશું સ્પષ્ટ નહોતું, માત્ર જાણે કોઈક ઓળખીતાની ખબર કાઢવા ધણે સમયે જતો હોઉં એવો ભાવ મનમાં હતો. રસ્તાની માહિતી નહોતી, તેમ રસ્તો શોધવો છે એવું પણ મન નહોતું. માત્ર ચાલ્યો જતો હતો.

થોડે ગયો ત્યાં એક ઝૂંપડી જેવું આવ્યું અને એ જ સ્થાને મારે જવાનું હોય તેમ હું અટક્યો. ઝૂંપડીની આસપાસ બધે ખારભોંય હતી. દૂર ક્ષિતિજ ઉપર એક લૂંટી લીધેલા જેવા દેખાતા તાડ સિરાય કશું ય ઝાડ નહોતું. આસપાસ દરિયાની મોટી ભરતીનું પાણી આવતું હોય એવી જમીન ખારી પોચી અને માણસની તેમ દોરની નિશાની વિનાની હતી. મેં ઝૂંપડીના ખારણા સામે જોયું જાણે મારી આવવાની ખબર હોય એવી રીતે અંદરથી એક સ્ત્રી, મદારી રાખે છે તેવો નાનો ટોપલો લઈ બહાર નીકળી અને તે જમીન પર મૂકી એક બાજુ ખસી ગઈ. તે જ વખતે પહેલાંનો સંકેત હોય તેમ, તેના બોલાવ્યાથી જ હાજર થયો હોય તેમ, એક પુરુષ બહારથી આવ્યો. અને જાણે મારી સમક્ષ અમુક કરી બતાવવાનું પહેલેથી નક્કી કરી મૂક્યું હોય તેમ એક દિશાથી પેલી સ્ત્રી ટોપલા તરફ ગઈ, અને સામેની દિશાથી તેનું અનુકરણ કરતો હોય તેમ પેલો પુરુષ ટોપલા તરફ ગયો. બન્ને

ટોપલા આગળ ભેગાં થતાં જ સ્ત્રીએ ટોપલો ઉઘાડી અંદરથી એક જ આંચકે, એક મરેલું બાળક પકડી હાથ ઉછાલ્યો! તે સ્ત્રીની નજરથી પુરુષે પણ પોતાનો હાથ ઊંચો કરી તે મરેલા બાળકને ખીમ કાઠ અંગથી પકડ્યું. અને પછી મેં કદી નહિ જોયેલું એવું, એક રૂમાલને પકડીને બે જણાં નાચતાં હોય તેમ એ બાળકને પકડીને, બન્નેએ એક બીષણ નૃત્ય કર્યું.

હું નૃત્ય તો ખીજો શબ્દ નહિ મળવાથી કહું છું. બાકી એમાં કલા નહોતી, સૌંદર્ય નહોતું, માત્ર બંને જણાં ખૂબ જોર અને આવેગથી રૂદતાં હતાં અને અમળાતાં હતાં. શરીરને પ્રતિકૂળમાં પ્રતિકૂળ આમળા આપવા અને આડુંઅવળું ખૂબ રૂદવું, હાથપગને ગમે તે દિશામાં જોરથી વીંઝવા, હલાવવા અને પેલા મરેલા છોકરાને સામસામું ખૂબ ખેંચવું એમાં જ કલા આવી જતી હોય તેમ તેઓ કરતાં હતાં. બંનેના હાથમાં એક જ મરેલું બાળક હતું તે સિવાય બન્નેની ગતિમાં કશો ભેગ નહોતો. માત્ર, કલા વિનાનું, અર્થ વિનાનું, એ એક બીષણ, અમંગળ, તાંડવ હતું!

શરૂઆતમાં તો મને એટલી કમકમાટી થઈ કે મારી યુદ્ધ કામ કરી શકી નહિ. પણ પછી મને એક પછી એક પ્રશ્નો થવા લાગ્યા, ને કાઠ અગમ્ય રીતે તેના જવાબ મળતા ગયા. હું પ્રશ્નો વૈષ્ણવીથી પૂછતો નહોતો, મને જવાબ પેલાં સ્ત્રીપુરુષ આપતાં નહોતાં, છતાં જાણે એ તેમનો જ જવાબ જણાતો હતો, અને મને દરેક વખત જવાબ મળ્યે તેમના મોં પર જવાબ આપ્યાનો મંતોષ જણાતો હતો.

મને પહેલો પ્રશ્ન થયો : “આ શેનું નૃત્ય છે?” જવાબ મળ્યો,—કહો કે—સમજાયો, “એ નવીન પ્રેમનું નૃત્ય છે.” વળી પ્રશ્ન થયો : “તો તેમાં આ બાળક શાનું?”

“એ એમના પ્રેમનું પ્રતીક છે.”

મને થયું કે બાળક મરી ગયાને લીધે આ આમ કરતાં હશે. અને તેથી પ્રશ્ન થયો : “આ બાળક ક્યારે મરી ગયું?” જવાબ મળ્યો : “એ મરેલું જ અવતરેલું છે!”

વળી હું અગ્ન્યખીમાં પડ્યો. ઘડીબર એ બાળક સાચું ન હોતાં માત્ર કોઈ બનાવટી ઢીંગલી હોય એમ વહેમ પડ્યો. પણ ત્યાં તો એ નૃત્યના જ આંચકાથી બાળકની એક આંગળી ઊડીને મારી પાસે પડી. તે ખરેખર એક સાચા મરેલા બાળકની જ આંગળી હતી એમાં જરા પણ શંકા ન રહી. મને થયું : “આ આમ વારંવાર નૃત્ય કરતાં હશે?”

જવાબ “હા.”

“તો તો આ બાળક ક્યારનું તૂટી જ ગયું હોત અને નૃત્ય ફરી વાર ચાલત જ નહિ?”

“તે ઐરી તેને વારંવાર પાછું સાંધે છે!”

“પણ તોપણ સાંધ્યે કેટલીક વાર ચાલે?”

“તો એ ઐરી ફરી વાર કોઈ પુરુષથી નવું મરેલું બાળક પાછું ઉત્પન્ન કરે છે.”

મને આઘાત થયો : “મરેલું ઉત્પન્ન કરે છે!!”

“હા. જીવન જીવનને ઉત્પન્ન કરે તેમાં શી નવાઈ! આ તો મરેલું ઉત્પન્ન કરે છે! એ જ એની નતીનતા છે!”

હજી પેલું તાંડવ ચાલ્યા કરતું હતું. મને લાગ્યું આ બાળક આખું તૂટી જાય ત્યારે જ આ નૃત્ય બંધ થતું હશે. એટલામાં એ બાળકનું એક અંગ તૂટીને મારા પર પડ્યું. એ અંગ ઓળખાય એવું રહ્યું નહોતું. પણ મને જાણે મૃત્યુનો સ્પર્શ થયો હોય તેમ હું બડક્યો. અને બડકવા સાથે જાગી ગયો. જાગ્યો ત્યારે મારે શરીરે પસીનો હતો !

સ્વપ્ન પૂરું કહેવાઈ રહ્યું મેં તે સ્ત્રી સામે જોયું. જાણે મને ત્યારે

જ સમજાયું, ને મેં પૂછયું : “એ સ્ત્રી તો તું હતી, પણ પેલો પુરુષ કોણ ?”

સ્ત્રીએ અત્યંત તિરસ્કારથી કહ્યું : “તદ્દન જુદું.” મને થયું : “સ્વપ્ન એના કલ્પાથી મેં લેવાની હા પાડી. એના કહેવાથી પેલાએ મોક્ષયું. અને પછી આ ‘જુદું’ એટલે શું ?”

મારા મોં પરથી મારા મનનો ભાવ કળી જઈ તેણે ફરી કહ્યું : “બન્ને જુદા છે : તમે અને પેલો સ્વપ્નમાં મોક્ષનાર.”

જાણે આખા જગતનું મેં એકલાએ કંઈ મહાન અહિત કરી નાંખ્યું હોય તેમ મારા તરફ તીક્ષ્ણ તિરસ્કારની દૃષ્ટિ નાંખી તે ચાલી ગઈ!

## કંકુડી ને કાનિયો

પુરણ્યા પછી એ જ આંખાવાડિયામાં કંકુ ને કાનિયો એક જુદી ઝૂંપડી કરીને રહ્યાં. બહેને સુખી જોઈ કંકુનાં માખાપ રાજ થતાં. કંકુને પરણ્યાં ત્રણ વરસ થયાં છતાં તેને છોકરું ન થયું એટલો જ માત્ર તેમને અસંતોષ હતો.

એક વરસ આખા ગુજરાતમાં ભયંકર અતિવૃષ્ટિ થઈ. સાત દિવસ સુધી અનરાધાર એ વરસ્યા કર્યો. જરા વરસાદ એાછો થયો લાગે, ત્યાં તો, જાણે કંઈ રહીને રહીને સાંભરી આવતું હોય, તેમ પાછાં ઊમટી ઊમટીને ઝાંપટાં પડવા માંડે! પવન ને વરસાદ બનેતું જોર! બધી નિશાળો બંધ, કચેરીઓ બંધ, વહેપારીઓના વહેપારો બંધ! ટ્રેનો બંધ, તાર બંધ, વર્તમાનપત્રો બંધ! કોઈને કશી ખબર પડે નહિ કે બહાર શું થાય છે! બહાર તો નીકળાય જ નહિ, ને ઘરમાં પણ સલામતી ન લાગે. કોઈ કોઈને મદદ કરી શકે નહિ. જાણે શું થઈ જશે એવી એક પ્રકાંતી ધાક સૌના મનમાં પેસી ગયેલી. કોઈનો અનુભવ, કોઈની દિકમત, કશું જ કામ આવી શકે નહિ! કુદરત આગળ માનવજાત કેટલી લાચાર છે એ જ લાગણી

સર્વત્ર પસરી રહેલી! જગતનો પ્રલય પાણીથી થાય છે, ને સર્વ દેવોમાં વાયુ સૌથી બળવાન છે એ સર્વને પ્રત્યક્ષ થતું હતું!

ચોથે દિવસે સવારમાં વરસાદ કાંઈક ઓછો થતો લાગ્યો. કાનિયાના ઘરમાં, કંકુનાં માઆપના ઘરમાં, અંદર અંદર આપણે કરતાં પણ કેટલીક વસ્તુઓ ખૂટી હતી, કેટલીક ખૂટવા આવી હતી. કંકુનો આપ અને કાનિયો ચીન્ને લેવા જવાનો વિચાર કરતા હતા, પણ કંકુએ હઠ કરી આપને ખેસાડી દીધો, ને કાનિયા સાથે રેંકડી લઈ નીકળી. બન્નેએ એકેક કાથળો ઓઢ્યો, અને ખેત્રણ કોથળા સામાન ઢાંકવા રેંકડી નીચે ઓંધી રાખ્યા. દાણા સિવાયનો પરચૂરણ સામાન તેમણે પહેલો લઈ લીધો, તેના પર કાથળા ઢાંક્યા, અને પછી બન્ને તેમના ઘરાક દાણાવાળાને ત્યાં દાણોદૂણી લેવા ઊપડ્યાં. એટલામાં જ પાછો ફરી ત્રમઝીક વરસાદ શરૂ થયો. દાણાવાળાને ત્યાં જઈ વરસાદ ધીમે પડે ત્યાંસુધી રહેવા વિચાર કરી બન્ને દાણાવાળાને ત્યાં ગયાં. પણ ત્યાં તો દાણાવાળાએ બન્નેને ધડી થોભ્યા વિના તેને તે ધડી નરોત્તમ શેકને ઘેર જવા કહ્યું. “ઘર પડવા થયું છે, ને ઓઢને વેણુ ઊપડી છે, ઝટ જાઓ!” કાનિયો દાણાની ગૂણી પહોંચાડવા ત્યાં વારંવાર જતો. બન્નેને લાગ્યું કે ગયા વિના છૂટકા નથી. વરસતે મેંચે બન્ને ગયાં, પણ ત્યાં તો કંઈ જુદો જ રંગ જામ્યો હતો.

આખી સાંકડી ગલ્લી ગાડીઓ ને રેંકડીઓથી સલોસલ ભરાઈ ગઈ હતી. માણસો દોડાદોડ કરતા હતા, સામાન ઉતાવળા ઉતાવળા મૂકતા હતા, એકબીજાને ખૂમે પાડીને સામાન મૂકવાની ને મૂકવાની વાત કહેતા હતા, છોકરાં રોતાં હતાં, ગાડીવાળા એકબીજાને સંભાળવાની, ગાડી ઢાંકવાની જગા કરવાની ખૂમે પાડતા હતા, પણ જાણે આ અવાજ અને ગોટાળા પૂરા ન હોય તેમ માણસો અંદર અંદર લડતાં હતાં અને ગાળો દેતાં હતાં! કાનિયો કંકુ તો આમાં કશું સમજ્યાં નહિ, અને લડનારા પણ એકબીજાનું સાંભળી શકતા

હશે કે કેમ તે કોણ જાણે, પણ ગાળો અને મહેણાનો તે વખતે પણ કોઈ કમીનો રાખતું નહોતું. મનસ્વીઓ જીવનની છેલ્લી ક્ષણ સુધી પોતાનું કર્તવ્ય કરે છે, તેમ આ મહાપુરુષો પણ, પ્રત્યયની મહાક્ષણે લડીને જીવનનું સાર્થક્ય કરી લેતા હતા !

વાત એમ હતી, કે નરોત્તમ શેઠને તેના પડોશી કેશવલાલની સાથે એક ભીંત સહિયારી હતી. કેશવલાલ ભીંત સમરાવતા હતા, ત્યાં નરોત્તમે કોઈકે હક્કને માટે, કોરોટ ચઢી મનાઈ હુકમ મેળવી ભીંત ચણાતી અધૂરી રખાવી હતી, અને તેને લીધે બન્ને વચ્ચે ભારે અંટસ પડી હતી. પણ અત્યારે એ જ અધૂરી મૂકાવેલી ભીંતને લીધે ધર પડવા જેવું થયું, ને નરોત્તમને પત્નીની નાણુક હાલતમાં ધરવખરી ને કુટુંબ ફેરવવાનું આવ્યું તેથી કેશવલાલના ધરનાં રાજી થઈ મહેણાં મારતાં હતાં. પણ ત્યાં તો કેશવલાલનું ધર પણ પડવા જેવું થયાથી તેને પણ એ જ વખતે ફેરવવું પડ્યું. સામાન ફેરવતાં સહેજે પુરુષોને અને સ્ત્રીઓને મળવાનો પ્રસંગ મળી ગયો, તેનો બન્ને પક્ષ લાભ લઈ જરા દાઝ કાઢી લેતાં હતાં !

એક માણસ કાનિયા પાસે આવ્યો ને તેને બન્ને ધરની વચ્ચે એક જગાએ ઊભો રાખ્યો, ને તે માણસ સામાન લેવા ધરમાં ગયો. ત્યાં બીજો માણસ હાથમાં પોટલી લઈને આવ્યો, ને જરા કાનિયા કંકુને ધમકાવી તેણે રેંકડીના કાથળા નીચે એક નાની પોટલી ઢાંકીને મૂકી, અને “અલ્યા સાચવજો હોં, હજી બીજો સામાન આવે છે” એમ કહી વળી ચાલ્યો ગયો. થોડીવારમાં તો ધમાધમ રેંકડીમાં સામાન ખડકાઈ ગયો ને એક માણસ “એ...હું રેંકડી લઈ જાઉં છું.” કહીને રેંકડી પોતાની પાછળ ખેંચાવી ગયો. દૂર દૂર વરસતા મેમાં એક ઘેર જઈ તેણે ગણીને પોટકાં લઈ લીધાં ને કાનિયાને પૂછ્યું: “અલ્યા, આ કાથળા કોના છે?” કાનિયાએ કહ્યું: “એ તો અમે હટાણું કરવા ગયાંતાં, તેનો થોડો અમારો માલ છે. દાણા લેવા ગયાં, ત્યાંથી

દાણાવાળાએ, અદ્ધર તમારે ત્યાં ધકેલ્યાં.” પેલો માણસ કહે: “પણુ આવે વખતે તો કામ કરવું જોઈએ, શેઠ રાજી કરશે. હમણાં જાઓ.”

કાનિયો કંકુ મજૂરી લેવાનું પણુ બાકી રાખી, દાણાવાળાને ત્યાંથી દાણા લઈ ઘેર ગયાં. પોતાના દાણાના કાથળા ઘેર ઉતારી, ઢોકલા કાથળા એક કોર કરી જુએ છે તો અંદર નવતર પોટકી દીઠી. ગાંઠ ઉઘાડી જુએ છે તો સોના મોતી જવાહીરનાં ધરેણાં ! દાણાનું માટલું ઉઘાડતાં અંદરથી ફૂંકાડા મારતો ફેણુ અઢાવી ડોકું કાઢતો સાપ કોઈ જુએ ને હેઅકાઈ જાય, તેમ કંકુ કાનિયો હેઅકાઈ ગયાં. વરસાદ રહે નરોતમ શેઠને પૂછવા જવું, ને દરમિયાન પોટકી ઝૂંપડીમાં જ દાટી રાખવી ને કોઈને કહેવું નહિ, એમ બંનેએ નિશ્ચય કર્યો.

આ પોટકી પાડોશી કેશવલાલ શેઠની હતી. તેમણે સામાન ઉતરાવી પોટકી શોધી તો જડી નહિ ! પોટકીમાં વીસ હજારનો દાગીનો હતો. તેમણે અને તેમના ઘરમાં બધાં માણસોએ એમ જ માન્યું કે નરોતમ શેઠ કે એનાં માણસો પોટકી લઈ ગયાં. કેશવલાલે તરત જ પોલીસમાં ફરિયાદ કરી જડતી લેવરાવવા વારન્ટ મેળવ્યું. અને આ જડતી વરસતા વરસાદમાં, જે મિત્રે નરોતમ શેઠનાં પત્નીની ઝોપટી વેળા તેમને ઘરમાં રાખવાનું બંધુકૃત્ય કર્યું, તેને જ ત્યાં લેવાઈ, અને શેઠનાં ખીજાં માણસો જે સામાન વહેતાં હતાં તેમને પણુ તેનો લાભ મળ્યો. કેશવલાલનાં ધરેણાં ગયાં તેનો તેમને વિચાર ન આવ્યો, પણુ પરસ્પર વૈર ખેલવાની બાજીમાં સામા પક્ષના પોઆર પડતા તેમને લાગ્યા. તેઓ અપમાનથી ખૂબ ધૂંધવાઈ રહ્યા !

અલખત જડતીમાં તો કશું હાથ લાગ્યું નહિ, પણુ કેશવલાલનો અને પોલીસનો નરોતમ શેઠ ઉપરનો વહેમ એછો થયો નહિ. તેની હિલચાલ ઉપર પોલીસે દેખરેખ રાખી. ખીજી તરફ પોલીસે કેશવલાલ પાસે દાગીના શોધી આપનારને રૂ. ૭૦૧નું ઈનામ બહાર કરાવ્યું.

વરસાદ રહ્યો તેને ખીજે દિવસે કાનિયો કંકુ ખીતાં ખીતાં નરેતમ શેઠ જેને ઘેર રહેવા ગયા હતા ત્યાં ગયાં. જઈને તેમણે ભાકું માગ્યું. શેઠનો માણસ અંદર પૂછી ભાકું આઠ આના અને બહુ કરે તો બાર આના આપવાને લઈ આવ્યો ને આઠ આના આપવા લાગ્યો. પોટકી સંબંધી કરી વાત છેડાઈ નહિ, એટલે કાનિયાને જરા હિંમત આવી ને તેણે શેઠને મળવાનું કહ્યું. માણસે બાર આના સુધીનો હુકમ કહી ખતાવ્યો છતાં કાનિયાએ તો શેઠને મળવાની જીદ કરી. શેઠને મળ્યો. અને પૂછ્યું: “ શેઠ, તમારું કાંઈ ખોવાય છે ? ”

“ ના. ”

“ તો તમારું નહિ તો તમારા પાડોશીનું હશે, એ ક્યાં રહેવા ગયા ? ”

નરેતમ શેઠને એકદમ બધું સમજાઈ ગયું. કાનિયો કેશવલાલને ત્યાં જઈ ઘરેણાં આપે તો પેલા લોકો ગુપચૂપ રાખી લે. કદાચ ધનામના સાતસોમાંથી પણ બચી જાય. તેને અદલે કાનિયાને પોલિસ આગળ લઈ જઈ ઘરેણાં સુપ્રત કરાવ્યાં હોય તો કેશવલાલને સાતસો તો કાઢવા પડે, તે ઉપરાંત ખોટી જડતી લેવરાવી તેનો સામે કેસ કરાવી શકાય. એક અરધી ક્ષણમાં બધા વિચારો નરેતમ શેઠને આવી ગયા. તેમણે બહુ જ ધીમેથી કાનિયાને સમજાવ્યો: “ સારું થયું મને કહ્યું, ખીજને કહ્યું હોત તો તને કદાચ પોલીસમાં પકડાવી દેત, અથવા તારું ધનામ લઈ જત. એ ઘરેણાં શોધી આપનારને તો પોલીસે ધનામ જાહેર કર્યું છે, રૂપિયા સાતસોનું ! ચાલ તને અપાવું. તે વરસતે વરસાદે મારું કામ કર્યું, તો તું જિંદગીમાં ન કમા એટલા તને અરધા કલાકમાં કમાવી આપું, ચાલ ! ”

એ એ શેઠની વૈરઆજી પછી કેટલી ચાલી હશે તેની સાથે આપણે કામ નથી. એ તો સોગંધી ગાંડી કરીને રમ્યા હશે. પણ એની લડાઈમાં

કાનિયો કંકુ એક અણુધારી આફતમાંથી બચી ગયાં, અને રૂપિયક સાતસો કમાઈ ગયાં. તેમણે તરત તો રકમ દાણાવાળાને ત્યાં વ્યાજે મૂકી. આખા આંખાવાડિયામાં આ એક બહુ મોટો બનાવ બન્યો !

હવે આ રૂપિયાનું શું કરવું તેનો કાનિયો ને કંકુ વિચાર કરવા બેઠાં. કાનિયાને સૌથી પહેલાં દેશમાં પાકું ઘર કરાવવાનું સૂચ્યું. કંકુ કહે: “આપણે જનમબર રહેવું અહીં ને ઘર ત્યાં કરાવ્યે શો ફાયદો ? દેશમાં આંટો જતાં જ પચીપચા તો થઈ જાય. અને અહીં શહેરમાં તો એટલાથી ઘર શું ઝૂંપકું ચ ન થાય !” એટલે ધરની વાત પડતી મુકાઈ. કાનિયાએ ધરેણું કરાવવાનું પૂછ્યું. કંકુએ કહ્યું: “મારે તો એક વીંટીનું મન છે. એથી વધારે ધરેણું આપણને શોભે નહિ ! પણ કાનિયા હું તને પરણી ત્યારનાં આપણે તારે ગામ કોઈ દી ગયાં નથી. તું નહોતો ગાતો ?

લેજૂડી, તારો મલક મારે જોવો છે !

તે તારો મલક મને દેખાડય.”

આંખાવાડિયામાં રમતાં, કાનિયાએ ધણીવાર, દેશમાં નાનપણમાં પડેલી વિટંબણાઓનું વર્ણન કરેલું, તેનો સાક્ષીબૂત પ્રદેશ જોવાની કંકુને મુગ્ધ ઇચ્છા થઈ આવી ! કાનિયાએ કહ્યું “ત્યાં તો પાણીએ નથી મળતું, ત્યાં શહેરના જેવું રહેવાનું નહિ, ઓઢવા પહેરવાનું નહિ, ખાવાનું નહિ, શાક પાંદડું નહિ.” પણ કંકુ એકની બે થઈ નહિ. છેવટે બન્ને આંખાવાડિયામાંથી સૌની રળ લઈ વાંસળીમાં થોડા રૂપિયક ભરી નીકળ્યાં.

પ્રૌઢ વયનાં દંપતીને પણ મુસાફરીનું સહજીવન અત્યંત મધુર લાગે છે તો અભિનવ પ્રેમવાળાંની તો વાત જ શી ? સંસારની ચાલુ ઘટમાળમાં જાણે થોડો વખત છુટી પડી ! કાનિયા કંકુને મુસાફરીમાં ખૂબ મજા પડી ! તેમણે ખૂબ વાતો કરી. કાનિયાએ પોતાના વડવાની

વાતો કહી. પહેલાં તેમનું ઘર સુખી હતું. તેના દાદાએ વાસમાં ફૂંઠ કરાવેલી. જીવા દાદાની ફૂંઠએથી વાસનાં માણસોએ ધણાં વરસ પાણી ભર્યું. અત્યારે તો એ ફૂંઠ પુરાઈ ગઈ છે. તેમની નાનમ પડી, ઘર ખોરડાં વાડા બધું તણાઈ ગયું, વગેરે અનેક વાતો થઈ. એ વાતોમાંથી જ બંનેને એક નવું સૂઝ્યું: દેશમાં જઈ એક ફૂંઠ કરાવવી.

બંને એક દૂરના ઘરડા સગાને ત્યાં ઊતર્યાં. શહેરમાંથી પંજીને કમાઈને આવેલા કાનિયાને જોવા વાસનાં સૌ લોક ભેગાં થયાં ને બ્યારે કાનિયાએ ફૂંઠ કરાવવાની વાત કરી ત્યારે લોકોના આશ્ચર્યને પાર ન રહ્યો !

કાનિયાના પૈસાથી અને વાસની મજૂરીથી થોડા દિવસોમાં ફૂંઠ તૈયાર થઈ ગઈ. કાનિયાએ શાહુકારના રૂવા જેવો, ઉપર કઠેરો કરાવ્યો ને ફરતી ગરેડીઓ મૂકાવી. બધું તૈયાર થયે બ્રાહ્મણને દક્ષણ આપી વાસને જમાડ્યો, ને વાસના ઘરડેરાએ કાનિયાને પાઘડી બંધાવી !

એક દિવસ ઐરાં પાણી ભરતાં હતાં ત્યાં કાનિયો જઈ ચડ્યો. ઐરાંએ મસ્કરીમાં કાનિયાને કહ્યું: “ અલ્યા, આ ફૂંઠને કાનિયાની ફૂંઠ કહીએ ને ! ”

કાનિયાએ હસીને કહ્યું: “ ના, ના, કંકુડીની ફૂંઠ કહેજો ને ! ”

‘ કંકુડીની ફૂંઠ ’ એ શબ્દો બંધાને એટલા બધા ગોઠી ગયા કે બંધાં હસી પડ્યાં. કંકુ પણ પાણી ભરતી હતી, તેની પાડોશણે ‘ લે અલી ’ કહી કંકુને ખરડે ધબ્બો માર્યો. ને ખરેખર કશા પણ નામ-કરણવિધિ, કે લેખ વિના એ ફૂંઠનું નામ ‘ કંકુડીની ફૂંઠ ’ જપાઈ ગયું.

થોડું દેશમાં રહી, કાનિયો ને કંકુ પાછાં શહેરમાં આવ્યાં. વરસેકમાં કંકુને ઊંકરો આવ્યો. કંકુની માએ એ ફૂંઠના પુણ્યનું ફળ ગણ્યું, ને વાસના લોકોએ ઊંકરાનું નામ જીવલો પાડ્યું. જીવલો

ફેરવવા જેવો થયો એટલે જીવલાને લઈ કંકુ કાનિયા સાથે રેંકડી ફેરવવા જવા માંડી.

એક દિવસ અપોરનો ધોમ ધખતો હતો. મજૂરીથી થાકીને સડકથી ઊતરીને એક ઝાડ હાલું તેને છાંયે રેંકડી ઉપર કંકુ છાકરાને ધવરાવતી ઊઘી ગઈ હતી. મોળિયાનું આશીકું કરીને જમીન ઉપર કાનિયો લાંબો ચર્મ પડ્યો હતો. ઊંધમાંથી જમીને તેણે જોયું તો તડકો ફરતો ફરતો કંકુ ઉપર આવવા થયો હતો. તેણે ધીમેથી રેંકડી ફેરવી કંકુ ઉપર છાંયો કર્યો.

અમેરિકાથી કેટલાંક મુસાફરો હિંદુસ્તાન જેવા આવેલાં તે આ દસ્ય જોઈ રહ્યાં, ને તેમનામાંથી કાઈએ ડાયરીમાં કાંઈક લખી લીધું !

## પોતાનો દાખલો

**લાંબી** મુસાફરીના થાકથી, અને હજી ધણી મુસાફરી કરવી બાકી છે તે વિચારના કંટાળાથી હું મારી બેઠક ઉપર લાંબો ચર્મ અર્ધનિદ્રિત અવસ્થામાં પડેલો હતો. મારી સામેની બેઠક ઉપર પ્રજ્ઞેશ અને વ્યંકટેશ એમની ટેવ પ્રમાણે વાતો અને ચર્ચા કરતા હતા. મારી બાબુની બેઠક ઉપર આશુતોષ બેડા બેડા કંઈક વાંચતા હતા. મને અર્ધનિદ્રિત અવસ્થામાં પ્રજ્ઞેશનો અવાજ સંભળાયો :

“તમારા સામાન્ય કથન સાથે હું સંમત છું કે છોકરા છોકરીઓને ધમ્બાલગનો કરવા દેવાં જોઈએ. બાકી એકવાર એક તરફ મનનું વલણ અંધારું ગયું હોય તે ટળી જ ન શકે એ બાબતને હું એટલું મહત્ત્વ આપતો નથી.”

“પ્રજ્ઞેશ, તમે જૂના મતના છો માટે આમ બોલો છો. તમે કહોં તો કાયદાનાં પુસ્તકોમાંથી, અને તમે કહો તો ચિત્તચાસ્ત્રનાં પુસ્તકોમાંથી બતાવું કે કામવૃત્તિ જેવી દહ અને આગ્રહશીલ, બીજી કોઈ વસ્તુ નથી. એક વખત એક પાત્ર તરફ એ વૃત્તિ ચર્મ પાળી તે

કદી નિર્મૂળ થઈ શકતી નથી. તેનું તમે દમન કરી શકો છો, પણ તેથી તો તે વિકૃત થાય છે. નિર્મૂળ થતી નથી.”

પ્રવેશ: “મારા નસીબમાં કંઈક એવું આવે છે કે હું તમારા સામાન્ય મત સાથે સંમત હોઉં છું અને છતાં મારે વ્યક્તિગત દાખલામાં તમારાથી જુદાં પડવું પડે છે. અહીં પણ તમારી સાઈકોલોજીની વાતોમાં ઘણું માનવા જેવું—સમજવા જેવું છે તે હું કબૂલ કરું છું. અને છતાં એને વેદવાક્ય માનતો નથી.”

વ્યંકટેશે જવાબ આપ્યો: “પણ સાંભળો, સાંભળો! આ ચિત્તશાસ્ત્રનાં પ્રસ્તકો બધાં નિરીક્ષણ કરેલા દાખલા ઉપરથી લખાયેલાં છે એ તો ખરું ના? તો તેની સામે દાખલા વગર અમે શી રીતે તમારી વાત માનીએ?”

પ્રવેશ: “સાંભળો!” વાતનો કસ વધતો જતો હતો. “જે આંખો ને કાન ઊઘાડ્યાં રાખીએ તો દાખલાનો પાર નથી. કોલેજમાં ફેટલાં ય વિદ્યાર્થીઓ અને વિદ્યાર્થિનીઓ વિશે તેમની વચ્ચે પ્રેમ હોવાના દાખલા બન્યા છે. એમાંનાં ઘણાંએક થોડો વાર પ્રેમ કરી, કોઈ સાચાં જૂઠાં ગમે તેવાં કારણોથી લડીને જુદાં પડે છે, ને બીજે પરણે છે, તેમને પછીથી કંઈ પહેલાંનો પ્રેમ યાદ આવતો નથી!”

વાતમાં રસ પડવાથી આશુતોષ મારી બેઠક પર આવ્યા ને બોલ્યા: “અરે પેલાં પ્રમોદ અને વિમલા! વિમલાએ કહ્યું: ‘ચાલો આજે સિનેમા જોવા જઈએ.’ પ્રમોદ કહે: ‘મારી પાસે પૈસા થઈરહ્યા છે. ઊઠીના ન લેવાનો મારો સિદ્ધાંત છે, એટલે આજે નહિ. બાપુની પાસેથી પૈસા આવશે પછી જઈશું.’ વિમલાએ વળી કાણ જાણે કેવા ય મિનજમાં આવી જઈ કહ્યું: ‘પણ મારી ખાતર એટલું ન કરે?’ પેલો કહે: ‘પણ કોઈની ખાતર પણ સિદ્ધાંત કેમ તોડાય?’ વિમલા કહે: ‘ત્યારે તો તું પરણ્યા પછી પણ હું તને કંઈ કહું ને તું આમ જ

સિદ્ધાન્ત વચમાં લાવવાનો ?' 'હારતો, સિદ્ધાન્ત વિના જીવન શા કામનું ?' આ...એ તો એમ જ લડી પડ્યાં ! મેં પછી પ્રબોધને કહ્યું, અલ્યા એકવાર સિનેમા જોવા ગયો હોત તો શું બગડી જત ? ભારે કહે, જીવનમાં એવા તો અનેક પ્રસંગો આવે, તે બધી વખતે હું મારે સિદ્ધાન્ત કેમ છોડું ? મેં કહ્યું, વળી એવા પ્રસંગો શા આવવાના હતા ? તો કહે, કેમ ! પૈસાની તાણુના પ્રસંગો તો પાર વિનાના આવે ! અને નવાઈની વાત ! પછી બંને જણાં માઆપે સગાઈ કરેલ સાથે પરણી ગયાં ને અત્યારે બંને જોડાં સુખી છે. કાઈને સિનેમા એ આડો નથી આવતો ને સિદ્ધાન્તે આડો નથી આવતો !”

વ્યંકટશઃ “ એ પ્રેમ જ પૂરો પકવ નહિ થયેલો ! પ્રેમને માટે જે સ્વભાવસંવાદ આવશ્યક છે, તે પૂરો નહિ. ન્યાંથી સંવાદ અટક્યો, ત્યાંથી પ્રેમ અટક્યો !”

પ્રજ્ઞેશી જરા આકળા થઈ જઈને કહ્યું : “ જો સમજતા હો, તો આ તર્કદોષ છે. હું ન્યાં ન્યાં પ્રેમ બંધ પડવાના દાખલા આપીશ ! ત્યાં ત્યાં તમે એમ જ કહેવાના કે એ પ્રેમ પૂરો સંવાદી નહિ. એને એક જ અર્થ કે તમારે કાઈ દાખલો સ્વીકારવો નથી. ”

વ્યંકટશઃ “ અને આ દાખલામાં બીજી મુશ્કેલી એ છે, કે દાખલો નોર્મલ હોવો જોઈએ. એ પ્રબોધ વિમલા કદાચ નોર્મલ જ ન હોય !”

પ્રજ્ઞેશી કહ્યું : “ દાખલા ન સ્વીકારવાનું આ બીજું બહાનું ! તમે લોકો નોર્મલની વાતો કરો છે, પણ વેદાન્તના વન્ધ્યાપુત્રની પેઠે નોર્મલ ટાઇપનું અસ્તિત્વ કોને કહો છો ?”

વ્યંકટશઃ “ દાખલા તરીકે હું તમને નોર્મલ ગણું છું. ”

પ્રજ્ઞેશી કહ્યું : “ હા, તો હું મારે પોતાનો દાખલો આપું. પછી કાંઈ !”

આશુતોષ ઊભા થઈ ગયા અને બોલ્યા: “ સાંભળો, સાંભળો !  
ચર્યા જવા દો. એમની વાત જ કહાવો. ”

હું બેઠો થઈ ગયો ને મેં કહ્યું: “ ભાઈ, અમે તો તમને સારા  
માણસ ધારતા હતા. ત્રિવેણી બહેનને કહી દેવા દેજો, તમારાં  
પરાક્રમે ! ”

વ્યંકટેશ પણ ચર્યાને પાટથી લપસી પડ્યા ને બોલ્યા: “ હવે  
શામાંટામાં માર્યે નહિ ચાલે, વાત પૂરી કહેવી પડશે. ”

કવિ કહે છે કે લોકો ઉત્સવપ્રિય છે. તેથી પણ વધારે, લોકો  
વાતરસિયા છે.

પ્રચેશે જરા ડોકી ઊંચી કરી, ખભા હલાવી, જાણે સ્મૃતિ તાણ  
કરી, કહ્યું: “ તમે ત્રિવેણીનું નામ લીધું ત્યારે ત્યાંથી જ વાત કહું છું.

“ હું ઇન્ટર આર્સમાં ભણતો હતો ત્યારે અમારાં લગ્ન થયેલાં.  
તમે જાણો છો, ત્રિવેણી બુદ્ધિશાળી છે. હું ધારત તો એનો ગર્વ કરી  
શકત એવો એનો દેખાવ હતો, અત્યારે પણ એવો છે. એ મને  
ચાહવા પણ લાગી હતી, પણ માબાપે પરણાવ્યાં માટે ચાહવા માંડવું  
એમાં મને હીણપત લાગી, અને મેં પ્રથમ મિલનથી જ એના તરફ  
અણુગમે સેવવા માંડ્યો. પરણીને થોડા દિવસે મુંબઈ આવી, બી.  
એ. ના કલાસો ભરવા માંડ્યો ત્યારે, જાતે પસંદગી કરી પરણ્યો નહિ  
તેની, મનમાં ને મનમાં, મને વધારે નામોશી લાગવા માંડી. હું  
દુઃખી થવા લાગ્યો. અમારા વખતમાં એવું મનાતું, કે મનમાં દુઃખ  
રહ્યા જ કરે એ એક સંસ્કારિતાની, ઊંચા ધ્યેયની અને સૂક્ષ્મ  
લાગણીની નિશાની છે.

“ હું સીનિયર બી. એ.માં આવ્યો ત્યારે મારે જૂનિયર બી.  
એ.ની એક બાઈની ઓળખાણ થઈ. ઓળખાણ તો બહુ સાદી  
રીતે થઈ. એ બાઈ—”

આશુતોષ : “ એમ નહિ, નામ કહીને વાત કરો. ”

પ્રજ્ઞેશ : “ નામ વગર સમજી જ ન શકાતું હોય તો મને તે નામ આપું—લો ને ઉર્વશી. બાકી એનું નામ તો નહિ આપું લૂંટારાઓમાં પણ પરસ્પરનો ધર્મ હોય તેમ અમારે જાનર— ”

વ્યંકટેશ : “ ખરાબ શબ્દો વાપરવાથી, તમારો કેસ સાબિત થઈ જવાનો નથી. ”

પ્રજ્ઞેશ : “ મને એમ થાય છે, હાલનો જન્મનો બધી કેટલીયે બાબતોમાં પહેલાં ન બોલાતું બોલે છે, ને ન કરાતું કરે છે, ને નામરૂં ફેમ ભડકે છે? એ જાની કે ચારી નહિ તો બીજું શું? પણ વાત તે સાબળો. હું કહેતો હતો કે,—જાઓ એ શબ્દ નહિ વાપરું—લાં બહારના સંબંધોમાં પણ આબરૂદારીનાં ધોરણો હોય છે. લમની અંદ પળાય છે તે કરતાં આ ધોરણો વધારે સંભાળથી પળાય છે. લાં સંબંધમાં પતિ કહે તે વખતે ધેર ન જાય, પણ આ સંબંધમાં બં કહે એ વખતે બરાબર હાજર થાય છે! ”

આશુતોષ : “ ઠીક, પણ હવે વાત આગળ ચલાવો. ”

“ મારે અને ઉર્વશીને—હવે એ જ નામ ચલાવીશ—ઓળખા બહુ સાદી રીતે થઈ. એ બી. એ.માં નવી નવી આવેલી. ઇતિહાસને પ્રોફેસર બીજું કાંઈ ન કરતો, માત્ર નોટો ઉતરાવતો, અને એટલે અડપથી ઉતરાવતો કે બહુ ઓછા પૂરું લખી શકતા. મારી નોટ હમેશાં બરાબર લખાતી. એ એના જાણવામાં આવ્યું, તે એણે મારા પાસે માગી. મેં આપી.

“ મારી નોટમાં, હાંસિયામાં, મથાળે, આડેઅવળે, હું ધણીવા મારી અસાધારણ દુઃખી અવસ્થાની, મારી રચેલી કે બીજા કવિઓના મુખ્યત્વે કલાપીની કવિતાની લીટીઓ લખતો. એકવાર જરા એકાન

જેવું મળતાં મને ઉર્વશીએ પૂછ્યું: ‘તમને કંઈક આવાં જ કાવ્યો લખવાં બહુ ગમે છે?’ મેં કહ્યું: ‘મારું દુ:ખ અસાધારણ છે. મારું દુ:ખ કોઈ સમજી શકે એમ નથી.’ પણ આ દુ:ખ સમજવાની અનન્ય શક્તિ ઉર્વશીમાં હતી. તેણે પૂછ્યું: ‘પણ એવું શું છે? હું સમજી શકીશ.’ મેં કહ્યું: ‘મારું હૃદય પ્રેમથી ઊભરાઈ ગયું છે પણ તેને યોગ્ય કોઈ પાત્ર નથી.’ અને ખરેખર ઉર્વશી બધું સમજી ગઈ, તરત જ !

“હું બી. એ. પાસ થયો. એલએલ. બી. ની ટર્સ બરવા માંડ્યો, ક્યાંક નાનો સરખો નોકરી લીધી, એક ઓરડીમાં રહ્યો, અને હવે ઉર્વશીને અભ્યાસ માટે સવારસાંજ લાગેા વખત મારી ઓરડીમાં ખેસવાની જરૂર પડવા લાગી !

“અમને બન્નેને ધીમે ધીમે લાગવા માંડ્યું કે અમે બન્ને એક બાબતમાં સમાનધર્મી હતાં; અને તે અસાધારણતામાં! અસાધારણતા એવી છે. મારી અસાધારણતાથી તેની અસાધારણતા જાગૃત થઈ. મને જેમ પ્રેમ ધણો હતો પણ પ્રેમનું પાત્ર નહોતું, તેમ તેને પણ સમજાયું કે તેને પણ એમ જ હતું! જેમ મારું દુ:ખ કોઈ સમજી શકે તેમ નહોતું, તેમ તેનું પણ નીકળ્યું! જેમ હું બીજાં બધાં માણસો કરતાં જુદા જ સ્વભાવનો હતો, તેમ તે પણ હતી! અને પછી એ અસાધારણતાના સમાનધર્મથી અમને સમજાયું કે અમારામાં પ્રેમ ઉત્પન્ન થવા માંડ્યો છે! અલગત મારાં અનેક દુ:ખોમાં મોટામાં મોટું દુ:ખ કે હું પરણ્યો હતો, તે મેં તેને કહેલું હતું, અને તેથી પછી અમે હવે પરણી શકીશું નહિ, આ કઠોર લાગણીહીન નિષ્કર ઇંદિજડ સમાજ અમારો પ્રેમ સમજશે નહિ, અમને પરણવા દેશે નહિ, પરણીશું તો અમારા પર અનેક જાતના જીલમો કરશે, એમ પરણવાનાં અને નહિ પરણવાનાં અનેક દુ:ખો

એક સામટાં અમારા પર પડી અનેક ગણાં મોટાં ભારે અને વસમાં ચર્ધ અમને વધારે અસાધારણ બનાવવા લાગ્યાં !”

આશુતોષે કહ્યું: “આ માણસ તો આમ બસ પોતાને જે પ્રેમપ્રસંગ અત્યારે નથી ગમતો તેની મશ્કરીઓ જ કર્યા કરશે તે નહિ ચાલે. અમારે વાર્તા સાંભળવી છે.”

મેં કહ્યું: “સાંભળો પ્રજ્ઞેશ ! અમારે તમારા એ પ્રેમ વિષેના અભિપ્રાયો કે કટાક્ષો નથી સાંભળવા. અમને તો એ જણાવો કે તમે ભેગાં થતાં ત્યારે શું કરતાં, શી વાતો કરતાં. એ જણાવો.”

પ્રજ્ઞેશ: “હા, હા ! ખુશીથી. એ આવતી ત્યારે તેને આવકાર આપવા અથવા પ્રેમ બતાવવા હું ઊભો થતો, જરા સામો જતો, ને એ કહેતી ‘મારા સમ !’ ને સાથે હું પણ કહેતો ‘મારા સમ !’ જે કે હું શેને માટે સમ ખાતો હતો તે સ્પષ્ટ સમજી શકતો નથી. હું માનું છું, એક બીજાના પ્રેમનો અને લાગણીનો પડઘો પાડવાની અમને ટેવ પડી ગઈ હતી. ધણીવાર—”

આશુતોષ: “એમ નહિ. તમે કાઠવાર ભેટતાં કે નહિ, કાઠવાર ચુંબન કરતાં કે નહિ ?”

પ્રજ્ઞેશ: “તમને તો વાર્તા કરતાં કરીક બીજો જ રસ આવતો જણાય છે. પણ અમે બહુ ભેટતાં નહિ. અત્યંત દુઃખમાં અમળાતાં, એક બીજાને હાથ ઝાલતાં, એક બીજાને છાનાં રાખવા માથે હાથ ફેરવતાં, દુઃખને લીધે જમીન પર ઢળી પડતાં, પણ ભાગ્યે જ ભેટતાં કે ચુંબન કરતાં. એટલે સુધી જતાં અમને હમેશાં ભય લાગતો. પણ વિશેષ તો એ કે તૃપ્તિ મેળવવા કરતાં અતૃપ્તિની આર્તિ વધારવામાં જ અમને અમારા પ્રેમનું સાર્થક્ય લાગતું. દુઃખ એ જ પ્રેમનું સાચું સ્વરૂપ લાગવાથી અમે દુઃખ વધારવામાં જ અમારી પ્રતિભા અને પ્રેમની પ્રેરણા વાપરતાં.

“ સાધારણ રીતે તો, એ કહેતી કે હું તને બહુ દુઃખી કરું છું. હું કહેતો કે હું દુઃખી કરું છું. અમે બન્ને એક બીજાને તું કહીએ એટલે દૂર પ્રેમમાં ગયાં હતાં. વચમાં વચમાં અમે દરેક કહેતાં, ‘ હું તારે માટે આપઘાત કરીને મરી જાઉં, પછી તું સુખી થજી, મને ભૂલી જજી. ’ અને દરેક સામેથી ઉત્તર આપતું, ‘ હું નહિ ભૂલી શકું માટે મને મરવા દે. ’ અને પછી અમે બન્ને રડતાં. એક વાર તો દરેકના એકલા આપઘાત ઉપરથી અમને ભેગાં આપઘાત કરવાનો વિચાર આવ્યો. કેવો રોતે આપઘાત કરવો એના અમે તર્કો કરતાં. દરિયામાંથી આપણી એકબીજાને ભેટેલી લારો મળે તો આ નિષ્કુર જન્મતને કાંઈક લાજ વળે, એવો વિચાર પણ આવ્યો. દરિયા કિનારાની કાંઈ જગા અમારા આપઘાતને લાયક છે તે જોવા અમે બન્ને એકવાર દરિયાકિનારે ફર્યાં, પણ કાંઈ જગા અમને લાયક જણાઈ નહિ ! કેટલીક અતિસાધારણ લાગી—કાંઈપણ સાધારણ માણસને આપઘાત કરવાનું સૂઝે એવી ! કેટલીક અવરજવર વાળી જણાઈ. કાંઈક એટલી દૂર જણાઈ કે અમારાં મુઠ્ઠાં ઘણાં મોઝાં ગંધાઈ ગયા પછી હાથ આવે ને તેને કાંઈ ઝોળખે નહિ, તો પછી દુનિયાને અમારા આપઘાતની શિક્ષા શી રીતે લાગે, એમ વિચાર આવ્યો. અને પછી તો આ ફરવા જવાનો વખત ન મળ્યો, ને જગાની પસંદગી રહી ગઈ. પણ તેથી કાંઈ અમારો આપઘાત કરવાની વાતો રહી ગઈ નહિ ! કારણકે અમારો પ્રેમ અથાગ હતો તેમ જ અથાક હતો ! એમ આપઘાતથી અમે યાકી જઈએ એમ નહોતાં.

“ હું માનું છું, મારી પત્ની મુંબઈ મારી સાથે રહેવા આવી તે પછી પણ અમે આપઘાતની વાતો કરતાં. કારણકે મને યાદ આવે છે કે અમને મરેલાં સાંભળીને એને શું લાગશે એ વિચાર આવતાં અમે બન્ને એકવાર હસેલાં ! ”

આશુતોષ : “ તે તમારાં પત્ની આવ્યા પછી એ ઉર્વશી તમારે ઘેર મળવા આવતી ? ”

“ ના, ન જ આવી શકે. ત્રિવેણીનો મારી સાથે રહેવા આવવાનો કાગળ આવ્યો. તેને આવવાની ના પડાય એમ નહોતું. ત્યાં અમને એક ત્રીજો મિત્ર મળી ગયો. દરેક ઉચ્ચ પ્રેમવાળાં નાયકનાયિકાને, તેમના તરફ આશ્ચર્ય આદર અને સેવાભાવ ધરાવતો ઉપનાયક મળી રહે છે, તેમ અમને આ મિત્ર મળી ગયો. તે અત્યંત વફાદાર, સેવાભાવી અને અમારી દરેક વાત અને દરેક તર્કથી ચકિત થનારો હતો. અને ત્રિવેણીના આવવાથી હવે અમારું પ્રેમતંત્ર વધારે મૂર્ત વાસ્તવિક કાર્યક્રમવાળું, વૈવિધ્યવાળું, સ્ફૂર્તિમય બન્યું હતું. અત્યારસુધી અમારો પ્રેમ વન્ધ્ય હતો, અમારા બેની બહાર જઈ શકતો નહોતો, ત્રિવેણી આવવાથી તેને બહાર નીકળવાનો પ્રસંગ મળ્યો.

“ એક દિવસ ઉર્વશી આવી ને કાણુ જાણુ કેમ એકાન્તમાં મને યુગ્મન કરવાની ઊર્મિ આવી ગઈ! મેં તેનું મોં બે હાથમાં પકડ્યું તેણે તુરત ના પાડી. આપણા જેવાં દુઃખીઓએ યુગ્મન થાય ? આમાંથી વાત આગળ ચાલતાં તેણે મને મારા અને ત્રિવેણીના સંબંધ વિશે પૂછપરછ કરી. બધી વાત નથી કહેતો. પણ તે દિવસે અમે બન્નેએ નક્કી કર્યું કે મારાથી મારી પત્નીનો સ્પર્શ ન થાય. મેં તેનો સ્પર્શ તજ્યો. તે પછી અમે મળ્યાં ત્યારે સ્પર્શ તજવાના મારા પગરણથી મારી પત્નીને કેવું દુઃખ થયું, તે કેટલું રોઈ, ઊંઘી નહિ, તેણે ખાધું નહિ, વગેરે મેં અનેક હકીકત કહી, અને ઉર્વશીના જીવનમાં પહેલી વાર વિજય દેખાયો. તે પછીથી અમારી વાતો વધારે વૈવિધ્યવાળી અને રસિક બની ! મેં ત્રિવેણીની સેવા, તેની મદદ એકે એકે તજવા માંડ્યું. એ મારી યાળી પીરસતી તે પણ મેં અંધ કરાવ્યું. તે રાંધીને ઊઠી જાય પછી મેં હાથે લઈને જમવા માંડ્યું.

“ આટલે સુધી પ્રેમમાં પ્રગતિ કર્યા પછી આગળ શું કરવું ? હવે કશું નવું કરવા જેવું મને દેખાતું નહોતું. અને વળી પાછી અમારા જીવનમાંથી નવીનતા સરકી જવાનો ભય પ્રત્યક્ષ દેખાવા લાગ્યો. પણ

ઉર્વશી પ્રતિભાશાળી હતી. તેણે કહ્યું કે 'તારા પ્રેમ ખાતર મેં નાટક સિનેમા જોવાં છોડી દીધાં છે.' મેં પણ પછી છોડી દીધાં. પણ આ નવો માર્ગ જડયા પછી અમે એકે એકે ફેરી, દહીં, આગળ જતાં સાકર, અને છેવટે દૂધ પણ છોડી દીધું. મારી પત્નીનો સંતાપ વધવા માંડ્યો. તે દુખળી પડવા માંડી. હું પણ દુખળો પડવા માંડ્યો હતો. પણ તેથી અમારા પ્રેમને સંતાપ મળવા માંડ્યો. અમારા પ્રેમનાં પરિણામો અમારામાં અને બીજાંમાં દેખાવા માંડ્યાં! ઉર્વશીએ મારી પત્નીને કદી જોઈ નહોતી, પણ એક અચાત બાઈ ઉપર તટસ્થ રીતે મેળવેલા વિજયથી તે કૃતાર્થ થવા લાગી.

“એક દિવસ મુંબઈમાં એક પ્રખ્યાત હાથ જોનાર આવ્યો. આખા શહેરમાં તેની ખ્યાતિ હતી. વકોલો, ડોક્ટરો, મિનિસ્ટરો, સ્ટોડિયાઓ, બધા પ્રુબ્લેમ પૈસા આપીને તેની પાસે હાથ જોવરાવતા. ઉર્વશી મને કહે: 'તું ત્રિવેણીને હાથ જોવરાવવા લઈ જ ને!' મેં કહ્યું: 'મારું અને તેનું નસીબ કયાં એક છે કે તેનો હાથ જોવરાવું?' ઉર્વશી કહે: 'તું તો સમજતો નથી. લઈ તો જા! એને લગ્નસુખ કેવું છે, આયુષ્ય કેટલું છે એ બધું પૂછ તો ખરો. એ તો જે થવાનું હશે તે થશે, પણ કંઈક ખબર તો પડશે.' મેં કહ્યું: 'પણ મારે કલે એ આવશે શેની?' તે કહે: 'એક જરા પ્રેમ બતાવજે ને, એટલે બધાની હા પાડી દેશે. એ તો ટાંપો જ રહી હશે.' અને ત્રિવેણીના માનસની લઘુતાના અમે બાંધેલા ખ્યાલથી અમે બન્ને હસ્યાં!

“અને ઉર્વશીની વાત અક્ષરશઃ સાચી પડી. ત્રિવેણીને લઈને હું હાથ જોનારને ત્યાં ગયો. એ માણસે બતાવેલી ખુરશી પર એ બેઠી અને નવા અનુભવના ઉપસ્થિત થયેલા પ્રસંગનો વિચાર કરતાં મારા સામું જોઈ જરા હસી. મને એ માણસે પૂછ્યું: 'તમારે શું જોવરાવવું છે?' મેં કહ્યું: 'તેનું લગ્નસુખ કેવું છે, તેનું આયુષ્ય કેવું છે?' અને ત્રિવેણી ફેરી હસી. તે એકીટસે મારા સામું જોઈ રહી

હતી, અને હું સામુદ્રિકના મોં સામે, અને તે ફેરવી ફેરવીને હાથ જોતો હતો તે સામે જોઈ રહ્યો હતો. થોડી વારે તેણે ઓચિંત્માં કહ્યું: “ પૂરા લગ્નસુખવાળું લાંબું આયુષ્ય છે. ” હું કાળો ધમ પડી ગયો ! કાંઈ જિંયા કલાસમાં પાસ થવાના ખખર સાંભળવા જ્ય ને નાપાસ થવાના ખખર સાંભળે તેમ મને થયું. ત્રિવેણીએ તે ખરાખર જોયું અને તે એકદમ બેઠી હતી ત્યાંથી મૂર્છિત થઈ નીચે પડી ગઈ. સામુદ્રિક ચમકી ગયો, તેના હાથમાંનો રેખા જોવાનો કાચ જોડીને કચાઈ પડી ગયો. હું ગભરાઈ ગયો. ત્રિવેણી તદ્દન બેભાન થઈને પડેલી હતી. તેને શરીરે શેદ વળી ગયા. તેના હાથપગ દંડા થઈ ગયા. તેના શ્વાસ દેખાય પણ નહિ તેવા ધીમા ચાલતા હતા. મેં નજીકમાં નજીક હોય તે ડોક્ટરને ખોલવવા કહ્યું. નીચે જ ડોક્ટર હતો તે આવ્યો. તેણે શીશી સૂઘાડી, હાથે પગે પ્લાન્ડી લગાડી ત્યારે ત્રિવેણી જરા સચેત થઈ. તેણે ઘેલછાવાળી આંખે ફાટલે ડાળે, જાણે મને ઝાળખ્યા વિના મારા સામે જોયું. હું એ જોઈ બી ગયો. મેં ડોક્ટરને કારણ પૂછ્યું. હાથપગ હૃદય આંખ જોઈ ડોક્ટરે કહ્યું: ‘ આ બાઈને મહિનાઓ થયાં પોષણ જ મળ્યું નથી. ને તેના મનને કાંઈ આઘાત લાગવાથી તે બેભાન થઈ ગઈ છે. તેને સંભાળજો નહિતર કાંઈ ગમે તે થઈ બેસશે. બાઈ મરી જશે અથવા ગાંડી થઈ જશે. આમાંથી તેને બેઠન ફીવર ન આવે તો સારું. ગરમ ઉપચાર કરજો. પ્લાન્ડી દૂધ પાળો. ને તાવ આવે તો તરત દાકતરની મદદ લેજો. જો કાંઈ ગંભીર નહિ થાય ને સાચવશો તો પાંચેક દિવસમાં સારી થઈ જશે. ’

‘ હું ત્રિવેણીને ઘેર લઈ ગયો. બેક દિવસ તે બેભાન જેવી રહી. બેભાનમાં કરેલી લવરી ઉપરથી હું સમજી શક્યો કે અમારા વિશેની કશી પણ હકીકત જાણ્યા વિના તે મારા અભાવનું સ્વરૂપ ‘પૂરેપૂરું’ સમજતી હતી. વિશેષ તો કહેતો નથી પણ...પણ ”

પ્રજ્ઞેશના મોં પરનો આવેશ અને એ સર્વ દખાવવાનો તેનો

પ્રયત્ન અમે જોઈ શક્યા. તે એક બે વાર 'પણુ' 'પણુ' બોલ્યો તે સાથે તેણે જોખારો કર્યો. અમે સમજી ગયા કે આ 'પણુ પણુ'માં અને જોખારામાં વાર્તાનો અત્યંત કામળ ભાગ લુપ્ત થાય છે, પણુ એ પૂછવાની અમારી કાઈની હિંમત ચાલી નહિ. તેણે આગળ વાત ચલાવી:

“ મને મારી કૂરતા સમજાઈ. તમને લાગણીવેડા કે નીતિવેડા લાગશે, પણુ થોડા જ માસ પહેલાં અમારા પાડોશના એક માણસે મૈરીને સળગાવી મારી નાંખેલી તે મને યાદ આવ્યું. ” મોં પર હાથ ફેરવી તેણે ફરી કહેવા માંડ્યું: “ મારી સારવારથી તે તરત સારી થઈ. ને તે મારા બાવનો ફેરફાર તરત સમજી ગઈ. સાતમે દિવસે તો તેણે મારી ના છતાં રાંધ્યું. તેણે પીરશ્યું ને હું જમ્યો તે તો તેને મન એક ઉત્સવ હતો! મારા અભાવમાં જમ તેણે કદી કુતુહલ બતાવ્યું નહોતું, તેમ હવે મારા સદ્ભાવમાં પણુ તેણે કશું મને પૂછ્યું નહિ. પણુ એક રાતે મેં જ તેને બધી વાત કરી. કારણકે તેનો પ્રસંગ આવેલો હતો. થોડા દિવસથી હું ઉર્વશીને મળ્યો નહોતો એટલે એનો પત્ર આવ્યો હતો. મેં તેને અમુક દિવસે સવારે મળવાનો અને બધો વાત રૂબરૂ કહેવાનો જવાબ લખ્યો હતો. તેને મળવાની સવારની આગલી રાતે મેં ત્રિવેણીને બધી વાત કરી. ને છેવટે કહ્યું: “ હવે કાલે સવારે જઈને તેને મારે કહી દેવું છે કે એ સંબંધ હવે આટલેથી પૂરો થયો છે. મારે તેને સ્પષ્ટ કહી દેવું છે. ” એમ કહ્યું ત્યારે એના મોંમાંથી 'ખિચ્ચારો!' એટલું નીકળી ગયું.

“ સવારે હું નીકળ્યો. વાત કરી નાંખવાનો નિશ્ચય હતો, પણુ કેમ વાત કરવી તેનો ઉપાય સૂઝતો નહોતો. હું વિચારમાં ને વિચારમાં આગળ જતો હતો ત્યાં પૂલ ઊતરતાં તે સામે મળી. ઠેક મારી સામે આવીને ઊભી ત્યારે જ મેં તેને જોઈ. અમે મળ્યાં એ જ વખતે એક પારસણુ ડસ્સાદાર વેષમાં અમને વટાવીને પસાર થઈ, અને ઉર્વશીએ મારા સામે જોઈ, જરા સ્મિત કરીને હોઠ મરડ્યો.

મેં કહ્યું: ‘કેમ ?’

‘શું રૂપનું અભિમાન છે !’

‘કેમ ન હોય ? તારા કરતાં રૂપાળી છે’ મારાથી બોલાઈ ગયું. ઉર્વશીએ મસ્કરીતો બાવ જોવાની અપેક્ષાએ મારા મોં સામે જોયું, પણ તે ન જોતાં કહ્યું: ‘એમ કેમ કહો છો ?’

‘હા, પણ તારા મોંથી એનું મોં સુંદર છે.’

‘એ જ તમારી લાગણી છે ?’

પૂન કરવાના અધૂરા નિશ્ચયે કાંઈને ધા થઈ ગય, ને પછી તો તેને અરધો હણાયેલો રાખવા કરતાં પૂરો કરવો એ એક જ ઉપાય રહે, તેમ મેં કહ્યું: ‘એમાં લાગણીનો પ્રશ્ન જ નથી. લાગણીથી કાંઈ હકીકતના નિર્ણયો અન્યથા ન કરાય. એમ તો ત્રિવેણી પણ તારા કરતાં વધારે સુંદર છે !’

‘અને એ તમે મને કહો છો ?’

‘હું જાણું છું, તે હું જ કહું ના ! તેં તો કદી તેને દીડી નથી.’

ઉર્વશી મારા તરફ ફરી, તેના હોઠ ફફડો ઊઠ્યા, તે અપમાનના ક્રોધમાં કાંઈ બોલી શકી નહિ, તેના હાથપગ ધ્રુજ ઊઠ્યા, અને મારા તરફ અનંત તિરસ્કારની દષ્ટિ કરી તે ચાલતી થઈ.

લાંબે સુધી હું તેને જતી જોઈ રહ્યો. તેણે પાછું ફરી મારા સામું જોયું નહિ. વચમાં ફૂટપાય પૂરો થઈ પગથિયાપૂર જમીન નીચી આવતી હતી, ત્યાં તેનો પગ ધ્રુવકાયો તે મેં જોયું. મને થયું કે તેની આંખમાં આંસુ છે પણ હું એ જાણી ન જાઉં માટે તેણે હાથ ઊંચો કરી એ લૂછ્યાં નથી.” પ્રવેશે લાંબો શ્વાસ લઈ અમારા સામું જોયું.

થોડીવાર પછી વ્યંકટેશે પૂછ્યું: “પછી તમે એમને કાંઈવાર મળેલા છો ?”

“ના.”

“મળવાનું મન પણ નથી થયું ?” મૂળ ચર્ચાતા સુદાને લગતો

આ જિલટ તપાસનો પ્રશ્ન હતો. પણ તેવા ભાવથી પુછાયો નહોતો-  
એ ચર્ચાનો ભાવ તો ક્યારનો ઊડી ગયો હતો.

“એ અને એનો પતિ મારા જ શહેરમાં ઘણે વરસે આવ્યાં.  
બન્ને સુખી હતાં. બે વરસ પછી કહ્...” ફરી શ્વાસ લઈ પ્રજ્ઞેશી કહ્યું:  
“હાં! બે વરસ પછી ઉર્વશી માંદી પડી, મેં સાંભળ્યું કે તે મરણ  
પયારીએ છે. એક વાર થયું કે જઈને એની માફી માગી આવું. પણ  
શી રીતે જવાય ?” પ્રજ્ઞેશી ફરી નિઃશ્વાસ નાંખ્યો.

આશુતોષે પૂછ્યું: “પછી તમે ત્રિવેણીબહેનને એ વાત કહી !”

“હાં! એ વાત કહેવી ભૂલી ગયો. ઉર્વશીનો સંબંધ તોડી તે  
સવારે હું ઘેર આવ્યો ત્યારે ત્રિવેણીએ પૂછ્યું ‘કાં શું થયું?’ તેણે  
તો માત્ર દિલસોજીથી જ પૂછેલું. પણ કોઈ સ્ત્રીનું મેં એટલી ખરાબ  
રીતે અપમાન કરેલું તે હું તેને શી રીતે કહી શકું? મેં કહ્યું: ‘એ  
તો બધું થયું.’”

આશુતોષ: “એ નથી પૂછતો. ઉર્વશી ગુજરી ગયાની વાત  
તમે કરી ?”

પ્રશ્ન તદ્દન નકામો હતો. છતાં પ્રજ્ઞેશી જવાબ આપ્યો: “ઉર્વશી  
ગુજરી ગયા પછી એ વાત હમણાં કરવાનો પ્રસંગ આવ્યો. મારા  
પડોશીની જીવાન દીકરી એક ખોટા આકર્ષણમાં પડી હતી. તેમાંથી  
ખસેડવા તેનાં માબાપના કહેવાથી ત્રિવેણી તેને મારી પાસે લઈ  
આવી. ત્યારે આખી વાત મેં કરી. એ વાત કરવાથી એક સ્ત્રીના  
અપમાનનું કંઈક પ્રાયશ્ચિત્ત થાય છે એમ મેં માન્યું.”

આશુતોષને જવાબથી સંતોષ નહિ જ થયો હોય. અને વ્યંકટેશને  
ઘેર ગયા પછી, જે મૂળ મુદ્દા ઉપર આ વાત કહેવાઈ હતી તેનું તે  
કટલે અંશે સમર્થન કરે છે તે વિશે અનેક તર્કો થયા હશે, પણ તે  
વખતે તો અમે એક શબ્દ પણ પૂછી કે ચર્ચો શક્યા નહિ. અમે  
સર્વ એક દુઃખદ પણ ગહન આશ્ચર્યમાં ડૂબી ગયા હતા !

## સૌભાગ્યવતી !!

મુલ્લિકા બહેન આવ્યાં ત્યારથી મારે તેમની સાથે મૈત્રી શરૂ થયેલી. બધામાં કંઈક તેમના તરફ મારું મન ધણું આકર્ષાતું. એવી નમણી અને સુંદર બાઈ મેં દીઠી નથી. ઉંમર કાંઈ નાની ન મળ્યાય, પાંત્રીસ ઉપર થું, ચાળીસની હશે, પણ મોં જરાપણ ધરડાયેલું ન લાગે. છોકરાં નહિ થયેલાં એ ખરું, પણ કોઈ કોઈ એવાં નથી હોતાં. જેમને ધણાં વરસ જીવાની રહે ? કશી ટાપટીપથી નહિ, સ્વાભાવિક રીતે જ.

અને ખાસ તો મને એટલા માટે આકર્ષણ કે મને બંનેની જોડ બહુ સુખી ને રસિક લાગેલી. વિનોદરાય પણ સુંદર, પડછંદ શરીરવાળા ! મને બરાબર યાદ છે, એમની સાથે અમારે કેમ ઓળખાણ થઈ તે. રાતના દસ વાગે ઓચિંતા ' ડોક્ટર સાહેબ ' ' ડોક્ટર સાહેબ ' કરતા આવ્યા ! હું અને ડોક્ટર ચાંદનીમાં બહાર ખુરશીઓ નાંખી બેઠેલાં. અલખત, સાધારણ રીતે જાણીએ કે નવા આવેલા એકસાઈઝ ઇન્સ્પેક્ટર છે. આવકાર આપી બેસાડ્યા, પૂછ્યું, તો કહે, જીઓને ડોક્ટર, ગાલે ઝરકું ધસાયું છે. ડોક્ટરે ટોચ નાંખી જોયું તો ખાસ્સો અરઘાક ઈંચ

ઊંડો ઘા પડેલો. તે ને તે વખતે પાટો બાંધી આપ્યો. એ ગયા પછી ડોક્ટર કહે, આપણા દેશમાં મિલિટરી ખાતામાં આપણું લોકો જઈ શકતા હોત તો વિનોદરાય તો લશ્કરમાં શોભે એવા છે ! અને ખરેખર એવા જ હતા. ઘોડદોડની શરતમાં સાહેબો સાથે પણ ઊતરે અને ધણીવાર ઈનામ લઈ જાય !

કંઈક મારું એ દંપતી તરફ વધારે ધ્યાન ગયેલું તેનું કારણ મને તેમના જીવનમાં રોમાન્સ દેખાતું તે પણ હશે. માણસને ધણીવાર પોતાથી વિરુદ્ધ સ્વભાવવાળાં માણસો તરફ આકર્ષણ થાય છે. અમે બંને શાન્ત સ્વભાવનાં, અને આ વિનોદરાય ! અદ્ભુત પ્રેમવાળો ! એકવાર મળવા આવ્યા હતા, અમારે પછી તો ઘણો નિકટનો પરિચય થયેલો, ત્યારે ડોક્ટર કહે, “વિનુભાઈ રાતમાં એટલા બધા શ્વા માટે ઘોડો દોડાવતા આવ્યા કે ઝરકું વાગ્યું ?” ત્યારે કહે—મને બરાબર યાદ છે, એ મશ્કરીના અવાજથી બોલતા હતા પણ તેમનો આવેશ સાચો હતો—કહે: “મારો ઊંટવાળો એક ઢૂંઢો ધણીવાર ગાય છે:

પાંચ માલ પાળો વસે, દશ કોરો અણવાર;  
ઠાં ગોરીમાં ગુણ નહીં, ઠાં નાવલિયો નાદાર !

તે હું છતે ઘોડે દૂર પડી રહું તો નાદાર ગણાઉં ના ? દસ માઉંમાં હોઉં તો નક્કી જાણવું કે રાત અહીં જ ગાળવાનો !” અને એ આવેશ એમના જીવનમાં સાચો હતો. એકવાર બપોરે હું મલ્લિકાને ત્યાં બેસવા ગઈ હતી. વિનોદરાય ડિસ્ટ્રિક્ટમાં લાંબું રહેવાના હોય ને મલ્લિકા એકલાં હોય ત્યારે ધણીવાર એમને ઘેર હું બેસવા જતી. એકવાર અમે બંને વાતો કરતાં હતાં ત્યાં ધબ ધબ કરતા વિનોદરાય દાદર ચડ્યા અને એકિસે ય ગયા વિના, પરબાર્યા ઘરમાં જ

ઠાં ગોરીમાં ગુણ નહીં, ઠાં નાવલિયો નાદાર !

ગાતા ગાતા વેગથી અંદર ધસ્યા. મલ્લિકાનું મોં પડી ગયું, અને સાકું

થયું તેમણે અંદર આવ્યા પછી મને તરત જોઈ! પછી પોતે મેં ધોવા આપ્યા ગયા. હું પણ કામનું બહાનું કાઢી ચાલી નીકળી.

મને થયું: હું અને ડોક્ટર જેવાં માણસોની વાત જુદી છે. પણ સામાન્ય લોકોમાં, દંપતીને પ્રસંગે પ્રસંગે થોડું જુદું રહેવાનું આવે, તો તેમના જીવનનો કંટાળો, પરસ્પરની ઉદાસીનતા ઓછી થઈ, પ્રેમ તો શી ખત્તર, પણ જીવનમાં રંગ તો આવે.

પણ એક વાત મને નહોતી સમજતી. ધણીવાર મલ્લિકાને ઊંટે ઊંટે કાર્ષ દુઃખ હોય એવું મને જણાતું. એને છોકરાં નહોતાં, પણ છોકરાંનું દુઃખ કરે એવી એ નહોતી. અને એ દુઃખ સાચું હોયું જોઈએ. એ કાલ્પનિક દુઃખથી દુઃખી થાય એવી નબળા મનની નહોતી. એનો સ્વભાવ જોતાં હું પૂછવાની હિંમત કરી શકતી નહિ. એ પોતાનું દુઃખ પોતે જ કાર્ષની સહાનુભૂતિ વિના સહી લે એવી માનિની હતી. દહાડા જતા ગયા તેમ તેમ તેના દુઃખની ખાતરી મને વધતી ગઈ અને તેનું કૌતુક પણ વધતું ગયું.

એક વાર વિનોદરાય ડિરિટ્ટકટમાં હતા અને મલ્લિકા મારે ઘેર એઠી હતી. અપોરના ત્રણેકને સુમારે નોકર કહેવા આવ્યો કે સાહેબ આવ્યા છે. મારાથી કહેવાઈ ગયું કે “ પધારો ગુણવંતી ગૌરી, તમારા નાવલિયા આવ્યા. ” પણ એમ કહીને તેમની સામે જોઈ છું તો એટલી જુગુપ્સા સંતાપ તિરસ્કાર વ્યથા મલ્લિકાના મેં પર દેખાઈ કે હું આભી જ બની ગઈ. એ લગભગ મારી ઉંમરની જ, છતાં મેં તે તદ્દન જીવાન હોય એવી મશ્કરી કરી તેથી, કે મારી મશ્કરીમાં તે છોકરાં વિનાની છે એવા કટાક્ષનો એને વહેમ પડ્યો, કે તેના ઉપર પ્રેમની સ્થૂલતાનો કે ઘેલજાનો તેને આક્ષેપ જણાયો તેથી તેને માહું લાગ્યું કે થું તે હું કશું જ ન સમજી શકી. તેને પૂછવાને, તેની માફી માગવાને, મેં તેની સામે જોયું પણ તે મારી સાચું જોયા

વિના ચાલી ગઈ. એ ત્રણ દિવસ પછી પાછી મને મળવા આવે ત્યારે, પહેલાં મળવા આવી ત્યારે હતી તેટલી જ ખુશમિજાજમાં તેને જોઈ એટલે પછી મારા મનને વહેમ જતો રહ્યો. મેં તેને પૂછ્યું નહિ, પણ મારું કૌતુક દહાડે દિવસે વધતું ગયું.

એક દિવસ બપોરે મલ્લિકા મારે ઘેર હતી. અમે બન્ને એક કાચ પર બેસાં હતાં. ત્યાં અમારો દૂધવાળી જીવી તેની નાની જ વરસની દીકરીને લઈને આવી. જીવી એક ખરેખર પ્રભાવશાળી વ્યક્તિ છે. જોઈ અને કદાવર! તેનું શરીર જીવાનીમાં જડું નહિ પણ પુષ્ટ અને ભરાવદાર હશે. વર્ણુ ગોરી છે, જાણે ક્યાંકની રાણી થવા સરખેલી હોય એવી મોટી અને ગંભીર ચાલે તે ચાલે છે. તેની ચામરી તેજસ્વી છે જોકે આંખના ખૂણાની કરચલી તેને ધરડાપે અને જીવનની ઉપાધિઓ સૂચવે છે. ત્રણેક વરસ ઉપર અહીં આવી ચડેલી. અમારે ધર માટે અને દવાખાનાના દરદીઓ માટે ઠીક ઠીક દૂધ જોઈએ પણ દૂધ ખરાબ આવતું. અમને હંમેશને અસંતોષ રહેતો. ત્યાં આ બાઈએ આવી ધરાકી બાંધવાનું કહ્યું. ભાવ પણ તેણે જરાક ઓછો બતાવ્યો; અને મને તેના બોલવામાં શ્રદ્ધા આવવાથી મેં ડોક્ટરને કહ્યું, ને ત્યારથી તેનું જ દૂધ અમે લેવા માંડ્યાં. કદી બેગ નહિ, કદી બગડે નહિ. એના સામું જોઈ મેં કહ્યું. “કેમ આલી અત્યારે ?”

મલ્લિકા કહે: “તમે ધણી વાર વાત કરો છો જે બાઈની તે આ ?”

મેં કહ્યું: “હા. કેમ જીવી આજ આટલું વહેલું દૂધ કેમ લાવી ?”

જીવી કહે: “બહેન, દૂધ તો નીતને વખતે લાવીશ. આ તો મારી પાડી વિચાણી, તે કહ્યું લાવ બહેનને આપી આવું! બળી કરીને શાખને ને છોકરાંને ખવરાવજો. પહેલવેતરી છે. નહિ તમારી પાસેથી પૈસા લઈને વેચાતી લીધી’તી, -એ પાડી! રૂપાળી બળી થશે.”

મેં કહ્યું: “ઠીક, સાતું. પાડીને શું આવ્યું? પાડી કે પાડો.”

“અહેન,આવી છે તો પાડી!” કહેતાં જીવીથી જરાક મલકાઈ જવાયું.  
હું ઊભી થઈને કપાટમાંથી પૈસા લેવા જતી હતી, તે જીવી સમજી જઈને બોલી : “ મારા સમ અહેન ! તમારે પરતાપે તો અહીં હું ઠરીને રહી છું. અને આ તો શી વિસાત છે, પણ તમ જેવાં મારે ઘેર આવ્યાં હો ના, તો હું તો તમારા દૂધે પગ ધોઉં ! મેં તો ચાર ચાર ભેંશનાં વલોણાં કર્યાં છે, ને મહેમાનોને હોંશે હોંશે દૂધ ને ઘી પીરસ્યાં છે. ”

મેં પૂછ્યું : “ તે અલી તારું ગામ કયું ? ”

“ આ નહિ રહ્યું જવાપર ? અહીંથી આઠ ગાઉ થાય. ”

“ તે ત્યારે ત્યાંથી ઢોરખોર બધું ફરવી નાંખ્યું ? ”

“ ના અહેન, ત્યાં બધું ય છે. ચાર ભેંશું છે, ચાર બળદ છે. ”

“ ત્યારે એ બધાંનું કાણુ કરે છે ? ”

“ કાં, દીકરાની વતું છે ને ! ચાર દીકરા છે, બેની વતું છે, એકની હમણાં આવશે, બે દીકરિયું છે, તેમાં એક તો આણું વળાવવા જેવડી છે. મારા પટેલે બેઠો છે ! ”

મને વાતમાં વધારે રસ પડ્યો. મેં કહ્યું, જીવી, આજ તો વહેલી આવી છે તે બેસ. અમે કરેલી બળી ચાખતી જા. નોકરને બળી કરવાની સૂચના આપી ને પાછી આવી હું ફરી કાચ પર બેઠો. ટીપાઈ જીવી આડી આવતી હતી. તે એક બાણુ મૂકી તેની સાથે વાત શરૂ કરી.

“ લે જીવી, નીરાંતે બેસ. વાત કર. મને કહે, એવું ધર મૂકીને અહીં કેમ આવી ? ”

“ કંઈ નહિ અહેન, વળી અહીં આવી, બીજું શું ? ”

“ કેમ, છોકરાની વહુઓ સાથે ન બન્યું, કે દીકરીઓને પરણાવવામાં કાંઈ તકરાર થઈ, થયું શું ? કહે. ”

“ અરે અહેન ! હું તો વહુઓને હથેળીમાં રાખી એવી છું. મારે

દીકરીઓ ને વહુવારુમાં જરાય વહેરોવ'ઓ નહિ. બધાંયને સાથે લૂગડાં લઉં." "

મેં કહ્યું : " ડાહી થઈને કહે છે, પણ જરૂર વહુઓ સાથે નહિ બન્યું હોય. એવી જબરી છે, કે બધું ધાર્યું કર, ને ધાર્યું કરવા જતાં નહિ બન્યું હોય. "

ફરી જીવીએ કહ્યું : " ના બહેન, સાચું કહું છું. "

એટલામાં બળી તૈયાર થઈને આવી. ટેબલ ઉપર મૂકી. જીવી કહે : " બહેન, બની બની ચાખી જીઓ. ગોળ લઈને ખાઓ. ગોળ સાથે સારી લાગે. " પણ મને તોફાન સૂઝ્યું તે કહ્યું : " ના, એ તો તારી વાત કહે તો જ ખાઉં, નહિ તો ભલે ટાઢી થઈ જાય; એમ ને એમ પડી રહેશે, હાથ અડાડે એ બીજાં ! "

જીવી જરા હસી. " બહેન તમે ય તે. " પછી ધીમે રહીને છોકરીને " જ બેટા, લોટા લઈને ઘેર જ, ભેંશું આવવા વેળા થશે. જ, હું હમણાં આવી હોં. " કહીને તેને ઘેર મોકલી. મેં કહ્યું : " ભલે ને મેઠી. " જીવી કહે : " ના, મોટાંની વાતુંમાં છોકરાંને ખેસાડવાં સારાં નહિ. જ બેટા. " મેં તાજ બળી પાંચ છ ચોસલાં છોકરીના હાથમાં માય તેટલાં આપ્યાં, ને લોટામાં ગોળનું દડયું નાંખ્યું ને કહ્યું, " સાંભળીને જજો હોં ! " છોકરી ગઈ એટલે મેં કહ્યું : " આને કેવડી લઈને આવેલી ? "

" બે વરસની. "

" ત્યારે કહે, કેમ આવેલી ? લડી નહોતી ત્યારે ઘર છોડીને કેમ આવી આવી ? કેમ કાંઈ ઘરડી થઈ એટલે પટેલે બહાર ફરવા માંડ્યું, કે શું થયું કહે ? "

" ના બહેન ! એની પીઠ સાંભળે છે, મારાથી ખોટું ન બોલાય. પટેલ એવો નથી. "

“ ત્યારે રિસાઈ હો તો તારા પટેલને બોલાવું. તને મનાવીને લઈ જાય. તારા જેવી બાઈ તો ઘરમાં કેવી શોભે ! ”

“ અરે, એ તો હું કહું એટલું કરીને લઈ જાય એમ છે. પાડી લઈને આવી, એને ખબર પડી, મને તેડવા આવ્યો, ને કહે શહેરમાંથી કહે એ લૂગડાં ને ઘરેણ્યાં લઈ દઉં હાલ્ય, બસે રૂપિયા બાંધીને આવ્યો છું. હાલ્ય જાણે શહેરમાં માલ લેવા આવ્યાંતાં. તને ગમશે એમ રાખીશ. પણ મેં જ ના પાડી. ”

મને બહુ આશ્ચર્ય થયું. બાઈને પટેલ માટે બાવ હતો, સ્નેહ હતો, એ હું જોઈ શકતી હતી. અને છતાં આ બાઈ આટલી ઉમરે એકલી રહેવા નીકળી આવી ! મને તો સમજાયું નહિ. મારું કુતૂલ વધ્યું. “ ત્યારે કેમ આવી કહે. મારા સમ ન કહે તો ! ”

જીવી બોલી : “ બહેન એવા સમ શા સારુ દેતાં હશે ? તમ જેવાં નસીબદારને મારે શું કહેવું ? ”

“ ના જો, મારા સમ દીધા ને ! મને કહે. ”

“ જીએ બેન ! હું ધરડી થઈ હવે મને છોકરાં થાય એ ખમાવું નથી. એટલે આ છેલ્લી છોકરીને લઈને ચાલી નીકળી. ”

“ પણ એવું હોય તો તને છોકરાં ન થાય એવું કરાવી આપું. હવે આ મોટાં મોટાં માણસો એવું કરે છે, જોતી નથી ? આ દેસાઈ સાહેબ. ત્રણ છોકરાં છે. નાનું છોકરું આઠ વરસનું થયું, પણ તે પછી છોકરાં નથી ! ”

“ પણ બહેન, મારે તો સંસાર વહેવાર જ નથી જોઈતો. હું ધરાઈ રહી છું. હું ધરડી થઈ ને એ તો એવો ને એવો જીવાન રહ્યો ! હું વોસ વરસની આવી ને હતો, એવો ને એવો છે. મૂર્ખ હું મરી એ ન ગઈ, નહિ તો એ એની મેળે જીવાન ઐરી લાવત ને એના બધા કોડ પૂરા થાત. પણ બહેન, હવે આ ધરડા શરીરે, એક જરા

અડે છે એ ય નથી ખમાતું! કોણ જાણે કેમ, એને મારાં હાડકાં આમડાંની માયા હજી નથી છૂટતી! હોય, માણસને જીવાનીમાં મદ હોય, મારે ય જીવાની હતી, પણ બધી વાતનો નેહો હોય કે નહિ? આ તો એવો ને એવો જ રહ્યો!”

હું તો બાઈના સામું જ જોઈ રહી. થોડી વારે કહ્યું: “જો જીવી! આવી વાત હોય તો ધણીને સમજવવી જોઈએ. એમાં શરમાવું શું! ચોખ્ખેચોખ્ખું કહી દેવું જોઈએ કે આનું આમ છે.”

“બહે...ન, મેં નહિ કહ્યું હોય? કેટલી વાર કહ્યું. ઘરમાં કહ્યું. ખેતરે કહ્યું. એકવાર તો સાનમાં કહ્યું. મારો નાનો છોકરો, કેરી ચૂસી રહ્યા પછી એકલાં ગોટલાનાં છોતાં ચૂસતો હતો, એને પટેલે કહ્યું, ‘અધ્યા, હવે તો છાલ મેલ. એમાં શું રહ્યું છે તે ચૂસ ચૂસ કર છ?’ મોટાં છોકરાં છોકરી કોઈ ઘરમાં નહોતાં તે મેં પટેલને સંભળાવ્યું: ‘એને કહો છો ત્યારે તમે જ સમજો ને!’ એ સમજ્યા, હસ્યા, પણ રાત પડી ત્યાં એના એ! ને રાતે મોટાં છોકરાં છોકરીઓ હોય એમના દેખતાં મારાથી ભવાડા થાય? અમારાં તો ધરે ય નાનાં, ઉતાવળું બોલાયે ય નહિ! ને બહેન, સાચું માનશો? હું ના કહું એમ એમ એને વાતનો કસ વધતો જાય. મારો ના સમજે જ નહિ ને! જાણે પચીસ વરસનો જીવાન! કેટલાં વરસ તો મેં ખમી લીધું. કોક કોક વાર તો એટલી ચીતરી ચડે એ વાતથી, પણ શું કું? બેરીનો ઓશિયાળો અવતાર! કોકવાર તો ચિડાઈને, જે થાય તે થવા દીધું, જાણે એ મારી કાયા જ નથી. પણ છેવટે ન ખમાયું ત્યારે નક્કી કર્યું કે હવે આ છોકરી જરા મોટી થાય એટલી વાર છે. એ તો સારું છે, બહેન, મારો ઉબેલ? લાંબો છે, નહિતર સવાસુરિયાં છોકરાં હોય તો કોઈ દી ગિઠવા વારો ન આવે! બહે...ન! હું બધી હિંમત હારી

ગર્ભ ત્યારે પછી નાહી! નહિતર, ઘર ખેતર, વહેવાર વખો,<sup>૧</sup> છોકરાં છેયાં, બધું છોડીને કોઈને જવું ગમે? ને ગામમાં તો અમારી બેઠની કેવી આબરૂ! હું અખોવન,<sup>૨</sup> તે નવી વહુઓ તો બધી મને પગે લાગવા આવે. ભગવાને મને બધી રીતે સુખ આપ્યું. પણ છેવટે આ એક વાતથી હું થાકીને હારીને નાહી!”

હું તો આ બાઈની વાત સાંભળીને તેના સામે જ બેઠ રહી! મને તેના તરફ ખૂબ માન થયું. તેની હિંમત, સમજણ, ડહાપણ! થોડી વાર રહી મેં કહ્યું: “બહી, તારી જખરી હિંમત. તને એકલાં એકલાં ખાશું શું એવી ફિકર ન થઈ?”

“ના બહેન! અમે ક્યાં તમારા જેવાં નસીબદાર છીએ, તે એવો વિચાર આવે. કામ કરીએ તો રોટલો તો મળી રહે. તમ જેવાં મળી જ રહ્યાં ના! અમારામાં એક ભેંશ ઉપર તો રાંડીરાંક જન્મારો કાટે! તો મારે તો શું છે? એક છોકરી છે તે મોટી કરીને સારી રીતે પરણાવીશ. અમે તો મહેનતુ વર્ણુ તે કામ કરીને અમારું ફાડી લઈએ!”

અત્યાર સુધી મલ્લિકા શાંત બેઠી હતી તે બોલી: “અરે બાઈ, તું જ સાચી નસીબદાર છે, તે આમ છૂટી શકી. અને અમે નસીબદાર ગણાઈએ છીએ, તે જ અભાગિયાં છીએ. અમારા જેવાંને આવું હોય તો અમે શી રીતે છૂટી શકીએ, કહે બેઠએ.”

જીવીએ કહ્યું: “બહેન, એવું તમારા જેવાં નસીબદારને હોય જ નહિ. એ તો અમે ભણ્યા ગણ્યા વગરનાં, કશું સમજીએ નહિ, અમારો તે કાંઈ અવતાર છે. હ્યો, પણ હવે ખેસો; બળી ખાઓ, છેવટે ટાઢી તો થઈ જ ગઈ. અમારા જેવાંની વાતમાં નકામો તમને ઉદ્દવેગ થયો.”

૧. વૈભવ.

૨. જે સ્ત્રીનું એક પણ બાળક મર્યું ન હોય તેને ‘અખોવન’ કહે છે.

મેં તેને થોડી બળી ચાખવા કહ્યું, પણ અમારી આગળ ખવાય નહિ કહી માન્યું નહિ. મેં આપવા માંડી એટલે હ્યો, તમારો શુખ્ન રાખું છું કહી બે ચોસલાં લઈ ચાલતી થઈ. હું તેને બાંધરા સુધી વળાવવા ગઈ, ને એ મોટી ક્યાંકની અધિકારી હોય એવી નિર્ભય ચાલે ચાલી ગઈ. એને જતી જોઈને થોડીવારે પાછી ફરી કાચ ઉપર બેસવા જઈ છું, તો મલ્લિકા બહુ જ ગમગીન બેઠેલી. મેં કહ્યું: સાંભળ્યું બહેન, બિચારાં ગરીબ માણસોને કેવી કેવી પીડાઓ હોય છે ?” અને મલ્લિકાએ એકદમ જવાબ આપ્યો: “માત્ર ગરીબને જ હોય છે એમ શા માટે કહો છો ? એણે કલાં એવાં નસાબદારને પણ હોય છે, માત્ર એટલું કે એ નશીબદાર જ ખરાં કમનસીબ છે કે એનો કરો જ ઉપાય કરી શકતાં નથી !”

મેં કહ્યું: “સાચું કહે છે મલ્લિકા ?” અમે એકબીજાને ટૂંકે નામે બોલાવીએ એટલાં મિત્રો થયાં હતાં.

“સાચું જ નહિ પણ અનુભવથી કહું છું.”

“શું કહે છે !”

“હા; એ બોલતી હતી તે જાણે એકેએક મારી જ વાત કરતી હતી. એની પેઠે જ મને પણ સ્પર્શની સૂગ થઈ છે, એટલે વાત આવી છે. એની પેઠે જ મેં ધણીયે વાર તિરસ્કારથી અને જુગુપ્સાથી કાઠી ચીજ કૂતરાને નીરી દઈ એ, એમ મારો દેહ સોંપી દીધો છે. એની પેઠે જ મેં નાસી જવાનો વિચાર કર્યો છે ને નાસી શકી નથી. આજ સુધી બે વાતની મને શંકા હતી તે આજ સમજાઈ ગઈ. મને એમ લાગતું કે મારે છોકરાં ન થયાં, તેથી જીવનમાં જે બીજું આકર્ષણ થવું જોઈએ તે ન થવાથી મારી આ દુર્દશા હશે. પણ આજ સમજ કે એવું નથી. બીજું એ કે મને જરા આશા હતી, કે જ્યારે ધરડી થઈશ ત્યારે આ દેહનું આકર્ષણ કંઈક એની મેળે ધટશે. આજ એ બન્ને વાત ખોટી પડી છે. મારી નજર આગળ મને મારી પીડાનો કાંઈ દેખાતો નથી. હવે તો મૃત્યુ જ મને ઉગારી શકે”

જ્વાલામુખીમાંથી જ્વાલા નીકળે એમ એનો અંતઃસ્તાપ ભલૂકી નીકળતો હતો. મેં એને બાથમાં લીધી, આશ્વાસન આપ્યું. તે એકદમ અનર્ગળ આંસુએ રડી પડી. મેં તેને પાણી પાચું. તેને ઉઠાડી મેં ઘોવડાવ્યું. તેને થોડી બળી ખાવાનું કહ્યું, પણ મને કહે: “આજે હવે નહિ ખાઈ શકું. મને આવું થાય છે ત્યારે ગળે ડચૂરો ખાએ છે.” પછી મેં કોફી પાઈ, ઘણી વાર ખેસારી તેને ઘેર મોકલી.

થોડી વારે ડોક્ટર આવ્યા. ટેબલ પર રકાબીઓમાં પીરસેલી બળી જોઈ કહે: “કેમ, મારા આવ્યા પહેલાં બધું પીરસી રાખેલું છે ?” મેં કહ્યું, “આ બળી ઉપર એવો શાપ છે કે એ ખાવાની વાત કરીએ ને ખવાય નહિ. મેં ગરમ ગરમ ખાવાનો વિચાર કરેલો ને એ અઠી કલાકથી એમ ને એમ પીરસેલી પડી છે. એવી ભયંકર વાતો સાંભળી કે ખાઈ જ ન શક્યાં.”

ડોક્ટરે કહ્યું : “એવી શી વાત હતી વળી ?”

મેં કહ્યું : “એક વાર ખાઈ લો પછી કહીશ.”

“અરે, પણ અમે તો મડદું ચીરીને પણ તરત ખાવા ખેસીએ. ઓપરેશનમાં જીવતા માણસને કાપીને પણ તરત પછી ખાવા ખેસીએ.”

મેં કહ્યું : “ના, તોય ખાઈ લો. પછી કહીશ.”

ડોક્ટર કહે : “ના, ત્યારે હવે તો સાંભળ્યા પછી જ ખાઈશ નહિતર નહિ ખાઉં.”

ડોક્ટર માન્યા નહિ. મેં જીવીની ને મલ્લિકાની બંનેની આખી વાત કહી સંભળાવી. વાત પૂરી થયે મેં કહ્યું : “એ પેલો દૂહો બોલતા ત્યારે તો મને એમના જીવનમાં કવિતા હશે એમ લાગેલું.”

ડોક્ટરે કહ્યું : “ખરાબ માણસ ઐરીને અને કવિતાને બંને બગાડે છે.”

પછી એક ખાવા ખાતર બળી ખાધી, પણ એ વિચારમાં પડી ગયા. મને કહે: “હું વિનોદરાયને વાત તો કરીશ જ.” મેં કહ્યું :

“એને મલ્લિકા વિશે ખરાબ નહિ લાગે ?” મને કહે : “અમે ડોકટરો તો ગમે તે વાતમાંથી ગમે તે વાત કરી શકીએ. હું તો એને છોકરાં નથી એ વાતમાંથી પણ તે વાત કાઢી શકું.”

પછી એમણે વાત તો કરી પણ મલ્લિકાને મેં વધારે સુખી કોઈ દિવસ જોઈ નહિ. આઠેક મહિને એમની બદલી થઈ ત્યારે મલ્લિકા મને મળવા આવી. મારી પાસે પોસપોસ આંસુ રોઈ. મને કહે : “હવે ઝાઝું નહિ જીવી શકું. કદાચ તમને કાગળ ન લખી શકું, પણ મરતાં તમને સંભારતી મરીશ એમ માનજો.” મને થયું માણસની કેવી નિરાધારતા છે ? અમે કે કોઈ એને કશી જ મદદ ન કરી શકીએ !

અને વરસેકમાં તેણે પોતાના જીવનનો અંત આણ્યો. વિનોદરાય ડિસ્ટ્રિક્ટમાં હતા ને એ મરી ગઈ. તેના મરણના ખબર આવ્યા ત્યારે અમારાં ઓળખીતાં મારે ઘેર આવ્યાં. અને મારે મોઢે ખરખરો કરવા લાગ્યાં. બધાં કહેતાં હતાં : ‘કેવી રૂપાળી !’ ‘કેવી નમણી !’ ‘કેવી ભાગ્યશાળી !’ ‘એને જોઈએ ને સૌભાગ્યવતી સ્ત્રીનો ખ્યાલ આપણને આવે !’ ‘ને સૌભાગ્યવતી જ મરી ગઈ !’

મને મનમાં થયું : “સૌભાગ્યવતી !!”

## એ ભાઈએ

જીવરામ અને રાગ્નરામ બન્નેનો સ્વભાવ બહુનાર કોઈ ન માને કે બન્ને એક જ માના પેટમાં આજોટયા હશે. જીવરામ ટૂંકા મનનો, સ્વાર્થી, ઊંડો, ધર્ષ્યાળુ અને કપટી હતો. રાગ્નરામ ખુલ્લા દિલનો, હસમુખો, સાહસિક, મળતાવડો અને નિખાવસ હતો.

તેમની મા વહેલી મરી ગઈ હતી. બાપ ગુજરી ગયા ત્યારે જીવરામ વીસ વરસનો અને રાગ્નરામ ચૌદ વરસનો હતો. ધરતો નભાવ થોડા ગરાસથી અને યજ્ઞમાનવૃત્તિથી થતો. બાપ મરી જતાં જીવરામે ગરાસ અને યજ્ઞમાનો સંભાળી લીધાં. જીવરામની દાનત રાગ્નરામ ભણતો હતો તે ભણાવી, કોઈ થોડે દૂર નિશાળમાં માસ્તરગીરી કરવા મોકલી ગરાસ અને યજ્ઞમાનની ધરાકી પચાવી પાડવાની હતી. રાગ્નરામ જ્યારે જ્યારે દૂર સંસ્કૃત ભણવા જવાનું કહે, ત્યારે જીવરામ ભાઈ ઉપર ખૂબ વહાલ દેખાડી, બાપે સોંપ્યો છે તે નજરથી દૂર જાય એ ખમાતું નથી, કહી તેને જવા ન દે. તેણે તેને પોતાના મામ અદાવડમાં જ ગુજરાતી ભણાવ્યા કર્યું.

રાજ્જરામ ગામમાં ગુજરાતી સાતે ધોરણુ ભણી રહ્યો ને બધામાં પહેલો નંબર હોવાથી તેને બે રૂપિયાની માસ્તરગીરી મળી. આને બધો જશ, અલખત, જીવરામ લઈ જતો. નાતમાં બધા માણસો ગોઠણે ફાળિયાં બાંધી બેઠા હોય, ને રાજ્જરામ તો અજવાળિયામાં ગેડીદડા રમવા ગયો હોય, ત્યારે જીવરામ વાતવાતમાં સૌને કહેતો: કે જુઓને કશાયની ફિકર છે? આ રમતો ફરે છે! નથી વહુની ફિકર, નથી ગરાસની ચિંતા કે નથી યજમાનની સમજણ! મેં તો કેટલી સિક્કારસ કરીને માસ્તરની નોકરી અપાવી છે, પણ તેનું ય એને કાંઈ નથી.

બેત્રણ વરસ પછી રાજ્જરામનો પગાર વધીને ત્રણ રૂપિયા થયો!

અદાવડની આસપાસ પુષ્કળ કળણો હતાં, તેનાથી થોડે દૂર દરિયાની ખાડી હતી, અને અદાવડની સીમમાં જો પૂલ કરી રેલવે લાઈનને શહેર સુધી લઈ જવાય તો ત્યાં બંદર ખોલી શકાય એમ હતું. ત્યાં પૂલ થઈ શકે કે નહિ, ને થાય તો કેટલો ખરચ થાય તેની તપાસ કરવા એક ગોરો સાહેબ ને તેનો કારકૂન ત્યાં આવેલા. ફરતાં ફરતાં ગોરા સાહેબને ઇચ્છા થઈ ને તે એ ગામની નિશાળ જોવા આવ્યો. ગોરાએ કેટલાક દાખલા પૂછ્યા ને રાજ્જરામે એટલી ઝડપથી તેના જવાબો આપ્યા કે ગોરો સાહેબ ખુશ ખુશ થઈ ગયો, ને રાજ્જરામને પોતાની ઓફિસમાં પચીસ રૂપિયાની જગા આપવાની ઇચ્છા દર્શાવી. રાજ્જરામે તરત હા પાડી. ગામ આખામાં ઘડીમાં વાત ફેલાઈ ગઈ! ગોરો સાહેબ પોતે રાખવાનું કહે એ તો શા સરખી વાત! અને પચીસ રૂપિયા! આખા ગામમાં વાહવાહ કહેવાઈ ગઈ! પણ રાજ્જરામને એકદમ પચીસ રૂપિયાની નોકરી થાય તે જીવરામથી ખમાયું નહિ. તેણે નોકરી લેવામાં અનેક મુશ્કેલીઓ દેખાડી. “શહેરમાં ક્યાં રહેશે! આપણે ત્યાંથી ગામ છોડીને જો

શહેરમાં રહેવા ગયા છે તે કાઈ સુખી થયા નથી. બધાનો નિર્વશ જ્ય છે. નાના છોકરાને શી રીતે મોટા કરશે ? આ યજ્ઞમાનવૃત્તિનો બધો ભાર હું તે ક્યાં સુધી માથે વેંઢારુ ? નાતજ્ઞતમાં સરે-અવસરે ઊભા રહેવું એ બધું કોણ કરશે ? હું એકલો ક્યાં સુધી પહોંચીશ ? ગોરાની એફિસમાં રહેવું, બધો અનાચાર ને બ્રજવાડ છે.” એમ એની બુદ્ધિએ અનેક કારણો શોધી કાઢ્યાં, પણ રાજરામ આલ્યો રહ્યો નહિ. ગોરાની એફિસમાં તે પચીસ રૂપિયાના પગારથી રહી ગયો ને શહેરમાં એક નાનું ઘર લઈ કુટુંબ સાથે રહેવા લાગ્યો. વરસમાં એકાદ વાર નાતજ્ઞતમાં તે સૌને મળવા આવતો. મોટા ભાઈને ગરાસ યજ્ઞમાનના ભાગ વિશે કદી કશું પૂછતો નહિ, એટલે જો કે જીવરામને ફાયદો હતો, પણ આ લોકો શહેરમાં સ્વતંત્ર રહી સુખી થતાં હતાં તે તેનાથી ખમાતું નહોતું. વરસ દહાડે એકાદ માસ રાજરામ રહેવા આવે ત્યારે પણ “ તૈયાર માલ ઉપર આવીને બેઠો, કશી ચિન્તા છે ? ” વગેરે ઝીણી ઝીણી વાતો તે આખા ચાતાવરણમાં ભરી દેતો.

આમ ને આમ થોડાં વરસ આલ્યું. જીવરામની ઈર્ષ્યા વધતી જતી હતી, તે સિવાય કશો બહારનો બનાવ બન્યો નહિ. પણ રાજરામની દીકરી સાતેક વરસની થઈ ત્યારે જીવરામને એક બુટ્ટો સૂઝ્યો. તેના પોતાના છોકરા જયંતીની સગાઈ થઈ ગઈ હતી. તે પછી રાજરામના મોહનની સગાઈ કરવામાં કશી મુશ્કેલી નહોતી, કારણકે નાતજ્ઞતમાં તે પૈસાદાર ગણાય એટલો તેના પગાર થયો હતો. જો પોતે હવે મોહનની સગાઈ કરી નાખે, તો નાતજ્ઞતમાં ભાઈના ઊંકરાને પણ ઠેકાણે પાડ્યાનો તેને જશ મળે ને તેને લીધે તે એકાદ પે વરસમાં રાજરામની છોડી વસંતનું પણ ક્યાંક ચોકું બેસાડી તેના બહલામાં પોતાના દૂરના સાળાને પરણાવી શકે. તેણે આજનો પહેલો દાવ નાખ્યો. મોહનની સગાઈ કરી રાજરામને સગાઈ વજવવા

આવવા કાગળ લખ્યો. પણ ત્યાં તો રાજરામે ચોખ્ખી ના પાડીઃ  
“ મારે મોહનને હમણાં નથી પરણાવવો.” તે આવ્યો પણ નહિ.

જીવરામની વધતી જતી ઈર્ષ્યામાં નિરાશા અને પરાજયનો દેષ વધ્યો. પણ તે કશું કરી શક્યો નહિ. ઊલટું પોતાના પરાજયનો ખુલાસો કરી, પોતાની પ્રતિષ્ઠાનો બચાવ કરવો પડે એવી તેની સ્થિતિ થઈ ગઈ! પણ તે તેણે બહુ કુનેહથી કર્યું. શાસ્ત્રનું રહસ્ય સમજાવતો હોય એવી ક્રીણવટથી, જગતનું કલ્યાણ ધમ્મજ્જતો હોય એવા સદ્ભાવથી અને પાપીને રૌરવમાં પડતો જેતો હોય એવી કરુણાથી, આર્યોના નૈમિષારણ્યરૂપ પ્ષાહાણુવાડાની પેડલી ચોવાડ કે આંગણામાં ધરડા અને જુવાન પ્ષાહાણુ આગળ એણે વારંવાર કહ્યુંઃ “ આપણી નાત જેવી રીત બીજે થવી નથી. ધરડાં કરી ગયાં છે તે બહુ ડહાપણુથી કરી ગયાં છે. વહેલાંના વખતમાં ધરડાંની આમન્યા કેવી પળાતી ? આ ખેડા ગોપાળજી કાકા ! માથે ઘોળાં થવા આવ્યાં ત્યાં સુધી બાપના દેખતાં એમણે છોકરાંને કાઈ દી તેડ્યાં નથી કે રમાડ્યાંયે નથી ? મોટાં હોય ત્યાં સુધી નાનાં તો વહેવારમાં જાણે શું ? મોટાં કરે એ જ થાય. ને આ તો વહેવારમાં સમજવું નહિ; ને મોટાંનું કર્યું થવા ન દેવું ! બીમજી બટની કન્યા શી ખોટી હતી ? એટલો બધો શો કરમીવટો ફાટ્યો જતો’તો તે એ કન્યાની ના પાડી ? એની ના પાડીને એ બીજા કોની લઈ આવવાનો છે ? જીએને હું તો કહું છું, આવતી લક્ષ્મીની ના પાડી છે તે સારું થવાનું નથી. હવે કન્યા મળવી ન મળવી એ તો પ્રારબ્ધ ઉપર છે, પણ બગવાનની આગળ દાંતે તરણ્યાં લઈને કહું છું : મહારાજ, એમને સાગ્ન નરવાં રાખજો. બધી ખોટ ખમાશે પણ માણુસની ખોટ ખમાશે નહિ ! દેશકાળ બહુ બદલાઈ ગયો ! હજી નસીબમાં શું જોવાનું હશે તે કાણુ જાણુ ? ” આની આ વાત તેણે અનેક દિવસ ફેરવી ફેરવીને કહી અને સાંભળનારા આમાંનું શું માનતા, કેટલું માનતા

એ તો કોણ કહી શકે?—પણ યધા સાંભળતા હતા ખરા? કશું જ સાંભળવાનું ન હોય એના કરતાં જે કાંઈ હોય તે સાંભળી લેવું શું ખોટું? અને સાંભળવામાં તેમને ક્યાં કશું નુકસાન જતું? ?

એક વરસ રાજરામે, જીવરામના અનેક ઠપકાને માન આપીને, છોકરાને નાતમાં મોકલવો જોઈએ તેવા આગ્રહને વશ થઈને, પણ તે સાથે છોકરાને નાનપણથી એકલા મુસાફરી કરતાં આવડવું જોઈએ એવા પોતાના વિચારથી, મોહનને સરાદિયાં ઉપર એકલા અદાવડ મોકલ્યો. મોહન જે દિવસ અદાવડ આવવાનો હતો તે દિવસ જીવરામને યજમાનમાં જવાનું હતું એટલે તેણે પોતાના દીકરા જ્યંતીને ટ્રેન ઉપર મોકલ્યો.

અદાવડથી ચારેક ગાઉ સ્ટેશન હતું. સ્ટેશન માત્ર ફ્લેગ સ્ટેશન હતું. સાંજે દિવસ આથમ્યા પછી ગાડી આવી. જ્યંતી જરા મોડો પડ્યો હતો એટલે ટ્રેન દેખી તે દોડતો આવતો હતો. તેને દોડતો આવતો જોઈ, મોહન ખારીમાંથી નાની ટ્રંક નીચે ફેંકી અને ખારીમાંથી ઠંકડો મારી, નીચે ઊતર્યો. એ, સ્ટેશને ઊતરવાની બાબુ નહોતી, એટલે હવે ખીજી બાબુ જવાને બદલે, ઝટ ઘેર જઈને મળવાના ઉત્સાહમાં અને કાંઈકે ટિકિટ ન આપવાની બહાદુરીમાં, ટિકિટ આપવા ન જતાં બંને જણા ઉતાવળા ઉતાવળા ગામ ભણ્ણી જવા લાગ્યા.

અંધારું થવા માંડ્યું હતું. ચારે બાબુ નજર પહોંચે ત્યાં સુધી એક સરખો સપાટ પ્રદેશ હતો. ક્ષિતિજ એક સરખી ગોળ દેખાતી હતી. માત્ર બાવળ, ખીજડા, ફેરડા, કઢંગા થડવાળી પીલુડીઓ, પૃથ્વીની ઠુંવાટી જેવી ક્યાંક દેખાતી હતી. રાતના અંધારાથી પૃથ્વીનો રંગ વિચિત્ર અને છેતરામણો દેખાતો હતો.

જ્યંતીએ મોહનને મદદ કરવા તેના હાથમાંથી ટ્રંક લીધી, અને

“અલ્યા, આટલી નાનીમાં આટલો બધો ભાર શો?” પૂછ્યું. મોહન વાંચવાની શક્યતા વિચાર્યા વિના અને તેટલી ચોપડીઓ સાથે લાગ્યો હતો. તેણે કહ્યું: “ભાઈ, તમને વ મગ્ન પડશે એની ચોપડીઓ છે. સરસ વાર્તાની છે.” જ્યંતીએ ઉપાડવા કહ્યું, પણ રાગરામે મોહનને અને તેટલું કામ હાથે કરવા શિખામણ આપેલી તેથી, અને શહેરી હોવા છતાં પોતે નખજો નથી એમ બતાવવા, તેણે ટૂંક પોતે જ રાખી; કચ્છા વાળી, ટોપી ખીસામાં મૂકી, હાથ બદલાવતો, કાઈ વાર ખભે ચઢાવતો તે ચાલ્યો.

વરસાદ ઘણા દિવસથી રહી ગયો હતો, પણ હજી લોકોને અવરજવર શરૂ થયો નહોતો અને રસ્તા કે કેડી પડી નહોતી. જ્યંતી માર્ગને ભામિયો હતો. તે અટકળે અટકળે રસ્તો જોતો સાવચેતીથી ચાલતો હતો. અને જાણ વાતો કરતા કરતા રસ્તે જતા હતા. રસ્તે જતાં જ્યંતીએ મોહનને કહ્યું કે તું જરા થોડે સુધી જઈ જિભો રહેજે, હું થોડી વારે તને બેગો થાઉં છું. મોહન ચાલવા માંડ્યો અને શેકાવાને બદલે તેણે વધારે ધીમી ગતિથી ચાલવા માંડ્યું. થોડીવારે જ્યંતી તેની પછવાડે ચાલવા માંડ્યો ત્યાં તેણે ઓચિતી મોહનની ચીસ સાંભળી અને એક ક્ષણમાં મોહનને કળણની અંદર ખૂંચી જતો જોયો. તે દોડીને પહોંચ્યો પણ ત્યાં જઈને જોયું તો મોહનનું એક પણ ચિહ્ન રહ્યું નહોતું, ઉપર કચરો પૂરેપૂરો ફરી વળ્યો હતો. એક અનંત જિર્મિ, અનંત આશા, અનંત શક્યતાવાળા, અનેકની સાથે અનેક રીતે સંકળાયેલા માનવીને ધરતી ગળી ગઈ. પણ જાણે કશું જ બન્યું ન હોય એવું દેખાતું હતું! જ્યંતીએ ચારે બાજુ જોયું. એનું એ અર્થહીન જડ આકાશ, એની એ પૃથ્વી, એનાં એ ઝાડ! કચાઈ જ કરો જ ફેરફાર નહોતો!

પણ માણસ પૃથ્વી જેવું ઉદાસીન કે તટસ્થ થઈ કે રહી શકતું નથી. એ બનાવને માટે જ્યંતી જરા પણ જવાબદાર નહોતો.

પણ આ ભયંકર બનાવનું માત્ર સાક્ષીપણું પણ તે પેલી ધરતીની પેઠે ઠંડે પેટે ગળી જઈ શક્યો નહિ, તેનું હૃદય કે જીવન એટલી વાતને અંદર સમાવી શક્યું નહિ. તે એકદમ ગભરાઈ ગયો. એ ઠંડી સ્થિર પૃથ્વી તેને ધડીભર ડોલતી દેખાઈ! એટલી વિશાલ પૃથ્વી અને એટલું વિશાલ આકાશ પણ તેના અંતરને ચારે બાજુથી ભીંસ દેતું તેને લાગ્યું. તેને કશું સૂઝ્યું નહિ. તે રડી પણ ન શક્યો. તેણે ચારે બાજુ જોયું પણ કોઈ માણસ તો શું પણ પશુ કે પક્ષી પણ તેને ધીરજ આપવા ત્યાં હાજર નહોતું. હિમ પડે ને ઊભી પાંગરેલી વનસ્પતિ જેમ મરી જાય તેમ તે ધડીભર સ્તબ્ધ થઈ રહ્યો ! પછી એ સ્તબ્ધતાથી જ થોડી વારે થાકીને ટોરની પેઠે કેવળ ધરના આકર્ષણથી ચાલવા લાગ્યો !

ધેર ગયો ત્યાં જીવરામ આંગણામાં ઊભો હતો. તેણે જ્યંતીને આવતો જોઈ કહ્યું: “કાણુ જ્યંતી ? કેમ આટલું મોઢું થયું ?” જ્યંતી એકદમ રડી પડ્યો અને રડતો રડતો જીવરામને વળગી પડ્યો.

જ્યંતીના રડવાના ચિત્કારથી જીવરામ સમજી ગયો કે આમાં કાંઈક ભેદ છે. તે ભેદની વસ્તુ જાણ્યા વિના તે એનું સ્વરૂપ કળી ગયો કે એમાં એક બાજુ મોહન અને રાજરામનું કંઈ અનિષ્ટ છે અને એમાં બીજી બાજુ જ્યંતીનો ખયાલ કરવાની જરૂર છે. એક બાજુ તેની ઈર્ષ્યાવૃત્તિ સંતોષાઈ અને બીજી બાજુ તેની જ્યંતીનો ખયાલ કરવાની સ્વાર્થવૃત્તિ ઉત્તેજાઈ. પાણી સ્વાભાવિક રીતે પોતાનો રસ્તો શોધી કાઢે છે, એટલી જ સહેલાઈથી, જરા પણ ભાનપૂર્વક વિચાર કર્યા વિના, તેના માનસે કાર્યદિશા નક્કી કરી નાખી. ધૂશકે ધૂશકે રડતા જ્યંતીને છાતીમાં દબાવી તેણે તત્કાળ કહ્યું: “તેમાં રડે છે શું ? મોહન ન ઊતર્યો ? તે આજે નહિ નીકળ્યો હોય તો કાલે આવશે. તેમાં શું થઈ ગયું ?” એટલામાં જીવરામની વહુ દયા

ધરમાંથી બહાર આવી ને તે પણ કહેવા લાગી: “જ્યંતીનું મન બહુ પોચું. માણસોનાં છોકરાં તો કેવાં કઠણ કાળજનાં હોય છે! એને આ તો એક આજે ભાઈન ઊતર્યો એટલામાં કેવો થઈ ગયો?” ફળીનાં માણસો ભેગાં થઈ ગયાં હતાં તેની પાસે ફરી પ્રચાર કરવાનો જીવરામને લાગ મળ્યો: “મારા જ્યંતીનું હૃદય બહુ કૂણું! મોહન ગાડીએથી ઊતર્યો નહિ એટલામાં કેટલો ગભરાઈ ગયો? એને મન મોહન સગા ભાઈ જેવો છે. એના મનમાં જરાય કળજગ પેઠા નથી!” જ્યંતીએ આટલી વારે ડૂસકું થોભાવી કહ્યું: “ત્યારે એ કેમ નહિ ઊતર્યો હોય? એને કાંક થયું હશે તો?” મનની અસભ્ય અસહાયતામાં તેણે માઆપનો માર્ગ પકડી લીધો હતો. ધડીને જૂઠું બોલવા જેટલી એનામાં શક્તિ નહોતી. જીવરામે પોતાનું પ્રચારકામ આગળ ચલાવ્યું: “એ તો કાંઈ કારણ હશે ને નહિ મોકલ્યો હોય, તે કાલે મોકલશે. આજ સામો કાળ છે ને ન મોકલ્યો હોય તો ઊલટું સાટું. મને તો આવવાનો કાગળ આવ્યો ત્યારેજ થયું તું કે આજ ન મોકલે તો સાટું, પણ એ તો સાહેબલોક! શી ખબર કાળબાજેય બંધેરાવતાં હશે કે કેમ? ને એ તો મોકલવાનું કહીને ફરી જાય એવાં છે. એમને નાતબતની શી પડી છે? અમને એના છોકરાનું આટલું લાગે છે પણ એનું એને કાંઈ નથી! સગાઈની ના પાડીને ઊભો રહો! તોય તને બહુ ચિંતા થતી હોય તો કાલે કાગળ લખીને પુછાવશું. ટ્રેન ઊપડી ગયા મુઘી શેકાણો તો ને?” જ્યંતીએ હા પાડી એટલે તેણે ફરી ચલાવ્યું: “એ તો તારે આવવાનું મોકું થયું એટલે હું સમજી ગયો તો, કે શેકાવાને લીધેજ વાર લાગી હશે. નહિતર દીવાટાણાથી બહુ મોકું થતું નથી. લે ચાલ, છાનો રહી જા, કાલ કાગળ લખશું.”

રાત આખી જ્યંતીને દુઃસ્વપ્ને આવ્યા કર્યાં. કાર્ષવાર તે મોહનને કળણમાં કળી જતો તરફડિયાં મારતો બેતો, તો કાર્ષવાર

તે જાણે કળાણુમાંથી બહાર નીકળી, મને કમ ન કાઢ્યો, એમ ડોળા કાઢી ડરાવતો દેખાતો, ને કોઈવાર જાણે તેને પોતાને મોહન કળાણુમાં ઊંડે ઊંડે ખેંચી જતો હોય એવો આભાસ થતો હતો. રાતે બે ત્રણ વાર તે ગભરામણુમાં રડતો રડતો જાગી ગયો, અને ત્યારે જીવરામે તેને વધારે સાન્ત્વન આપવા પોતાની વધારે ઊંડી ફિલસૂફીનું રહસ્ય રાતના એકાંતમાં સમજાવ્યું: “એમ પારકાંની ચિંતામાં રોઈએ નહિ! દુનિયાં છે, કંઈ કંઈ બને, ને એમ ખીજાંને દુઃખે દુઃખી થઈએ તો આરો ન આવે. આપણે આપણી મેળે આપણું સંભાળીને ખેસીએ.” આ બધું તેણે સત્યના અને સ્વાર્થના એટલા આવેશથી કહ્યું કે જ્યંતીને ખાનગી વાત કરવાનો વિચાર આવ્યા પહેલાં જ અટકી જાય.

બીજે દિવસે જીવરામ નિશાળના માસ્તરને ત્યાં પોસ્ટકાર્ડ લેવા નીકળ્યો ને જતાં રસ્તામાં જેટલા મળ્યા તેમને, અને નિશાળે જઈ માસ્તરને પણ, મોહન ન આવ્યાની, જ્યંતીના પોચા મનની ને રાજરામની અણુસમજ, અવળાઈ, અશ્રદ્ધા વગેરેની વાતો કરી પોસ્ટકાર્ડ લીધું. પોસ્ટકાર્ડમાં લખ્યું કે ‘મોહન ઊતર્યો નથી, તે તમે નહિ મોકલ્યો હોય, તો હવે ક્યારે મોકલશો ને મોકલવાનો વિચાર ફેરવ્યો હોય તો તેમ લખશો; આજ હું પોતે સ્ટેશને જઈશ, ને ઊતરશે તો લેતો આવીશ, તેની ચિંતા કરશો નહિ, પણ જ્યંતીને બહુ ચિંતા થાય છે માટે કાગળ લખ્યો છે.’

તે દિવસે સ્ટેશન તરફના ગામમાં યજમાનવૃત્તિને અંગે જવાનું હતું એટલે પાછાં ફરતાં તે ટ્રેન ઉપર થતો આવ્યો. આગલે દી બાઈને મોહન ઊતર્યો નહોતો એમ સ્ટેશન ઉપરના સાંધાવાળાને પૂછી ખાતરી કરતો આવ્યો. ને ઘેર આવી ફરી જ્યંતીને ખબરે હાથ ઈઈ સાન્ત્વન આપ્યું કે મોહન નહિ જ આવ્યો હોય.

ત્રીજે દિવસે કાગળ કે તારથી પુછાવવાની રાહ જોયા વિના રાતના રાજરામ અને તેની પત્ની સંતોક, નાની સાત વરસની વસંતને લઈને આવ્યાં. તેઓ પણ સ્ટેશને સાંધાવાળાને પૂછતાં આવ્યાં હતાં. તેમને ઘરમાં પેસતાં જોઈ જીવરામ જરા આભો બની ગયો. સંતોક “હાય હાય બાબીજી, મોહનનું શું થયું હશે?” કહી દયાની છાતી ઉપર માથું નાખી મોટેથી રડી પડી. જ્યંતી પણ રડવા માંડ્યો. વસંતે કશું સમન્યા વિના સાથે સાથે ભેંકડો તાણી રડવા માંડ્યું. જાણે હમણાં જ કોઈ મરી ગયું હોય તેવી રડારાજ સાંભળી કૃષ્ણીનાં માણસો ઘરમાં ને બહાર એકઠાં થયાં, પણ એવું કશું બન્યું નથી, તેમ જ મોહનના પણ કશા નવા સમાચાર નથી જાણી ધીમે ધીમે વિખરાઈ ગયાં.

રાતે જમ્યા પછી એ બાઈઓ બેગા બેઠા. રાજરામે ખાતરીથી કહ્યું કે મોહનને પોતે જાતે જ સ્ટેશને ખેસાડી આવ્યો હતો, અને ખેસાર્યો ત્યારે તદ્દન સાંજેસારો હતો. જીવરામે કહ્યું: “પણ સાંધાવાળાને પૂછ્યું તે પણ ઊતર્યાની ના કહે છે!” અને રાજરામે પણ એ વાતની હા કહી. છતાં રાજરામે કહ્યું: “પણ આપણે જ્યંતીને તો પૂછીએ! અલ્યા જ્યંતી! કહે જોઈએ, તે મોહનને ઊતરતો નહિ જોયેલો?” પણ જ્યંતી રડવા જ માંડ્યો. જીવરામે અત્યાર સુધી જે વાતો કરી હતી, જે યોજના અને સૃષ્ટિ રચી હતી, તેમાં તેને બીજું કશું કહેવાનો અવકાશ જ રહ્યો નહોતો.

બીજે દિવસે રાજરામ અને જીવરામે રીતસર તપાસ શરૂ કરી. જ્યંતીને સાથે લીધા. ‘તું કયે રસ્તે ગયો ને આવ્યો’ તે પૂછ્યું, પણ રસ્તા જ પડ્યા નહોતા ત્યાં જ્યંતી શું બતાવે, ને ત્રણ દિવસનાં જૂનાં પગલાં હોય તે પણ શી રીતે વરતાય? અટકળે અટકળે બધે ક્યાં પણ કશો પત્તો લાગ્યો નહિ. અને ઘરતી તે

કાંઈ ઓછી જ બોલવાની હતી ? ધરતી બોલતી હોત તો માણસગત માટે તેને શું શું કહેવાનું હોત !

ત્યાંથી જ્યંતીને ઘેર મોકલી અને બાઈ નજીકને મોટે સ્ટેશને ગયા. બધે તાર કર્યા, વર્તમાનપત્રોમાં, લાગતાંવળગતાંમાં લખ્યું, વગેરે ઘણું કર્યું. સાંજે વળી બેગાં થયાં ત્યારે સંતોકે લાજમાંથી કહ્યું: “માનો ન માનો જ્યંતીબાઈ કંઈક જાણે છે ને કહેતા નથી.” જ્યંતીની માએ તરત જવાબ આપ્યો: “વળી જાણવાનું શું હતું જે ? છોકરો ઊતર્યો નથી, પછી એ શું જાણે ? બિચારો મોહનની ચિંતામાં અરધો તો થઈ ગયો છે ? એને પાછો તમે વધારે સતાવશો માં !”

રાતે સંતોક કે રાજરામ કોઈને ઊંઘ આવી નહિ. કથા પણ પુરાવા વિના અનેને, ‘જ્યંતી જાણે છે, પણ કહેતો નથી’ એ જ વહેમ ફરી ફરીને આવ્યો ને એની જ તેમણે વાત કરી.

ખીજી બાજુ જ્યંતીનાં ફફડાટ, દુઃસ્વપ્ન હજી ચાલુ જ હતાં.

આમ ને આમ બે ત્રણ દિવસો ગયા. સંતોકે તો લગભગ ખાવા પીવાનું છોડી દીધું હતું. ગામ આખું આ જ વાત કરતું હતું. કોઈ કહે ખાવા જમાતમાં લઈ ગયા. કોઈ કહે માઆપને ખોટું ભરમાવી ભાગી ગયો. કોઈ કહે પૈસા ચોરી નાસી ગયો. કોઈ કહે કાચુલી પકડી ગયા. કોઈ કહે અધોરી ખાવા ભોગ ધરાવવા લઈ ગયા.

એક દિવસ બૈરાં સાથે વાતો કરતાં સંતોકથી બોલાઈ જવાયું. કે ભલે ને ગમે તેમ કહો પણ જ્યંતી જાણે છે ને કહેતો નથી. ને કોઈએ એમાં ટાપશી પૂરી. વાત ચણપણ ચણપણ થવા લાગી ને જીવરામના જાણવામાં આવ્યું એટલે તેની ઈર્ષ્યા અને સ્વાર્થ ફરી સળવળ્યાં. એટલામાં બોલવાનો લાગ મળ્યો. એક વાર રાજરામે ફળીમાં કહ્યું કે મારી ઓફિસમાં એક જગા ખાલી છે. કોઈને

આવવું હોય તો આવો, ને રામરામ જેટલું જ ભણેલો એક ગોવિંદ હતો તે તૈયાર થયો. ત્યારે પાછું જીવરામે પોતાનું સર્વ ડહાપણ, ધાર્મિકપણું, પરોપકાર, સદ્વૃત્તિ એકઠાં કરી કહ્યું: “અલ્યા, માત્રુ માને તો જવાની વાત ન કરીશ. આપણું ગામ છોડીને જાય છે તે કોઈ સુખી થતું નથી. આ અમારો દાખલો જોતો નથી? જીવાનજોધ છોકરો જડતો નથી. એક આ પેટ પાપી છે તે ભરવું પડે છે, નહિ-તર મનમાં તો દુઃખનો કૈં પાર નથી. હું તો તારા ભલા સારુ ને નાતના ભલા સારુ કહું છું. ઘેર અર્ધો રેટલો મળે તો વહેંચી ખાઈએ પણ માણસની ખોટને પહોંચાતું નથી.” ખીજું પણ કહ્યું કહેવાનું તેને મન તો થઈ ગયું, પણ પ્રસંગના ઔચિત્યની તેનામાં કલાત્મક યુદ્ધિ હતી! તેણે સંયમ રાખ્યો.

એક વાર જીવરામને અને દયાને બન્નેને યજ્ઞમાનને ત્યાં જવાનું આવ્યું. રામરામ માત્ર સંતોકના સાંત્વન ખાતર દૂરને સ્ટેશને ખબર કાઢવા જવાનો હતો અને સંતોકને સખત તાવ આવ્યો હતો એટલે કાકીની સંભાળ લેવા જ્યંતીને મૂકી સર્વ ગયાં. સંતોક મેડી ઉપર તેની હંમેશની જગાએ સૂતી હતી. જ્યંતી નીચે સૂતો હતો. સંતોકને તલ ફાટે એવો તાવ ધીકચો જતો હતો અને ઊંધ નહોતી આવતી. રાત આખી મોહનના વિચારો કરી તે અરધો ગાંડી થઈ ગઈ હતી. છેવટે તેનાથી રહેવાયું નહિ ને રાતના અંધારામાં તે નીચે જ્યંતી સૂતો હતો ત્યાં ગઈ ને તેના હાથને યાઝી પડી. જ્યંતી તેના ધીકતા હાથના સ્પર્શથી ખેંચાકળો બની ગયો. ખીકમાં ને ખીકમાં તે સ્ત્રીસ પણ પાડી શક્યો નહિ. તેના શરીરે શેદ વળવા લાગ્યા. ને સંતોક તો તેને વધારે વધારે વળગતી ખોલવા જ લાગી: “મારા ખેટા, તું સાચું કહે. મારા સમ, તું જાણીને ને કહેતો નથી. તારામાં ધર્મ્યા નથી, તારું મન ભોળું છે. જેવું હોય તેવું કહી દે. એ મરી ગયો હોય તો ય હું તને નહિ વહું. એ ખબરથી ય મને નિરાંત

વળશે; પણ આ તો નથી ખમાતું. એક વાર મને કહે. ઘરમાં કોઈ નથી. હું કોઈને નહિ કહું. મને જેવું હોય એવું કહે. એ જીવતો છે કે મૂવો છે એટલું કહે. ભગવાન તારું બહુ કરશે.....”

તાવમાં, તે કેટલું બોલી, એણે શા સારુ જ્યંતીને પકડી રાખ્યો, જ્યંતી ખીકમાં ધ્રૂજતો હતો, તેને પરસેવો વળી જતો હતો, તે કથુંજ તેણે જાણ્યું નહિ. ને છેવટે જ્યંતી માંડ માંડ તેનો હાથ વછોડી એકદમ નાઠો ત્યારે સંતોક ત્યાં જ ઢળી પડી. જ્યંતી ખારણું ઉધાડી ઘરની બહાર સવારમાં ઠૂંકવાતો એમ ને એમ બેસી રહ્યો.

પરોડમાં જીવરામ અને દયા બન્ને આવીને જુએ છે તો જ્યંતી ટાઢે ઠૂંકવાતો બહાર બેઠો છે. દયાએ એકદમ મોટે સાદે કહ્યું : “કમ અલ્યા, ટાઢમાં અહીં બેઠો છે?” જ્યંતી ફાટતે સાદે રોઈ પડ્યો ને કાફીએ રાતે બિવરાવ્યો વગેરે વાત કહેવાય તેમ કહી. ફળીનાં માણસો બેગાં થઈ ગયાં. જીવરામ ને દયા બન્ને ઘરમાં ગયાં ને સંતોકને ઢઢોળીને ઉઠાડી—તેનો તાવ હવે ઊતર્યો હતો—ને પછી તેના ઉપર પસ્તાળ પાડી: “મોહન, મોહન કરતી મારા જ્યંતીને શા સારુ વળગે છે? પૂછ તારા ધણીને! એ મૂકવા ગયો’તો. અમે તો કોઈએ એને બેયો નથી! કોણ જાણે તમે શહેરમાં રહો છો, ને શું ય હશે ને શા સારુયે નાસી ગયો હશે! એમણે બોળે બાવે તમારા સારા સારુ થઈને બીમજી બટની દાઢીમાં હાથ ધાલીને દીકરી માગી, ને આવતી લક્ષ્મી પાછી વાળી છે. તે સારું તો નથી થવાનું, તેમાં હું શું કહેવાનો હતી ને જ્યંતી જે શું કહેવાનો હતો? ખરદાર મારા છોકરાને કાંઈ કહ્યું છે તો!” જીવરામે પણ સંભળાવ્યું કે “સામા કાળે છોકરો મોકલતાં વિચાર ન કર્યો. ને હવે ખીચારા જ્યંતીને શોદ સતાવો છો?” સંતોક અધું રેતી રેતી બેસીને સાંભળી રહી. જેક જેકાણી એમની મેળે બોલતાં બંધ રહ્યાં એટલે એ બહાર એટલે જઈને બેઠી. જેકાણીએ કહ્યું : “વહુ, તાવ આવે છે ને

બાદરવાને તડકે ખેઠાં છે તે વધારે તાવ આવશે, આમ અમને શા સારુ વિતાડો છો ?” સંતોકે એક જ જવાબ આપ્યો : “હવે આ ધરમાં મારે જીવતાં પગ નથી મૂકવો. હવે કાગળે ચડીને આવીશ.” પેલો ગોવિંદ જે રાજરામની ઓફિસમાં રહેવા તૈયાર થયો’તો તેને બેલાવી તેણે ગાફું કરાવ્યું. જીવરામે આ જાણ્યું એટલે કોઈ યજમાનને ત્યાં જવું છે કહી ધરની કૂંચી સંતોકને આપી ત્રણેય જણાં બહાર ચાલ્યાં ગયાં. રાજરામ ઘેર આવ્યો ત્યારે તેને, વહુ ને દીકરીને ગાડામાં બેસાડી ફ્લેગ રોશને ચાલ્યાં જવાનું કરવા સિવાય કંઈ બાકી રહ્યું નહોતું. ધર વાસી પાડોશીને કૂંચી આપી તેઓ ચાલી નીકળ્યાં. ધર વાસતાં સંતોકે કહ્યું : “આ ધરને આ છેલ્લો હાથ અડાકું છું.” પોતાનો સામાન લેવા પણ તે ધરની અંદર ગઈ નહોતી. ખરે ખપોરે ખાધા વિના એ ચાલી નીકળ્યાં. ફળીનાં માણસો એક સ્તબ્ધ હાહાકારથી આ જોઈ રહ્યાં !

જીવરામ ને દયા ધર છોડી ચાલ્યાં ત્યારે દાઝમાં ને દાઝમાં કોઈને જ્યંતી સામું જોવાનું સૂઝ્યું નહોતું. ને જ્યંતી તો આ બનાવોના ભારથી એટલો દયાઈ ગયો હતો હતો કે તેને કશું કહેવું સૂઝે નહિ. એક યજમાનને ત્યાં જઈ રસોઈ કરી જ્યંતીને જમવા બેઠવાનું કહ્યું, અને જમવાની ના પાડી ત્યારે જ દયાને તેની સામું જોવાનું અને તેને હાથ અડકાડવાનું સૂઝ્યું. “વેાય, મા, તાવ તો ધોકયો ગય છે. નખ્ખોદણીએ પોતાનું નખ્ખોદ કાઢ્યું ને હવે મારું કાઢવા બેભી યઈ છે ! ચાલ, બેટા, જે ભાવે તે બે કાળિયા ખાઈ લે.” કહી કામ આટોપી બંને પાછાં ઘેર આવ્યાં. તેઓ જાણતાં જ હતાં કે રાજરામ ગયો હશે. પાડોશીને ઘેરથી કૂંચી લઈ ધર ઉપાડી ખાટલો ઢાળી જ્યંતીને સુવાડ્યો.

એ ખાટલો ઢળાયો એ ઢળાયો, પછી એક મહિના સુધી એ ફરી ઊપડ્યો નહિ. જ્યંતીને ત્રિદોષ થયો, સન્નિપાત થયો. સન્નિપાતમાં તેને સંતોકને જોયાનાં અને મોહનને જોયાનાં બાલાં થતાં ને ત્રારંવાર.

તે બીકથી ફફડી ઊઠતો અને લવરી કરતો. લવરીમાં પણ એની એ વાતો લવતો : “ મોહન આવે છે, મોહન નથી જીતર્યો, મોહન ક્યાં ગયો એની મને ખબર નથી. મોહન, મેં તને કંઈ કર્યું છે ? પૂછી જુઓ મોહનને, એ આવ્યો ! કાકી, મોહનને ના કહો.” વગેરે તે બોલતો.

રાજ્જરામનું કુટુંબ હતું ત્યાં સુધી તેમની સામેના વિરાધના જોરે જીવરામના મનમાં એક પ્રકારનું બળ હતું. તેમના જતાં તે બળ બંધ પડ્યું. એમ થતાં તેને પોતાનું મન અત્યંત ભાર નીચે દબાવેલું લાગ્યું. મોહનનું શું થયું હતું તે તે જાણતો નહોતો, તેનું ગમે તેવું અનિષ્ટ થયું હોય પણ તેમાં તેનો કશો જ ભાગ નહોતો, પણ અત્યાર સુધી રાજ્જરામની ઈર્ષ્યા ડરેલી, તેનું ખૂટું ચાહેલું, તે વૃત્તિએ છાનાંમાનાં મોહનના અનિષ્ટનું પૂરું કર્તૃત્વ આઢી લીધું હતું અને એ સઘળા બનાવના ભારથી જીવરામનું મન અસહ્ય મૂંઝવણ બોગવતું હતું. તેમાંથી બચવા એ જ વૃત્તિઓને ઉશ્કેરવા સિવાય કોઈ બીજો ઉપાય રહ્યો નહોતો અને એ ઉપાય એના મને હૂંમતો દોરકું પકડે તેમ પકડી લીધો. એટલી ચિંતામાં પણ, જ્યંતીની તબિયત જોવાને આવતા, તેમની આગળ તે બધા અનિષ્ટનું કારણ રાજ્જરામને જ જણાવતો. તે કહેતો : “ મને તો નક્કી લાગે છે, કે જ્યંતીને મોહન નડે છે. ગમે તે કહો, પણ તે જીવતો હોય તો આમ થાય જ નહિ. ઘર પૂછીને આવતી લક્ષ્મી પાછી વાળી ત્યારથી મને તો થતું હતું કે અમારું જૂંકું થવા જોઈ છે. કોણ જાણે અમારા કુળમાં ક્યાંથી આવો પાક્યો ! જરૂર એ ઈંકારાનું મન પરણવામાં રહી ગયું છે ને ભૂત થયો છે. શરમાય છે એટલે બોલાતું નથી, પણ વાસના છે ને ! જીવાનજોધને કાંઈ મરતું ગરતું હશે ? ” આમ તેણે અનેક સૂચનો કર્યા અને જ્યંતી ભાનમાં આવ્યો ત્યારે “ કાંઈને દેખાઈ ? કોને દેખાઈ ? ” પૂછી પૂછીને તેણે નક્કી કર્યું કે મોહન મરી ગયો છે ને તેને વાસના રહી ગઈ છે. નાતના લોકો સમક્ષ તેણે

દેશમાં આવી છોકરા પછવાડે નીલ પરણાવી જવા, રાજરામને કાગળ લખ્યો.

આ કાગળ પહેલો સંતોકના હાથમાં આવ્યો. તેણે તે વસંત પાસે વંચાવ્યો. તેને પણ મોહન મરી ગયો એવો વહેમ તો હતો જ, પણ આ વાસનાની વાતથી તેને કાળ ચડ્યો ને તે સતત એટલી ઉશ્કરાયેલી રહેતા કે ગમે તેની સાથે લડી લડીને ખપી જવા તે ગમે ત્યારે તૈયાર હતી. તેણે વસંત પાસે જવાખ લખાવ્યો : “મારા દીકરાને કાંઈ કશું કહેશો નહિ. કાણુ કહે છે એ મરી ગયો છે? ને નહિતર તો જ્યંતી જાણે છે તે એ કહે કે એણે એને માર્યો કે મરતો બાલ્યો તો હું માનું. ને જૂત થયો હોય તો અમારી પાસે આવે. અમે એની પ્રતિપાલ્ય કરશું. એમાં ખોળને શું?” જીવરામ કાગળ વાંચી ધુઆંકુઆં થઈ ગયો. અનેક આક્ષેપોમાં અને અનિષ્ટોમાં તેણે છોકરીએને બણાવવાનો ઉમેરો કર્યો. તેણે ફરી સર્વજની રીતે “જૂત તો જે માને તેની પાસે જાય. નાસ્તિક પાસે જઈને શું કરે?” વગેરે કહી, એક કાગળ રાજરામની આંકિસને સરનામે નાખ્યો. રાજરામે ઘેર આવી કાગળ વાંચી દેખાડ્યો ને સંતોકે પહેલા કાગળની અધી વાત સાચેસાચી કહી, પણ ગાંડા આવેશથી નીલ પરણાવવાનો વિરોધ કર્યો. રાજરામે શાંત રહી મોટાભાઈને શાંત રહેવા ને જે દિવસ રાહ જોવા લખ્યું. મંદવાડમાંથી ઊઠ્યા પછી જ્યંતીનું શરીર હજી વળ્યું નહોતું. હવે અલાર સુધીનાં રાજરામ વિરુદ્ધનાં સર્વ ધાર્મિક સત્યો સાગ્રીત કરવા પોતાને ખરચે નીલ પરણાવવી એ એક જ ઉપાય રહ્યો દયાએ નાતમાં બેરને કહ્યું : “ત્યાં જઈને બેઠો છે. અમે અહીં એનો વહેવાર મંત્રાળીએ છીએ તેનું કાંઈ નથી. એ તો બળ્યું પણ નીલ પરણાવવાની વાતે ય માનના નથી. એને એટલું ય થાય છે કે આ જ્યંતી બેઠો હશે ને અવળે હાથે પાણી રેડશે તો ય ઝાંટો એને પહોંચશે! બધાનું નિર્વેશ કાઢવા ઊભો થયો છે, મારો કાંઈ પરબવનો દુસ્મન! એમના જેવાં આપણાથી

ઓછાં થવાય છે! તે અમે તો ગમે તેટલું ખરચ કરીને પણ તેની પછવાડે નીલ પરણાવશું. બીજું શું કરીએ? આટલા ભેગું એટલું!”

જીવરામે નીલ પરણાવી, તે નાત કરી. ઓફિસને સરનામે રાજ્જરામને કાગળ લખ્યો. તે તેમાં ઘેરીને વશ થઈ ગયાનું એક વધારાનું મહેલું માર્યું. રાજ્જરામે, ભાઈની કેવળ દયા ખાઈને, સંતોક્તી છાના, અસેં રૂપિયા કકડે કકડે જીવરામને મોકલી આપ્યા.

છતાં જ્યંતીને સાડું થયું નહિ, પણ તેથી જીવરામનું શાસ્ત્ર ખોટું પડ્યું નહિ. “એનો બાપ કરે તે એને જેવું પહોંચે તેવું કાંઈ અમે કરીએ ને પહોંચે?” થોડા સમયમાં, જ્યંતીનું સગપણ કર્યું હતું તે કન્યા પરણાવવા જેવડી થઈ. જ્યંતીને પારકા કરીએ તો બીજાને નસીબે જીવે એમ કહી તેમણે તેને પરણાવ્યો, પણ પરણ્યા પછી વરસમાં તો એ શરીરે ખવાતો ખવાતો છેવટે મરી ગયો. એક ભયંકર આપત્તિની ગુમ વાતના વધતા જતા ખોળાએ, એ પણ જાણે અનેક વિપત્તિએ અને માનસિક યાતનાઓમાં ધીમે ધીમે કળતો કળતો તરફડિયાં મારતો મરી ગયો. તેની પાછળ તેનાં માબાપ પણ એ ત્રણ વરસમાં વાંસાભોર મરી ગયાં. પણ મરી જતાં સુધી તેમણે નાતનું, ધર્મનું, શાસ્ત્રનું, અને રાજ્જરામની અશ્રદ્ધાનું રહસ્ય સમજાવ્યા કર્યું અને ઠેક સુધી તેમને સાંભળનારા મળી રહ્યા!! એમના જીવનની એ સફળતાની કાઈથી ના પડાય એમ નથી!

\*

આજ સુધી સંતોક, લીધેલા પણ પ્રમાણે કદી અદાવડ ગઈ નથી અને તેથી રાજ્જરામ પણ ગયો નથી. યજ્ઞમાનો ધીમે ધીમે ખીજે વળી ગયાં છે, અને રાજ્જરામની સિફારસથી ઓફિસમાં રહેતા ગામના માણસો ગરાસની વ્યવસ્થા કરી આપે છે, તથા રાજ્જરામ તરફથી જોઈતું કરતું પૂરું પાડે છે; અને તેથી જ્યંતીની વિધવાતો નિર્વાહ ચાલે છે.

## જગજીવનનું ધ્યેય

રેટેશને ગાડી ઝાઝી ઊભી રહેવાની નહોતી, તેથી 'મહાત્મા ગાંધીજીની જે' બોલનારાં ટોળામાં વનરાવનદાસ અને તેટલા બળથી મારગ કરતા આવતા હતા. તેમને જોઈને મહાદેવભાઈએ ટોળાને જગા કરવા કહેતાં ટોળું જરા ઢીલું પડ્યું અને વનરાવનદાસ આગળ આવ્યા. તેમણે મહાત્માજીને ચરણસ્પર્શ કર્યો. મહાત્માજીએ માથે હાથ મૂકતાં પૂછ્યું : “તમારી સસ્તી ક્યાં છે?” વનરાવનદાસ વિધુર થઈ, સંસારથી વિરક્ત થઈ, અઢી વરસની એકની એક દીકરી સરસ્વતીને લઈને મહાત્માજીના આશ્રમમાં જોડાયા ત્યારે સરસ્વતી પોતાનું નામ લગભગ 'સસ્તી' જેવું બોલતી. સસ્તી નામ સંભળતાં તે ટોળામાંથી બોલી ઊઠી: “પણ મને આ બધા આવવા દે ત્યારે ને!” ટોળાએ જગા કરી અને સરસ્વતીએ આવી ડાળામાં જઈ 'બાપુજી' કહેતાં ચરણસ્પર્શ કર્યો. “ઓહો, મોટી થઈ ગઈ! કેમ આટલો બધો નબળો દેખાય છે? કે સસ્તી છે? એટલે કોઈ ખાવા નથી આપતું?” કહેતાં મહાત્માજીએ તેમના પ્રેમના ચિહ્નરૂપ મોટા અવાજવાળો ધૂબો સરસ્વતીના બરડા પર માર્યો.

“એને હમણાં જ એપેન્ડિસાઈટીસનું ઓપરેશન કરાવ્યું. ડોક્ટર કહે છે કોઈ સારી જગાએ હવાફેર કરવા મોકલવાની જરૂર છે.”

“એમ ? ત્યારે મહાદેવ, બાલાસોર જગજીવન શાહને ત્યાં જાય તો કેમ ?” વનરાવનદાસ સામે જોઈને : “સરસ જગા છે. જિન ગામથી દૂર છે, હવાપાણી સારાં છે.”

“જી હા બાપુ, ત્યાં મારા ગામના એક ઝવેરી પણ રહે છે. અનુકૂળ પડશે.” એટલામાં સરસ્વતી તદ્દન પાસે ઊભી હતી તેની સામે જોઈ કહ્યું : “મોટી થઈ ગઈ ! કેમ હવે શું કરવું છે ? કામ કરવું છે કે પરણવું છે ? પરણવાનું મન થાય તો કહેવું હોં ! શરમાવું નહિ.”

“મારે તો કામ કરવું છે.”

“એમ ? તો બહુ સારું” કહેતાં મહાત્માજી રાજી થઈ ગયા ! થોડીવાર ટ્રેન ઊપડી ને મહાદેવબાઈએ ચાલતી ટ્રેને તે દિવસનો કાણુ જાણે કેટલાંમેય કાગળ જગજીવન શાહને લખ્યો ને બીજે સ્ટેશને ગાડી ઊભી રહેતાં તરત કોઈ મળવા આવેલા માણસ મારફત એ જ ટ્રેનના પોસ્ટના ડબ્બામાં નંખાવ્યો. ત્રણેક દિવસે જગજીવને વનરાવનદાસને કાગળ લખી સરસ્વતીને માટે સગવડ થઈ શકશે એમ જણાવ્યું અને ત્રણેક દિવસે સરસ્વતી બાલાસોર જિનમાં જઈ પહોંચી.

અત્યારે જિન ચાલવાની ઋતુ નહોતી એટલે બધું શાન્ત હતું. જગજીવનના ઘરમાં પણ માણસો ધણાં ઓછાં હતાં. જગજીવન, માજી, એક રસોયો, એક ધરચાકર, અને એક પગી : એટલાં જ માણસો.

જગજીવનની ઉંમર નાની હતી પણ તેના પ્રમાણમાં તેણે સારી આખર મેળવી હતી. તેઓ મૂળ કાઠિયાવાડનાં. તેના પિતા અહીં આટલે દૂર દક્ષિણમાં જિન કાઠી થોડે વરસે ગુજરી ગયા.

માતાએ એ દીકરા મોટા કર્યા અને જિન ચલાવ્યું. મોટો દીકરો બી. એ. થઈ ભણેલી બૈરી પરણ્યો. તેણે માણ સાથે કંકાસ કર્યો એટલે માણએ તેને જુદો કાઢ્યો. ભાભીના કંકાસ, અન્યાય અને જુદાણાંથી જગજીવનને એટલું ખરાબ લાગેલું કે તેણે માણની સેવા કરવા ન પરણવાનો નિશ્ચય કરી નાંખ્યો. તેને નાનપણથી જિનનું કામ હાથમાં લેવું પડ્યું તેથી તે અંગ્રેજી બહુ બણી શક્યો નહોતો, પણ એટલે જ તેણે નિશ્ચયપૂર્વક અભ્યાસ વધાર્યો. એટલામાં અસહકારની શરૂઆત થઈ એટલે અંગ્રેજીની મદદ વિના પણ આગળ પડવાને તેને સારો અવકાશ મળી ગયો. માણને કાંતતા આવડતું હતું એટલે જગજીવને માણને તે કામે લગાડ્યાં. પોતે નિયમિત 'નવજીવન' વાંચવાનું રાખ્યું. તેણે સિદ્ધાન્તપૂર્વક પોતાનું જીવન ઘડવા માંડ્યું. તેણે અનેક વસ્તુઓમાં રસ લેવા માંડ્યો. જિનનું કામ થોડા માસ જ ચાલે. બાકીના વખતમાં તેણે દેવકપાસ વાવવા માંડ્યો, અને અનેકવાર દેવકપાસ, કાંતણ, પીંજણ, ધ્રુવચર્ચ, સ્વદેશી વગેરે વિશે મહામાણ સાથે પત્રવ્યવહાર કર્યો, જેમાંથી કેટલાકના જવાબો મહાત્માણએ 'નવજીવન'માં આપ્યા. આ સર્વથી જગજીવન શાહની ખ્યાતિ એ ભાગમાં અને અમુક અમુક વર્ગમાં સારી બંધાઈ, અને એકવાર એ બાજુ મુસાફરી કરતાં મહાત્માણ તેને ત્યાં એક ટંક રહ્યા ત્યારે તો તેણે લગભગ બધી બાબતની કૃતાર્થતા અનુભવી.

સરસ્વતીને અહીં ગોઠી જતાં બહુ વાર લાગી નહિ. પહેલે જ દિવસે અહીંની વ્યવસ્થાની તેના મન પર ધણી સારી છાપ પડી. તે સવારમાં આવી. દૂધ પી, નાહી કરી તૈયાર થઈ એટલામાં બરાબર ડોક્ટર આવ્યો. તેણે તેને તપાસી લીધી, સાધારણ ખાવા કરવા વગેરેની સૂચના આપી. બરાબર ૧૦ વાગે માણ, જગજીવન અને સરસ્વતી જમવા બેઠાં. જમતાં જમતાં જ માણએ તો તે આવી એને હર્ષ બતાવ્યો અને સાથે સાથે 'ધરમાં માણસ વગર મને ગમતું નથી'

એવી સામાન્ય ફરિયાદ કરી. જગજીવને પણ સરસ્વતીના પિતા ક્યાં રહે છે, ત્યાંનું વાતાવરણ કેવું છે, વગેરે અનેક વાતો કરી. અનેક વિષયો ઉપર ફરતાં ફરતાં ત્યાં કેવી રીતે પીંજાય છે એ વાત નીકળી. સરસ્વતીએ, તેના પિતાએ એક નવી પીંજણી શોધી કાઢી છે એમ જણાવ્યું. તે ઉપરથી વળી આગળ વાત ચાલતાં જગજીવને તેનાથી કામ કેવું થાય છે, મહેનત કેટલીક પડે છે, અને સરસ્વતી પોતે પીંજણ શકે છે કે નહિ એમ પૂછ્યું. ત્યારે માજીથી રહેવાયું નહિ. તેમણે કહ્યું : “એ બિચારી બે દિવસ આરામ કરવા આની છે એને ય તારે પીંજવા બેસારી દેવી છે ? બે દી તો થોભ્ય ! લે, બેઠાં આની વાત ! ”

“ પણ તમે કેમ જાણ્યું કે હું એમને પીંજવા બેસારી દર્ષશ. હું તો એમને પૂરો આરામ આપીશ, પણ એ આત્યાં છે તો હું તેમની પાસેથી પીંજવાનું શીખી લઈશ. આપણો માણસ એ તરફથી આવે છે તે એક પીંજણ લેતો આવશે. કેમ, સરસ્વતી બહેન ? ”

એમ અનેક વાતો ચાલતાં જમવાનું પૂરું થયું. બપોરે આરામ કરી રહ્યા પછી વળી માજીએ સરસ્વતી સાથે વાતો કરી અને ‘ મારો જગુ પરણતો નથી ’ એ ફરિયાદ ઝાઝીવાર એમના પેટમાં ટકી શકી નહિ. સરસ્વતીને આ બધાથી જગજીવન માટે માન થયું, અને માજીને માટે પ્રેમ થયો.

બીજે જ દિવસે શહેરમાં રહેતા ઝવેરી રતિલાલને ત્યાંથી ચિઠ્ઠી આવી કે વનરાવનદાસનો કાગળ છે અને અમે બપોર પછી મળવા આવ્યું. બપોરે રતિલાલ અને તેની પત્ની ઊજમ નાના હેમુને લઈને આત્યાં. બેતાં વેંત જ આ બેડું સરસ્વતીને ધણું સુંદર લાગ્યું. હજી તો બધાં બેઠાં એટલામાં જ માજીએ ઠપકા આપ્યો કે કેમ, આવતાં નથી ? ઊજમે કહ્યું કે તો હમણાં બહુ અદાર નીકળતી નથી. જૂની હામનાં માજીએ એ મંડળીમાં જ પૂછ્યું, “ કેટલામો મહિનો જાય છે ? ”

“ પાંચમો. ”

“ કોઈને દેશમાંથી યોદ્ધાવશો કે ઇસ્પતાલમાં જવાનાં છે ? ”

“ જવાની તો છું ઇસ્પતાલમાં, પણ આ હેમુને રાખવા મારી મોટી બહેનને લખ્યું છે તે આવશે. છોકરાં તો આપહવ્યાં જ સારાં. આ તો મારા વગર રહેતો જ નથી. ” માજીએ હવે રતિલાલને કહ્યું : “ પણ અલ્યા, તું કેમ આવતો નથી ? મારા જગુની પેઠે ઘર બહાર ન નીકળવાનો નિયમ લાંબો છે ? ”

“ માજી, હું તો નિયમ જ કરાનો નથી લેતો ! ને કહું, શા માટે નથી આવતો ? મને જગુભાઈના નિયમોની બહુ બીક લાગે છે. મારાથી નિયમોમાં રહી શકાતું નથી. ”

“ જા, જા, હવે; અમારે અહીં એવા શા નિયમો છે વળી ? ”

“ શા નિયમો છે ? પ્રથમ પહેલાં તો આ જગુભાઈ પરણતા જ નથી, એ એાછો નિયમ છે ? વળી આ ન પીચો, ખીડી ન પીચો, કચાંચ રમવા ન જાય, કચાંચ મળવા ન જાય. આટલા બધા નિયમો એમને કોણ જાણે જડે છેય કચાંચી ને એ પાળે છેય કચાંચી ? જગુભાઈ, મને સમજાવો તો ખરા, તમે શી રીતે આટલા બધા નિયમો પાળો છો ? ”

“ શી રીતે કેમ વળી ? તમે પણ સ્વદેશી નથી પહેરતા ? ”

“ એ નિયમ પણ હું નથી પાળતો. આ તમારા મહાત્માજીના માણસો આવીને ઊજમને સમજાવી ગયા અને તેણે સ્વદેશી લેવા માંડ્યું, એટલે હું પણ સ્વદેશી જ વાપરું ને, ખીજું શું કરું ? હું કયે દહાડે કશી વસ્તુ બજારમાં લેવા જઈ છું ? ”

“ તમારે નિયમો પાળવા માટે ઐરીની જરૂર છે ને મારે નથી એટલે હું નથી પરણતો, અસ ! એમાં નવીન શું છે ? ” બધાં એકદમ હસી પડ્યાં.

“ના, ના, ઊજમે જેમ મારા જેવાને નિયમિત કર્યો તેમ તમે હવે કોઈ ઐરીને પરણીને તેને નિયમિત બનાવો.” ફરી અધાં હસ્યાં.

ઊજમે કહ્યું : “એ તો અમથા એમ કહે છે. યાત્રી તમારા જેવું નિયમિત જગુભાઈ, કોઈથી ન રહેવાય એટલું તો ખરું. મને પણ નવાઈ લાગે છે કે તમે શી રીતે આટલા અધા નિયમો સતત પાળ્યા કરો છો ? કોઈ દિવસ તમને અણગમો કે કંટાળો કે કંઈક નિયમ બહારનો વસ્તુ કરવાનું મન પણ નથી થતું ?”

હવે જગુભાઈએ જરા ગંભીર થઈ પોતાની ફિલસફી સમજાવી : “એક સંગમતો કાલસો મૂક્યો હોય તો એ પડ્યો પડ્યો ધીમે ધીમે કાઢાવી જાય. તેને ફૂંક મારીને જેમ તેની રાખ ઉડાડી મૂકોએ, તેમ ધ્યેય ઉપરની રાખે વારંવાર ઉડાડતા રહેવું જોઈએ, ને એ પ્રમાણે આચરણ કરતાં રહેવું જોઈએ.”

“પણ એકલા એક કાલસાને વારંવાર ફૂંક્યા કરીએ તો એ વહેલો બગી જાય. સાથે બીજા કાલસા હોય તો જ તે ઝગ્યા કરે.” સરસ્વતીએ પોતાના રસોડાના અનુભવથી કહી નાંખ્યું. એનો અર્થ અહીં કંઈ થાય કે નહિ, થાય તો શો થાય, તે અર્થ કેટલે સુધી લઈ જવો એ કશું જ વિચાર્યા વિના તેણે કહી નાંખ્યું. ને અધાં ખૂબ હસી પડ્યાં. હેમુ દૂર ફરતો ફરતો રમતો હતો તે પણ નાચતો ફૂદતો આવીને એકવાર ઊજમને બાઝી પડ્યો ને પછી સરસ્વતી પાસે આવીને ફૂદવા લાગ્યો.

માજીએ એનો પોતાની મરજી પ્રમાણે અર્થ કરી કહ્યું : “જો સાંભળ્યું ? સાથે બીજા કાલસો જોઈએ. તે લઈ આવ.”

એમ ઘણો વખત વાતો ચાલી. ચાપાણી થયાં. જગુભાઈએ સરસ્વતીએ ચા ન પીધો. માજી સાધારણ રીતે ન પીતાં પણ

મહેમાનોની ખાતર તેમણે પીધો ને પીતાં પીતાં કહ્યું : “મારે ક્ષેત્રસો તો હવે કજળીને પૂરો થાય કે બળીને પૂરો થાય એ અધું જ એક છે.” હેમુ વળી કંઈ તરંગે ચડી ગયો. તે કહે, સરસ્વતી આ પાય. સરસ્વતીએ તેને આ પાયો, ને ઝવેરી કુકુંબ ઊઠતી વખતે હેમુએ ખાસ સરસ્વતી બહેનને “આવજો” કહ્યું. તે પછી સરસ્વતી આરેક દિવસે એમને ત્યાં જઈ આવી. ત્યાં પણ હેમુએ તેની સાથે બહુ વહાલ કર્યું.

તે પછી આઠેક દિવસમાં નવી પીંજણ આવી. જમતાં જમતાં જગજગવને તે વાત કરીને સરસ્વતીને પૂછ્યું : “કેમ, આજે કેમ પીંજાય છે તે બતાવશો?” સરસ્વતીએ હા કહી. જમી રહી આરામ કરી રહ્યા પછી જગજગવને માજના ઝોરડામાં આવી સરસ્વતીને કહ્યું : “કેમ, ચાલશું?” સરસ્વતી હા કહી ચાલવા લાગી એટલે જગજગવને માજને કહ્યું : “માજ, તમે પણ ચાલો.”

“હું મારે કાંતું છું એટલું બસ છે. મારે પીંજવું નથી.”

“હું ક્યાં પીંજવાનું કહું છું?”

“ત્યારે શું કામ છે?”

“તમને લાગતું હતું ના, કે હું ક્યાંક એમની પાસે પીંજવીશ. તે હું પીંજવતો નથી તેનાં સાક્ષી થવા ચાલો.”

સરસ્વતીને આ આગ્રહ ન સમજાયો પણ માજ તરત ઊડ્યાં અને સૌ પીંજવાના ઝોરડામાં ગયાં. જગજગવને સરસ્વતીએ બતાવ્યા પ્રમાણે પીંજ્યું. તેને ઘડીમાં પીંજવાનું ફાવી ગયું. અને તેણે સરસ પૂણીઓ બનાવી કહ્યું : ‘લો, સરસ્વતી બહેન, જુઓ, તમારે ત્યાંના જવી પૂણીઓ થઈ છે કે નહિ? લો, આપો માજને; હવેથી માજ મારી જ પૂણીઓ કાંતરી.’

તે વખતે તરત સરસ્વતીને ન સમજ્યું, પણ થોડીવાર રહીને

તેને સમજાયું કે જગજીવને સરસ્વતી સાથેના એકાન્તનો પ્રસંગ ટાળવા માજીને બોલાવેલાં. ધ્યેયને માટે પૂજ્યશુદ્ધિ રાખવી જોઈ એ એમ તે માનતી હતી તેથી તેણે મનથી જગુભાઈ માટેનો આદર વધાર્યો. એ આદરમાં જગુભાઈના અભ્યાસખંડને ઠીક ઠીક રાખવાનું કામ તેણે લઈ લીધું, અને વાંચનમાં પણ તેણે જગુભાઈને કંઈક ગુરુપદ આપ્યું. આ બધું કરવા જતાં, જગુભાઈના સિદ્ધાન્તોનો અમલ તેને કાઈ કાઈ વાર કંફોડી સ્થિતિમાં નાંખા દેતો. એક બે વાર તો ત્રીજી વ્યક્તિ તરીકે માજી નહિ મળી શકવાથી ઘરના નોકરને જગુભાઈએ સરસ્વતી સાથે વાંચતાં, ખંડમાં કપાટો સાફ કરવા બોલાવ્યો.

સરસ્વતીને ઘણીવાર અગ્રાત રીતે આ વાતાવરણમાંથી છૂટવાની ઈચ્છા થતી, ત્યારે તે રતિભાઈને ઘેર જતી અને ત્યાં બે દિવસ રહી ફરી જગુભાઈ માટે આદર લઈ પાછી આવતી.

સરસ્વતીની તમિયત ધીમે ધીમે સુધરતી હતી. પણ એટલામાં ઓચિત્તું તેના પર જરા જવાબદારીવાળું કામ આવી પડ્યું. તે એક દિવસ સાંઝના ચારેકને સુમારે રતિલાલ ઝવેરીને ત્યાં બેસવા ગઈ. પણ ત્યાં જઈને જુએ છે તો આખું ઘર આપત્તિમાં આવી પડેલું ! એકાએક ઊજમની તમિયત બગડી ગઈ હતી, અને તેને ઈરિપતાલમાં મોકલવાની જરૂર પડી હતી. રતિલાલે માલુસ મોકલી ઓળખીતાની મોટર મંગાવી હતી. તેને ધીમેથી દોરી કે લગભગ ઊંચકીને તે મોટરમાં બેસાડતો હતો. અને આ બધી પરિસ્થિતિ સમજ્યા વિના પણ તેની ગંભીરતાની દહેશત ખાઈ હેમુ કલપાન્ત કરી રડતો હતો. રતિલાલે સરસ્વતીને જોઈ એકદમ કહ્યું : “ હું ઊજમને ઈરિપતાલમાં મૂકી આવું છું. તમે હેમુને રાખો. ” સરસ્વતી રોતા હેમુને લઈ ઘરમાં આવી ગઈ. રતિભાઈ હમણાં માને લઈને આવશે વગેરે સાન્ત્વન આપી, સાંજે જમાડી, વાર્તા કહી, તે સુવરાવવા માંડી. રતિલાલને ઈરિપતાલમાં જરા રોકાણ થયું હતું. રાતના નવેક વાગે તે આવ્યો ત્યારે

સરસ્વતીએ તેને માણને ત્યાં પ્રથમ ખખર આપી આવવા કહેતાં તેણે જણાવ્યું કે માણસની જરૂર હતી એટલે તે પોતે માણ પાસે જઈ આવ્યો છે અને માણ આજની રાત ઈસ્પિતાલમાં રહેશે. ઘરમાં આવી જેવું તેવું જમી તે સવા સૂતો ત્યાં હેમુ ફરી રડવા લાગ્યો ને રતિલાલે અને સરસ્વતીએ બન્નેએ એને કટલું ચ સમજાવ્યો, ને સવારે બા આવશે એમ કહ્યું, ત્યારે માંડ તે સરસ્વતી સાથે સૂઈ ગયો. સવારે સરસ્વતીએ વહેલાં ઊડી નાહી લઈ આ પાણી તૈયાર કર્યો ત્યાં હેમુ ઊઠ્યો. પણ તેનું ધ્યાન ખીજી બાજુ દોરવાયું. સરસ્વતીનાં પોતાનાં કપડાં નહોતાં એટલે તેને ઊજમનાં કપડાં પહેરવાં પડ્યાં હતાં. હેમુ એ જોઈ એ સંબંધી વાતે ચડી ગયો. બાનાં કપડાં કેમ પહેર્યાં, તમારાથી પહેરાય, તમને બાનાં કપડાં થાય, બાએ હા કહી છે, એમ એક પછી એક પ્રશ્નપરંપરામાં તે ચઢી ગયો. બાનાં કપડાં પહેરેલી સરસ્વતીથી અને બાની વાતથી તેને સંતોષ થઈ ગયો, પણ બપોરના વળી કાળ્યો કર્યો. સૂતી વખતે તો ખરેખર આડો લીધો ને સરસ્વતીને અને રતિલાલને તેની પાસે ખડે પગે ઊભાં રહેવું પડ્યું.

ત્રીજે દિવસે તેને ઊજમ આગળ લઈ ગયા. તેને કસુવાવડ થઈ ગઈ હતી. તેને થોડા દિવસો દવાખાનામાં રહેવું પડ્યું એટલા દિવસ હેમુ હંમેશ મળવા જતો પણ રાતે કે દિવસે, વખતે કવખતે ધણીવાર બન્નેને પળવતો. અગિયાર દિવસે ઊજમ પાછી આવી. સરસ્વતીએ જીનમાં પાછાં જવા કહ્યું, પણ ઊજમે એને એ દિવસ ખાસ રોકી. તેને સરસ્વતી થાકી ગયેલ દેખાઈ એટલે આરામ લઈ જવા કહ્યું. એ દિવસે તે જીનમાં ગઈ ત્યારે માણને પણ તે થાકી ગયેલો દેખાઈ.

સરસ્વતી પાછી આવ્યા પછી બરાબર ખાતી નથી એમ માણને લાગ્યું. તેણે કારણમાં જણાવ્યું કે પોતાને ખોટો ભૂખ લાગે છે અને તેથી માણ અને જગુભાઈ જમી રહ્યા પછી તેણે જમવાનું રાખ્યું. છતાં તેની તબિયત સુધરતી જણાઈ નહિ. જગુભાઈએ દાકતર બોલાવવા

કહ્યું, ત્યારે સરસ્વતીએ દસેક દિવસ રાહ જોઈ પછી બોલાવવા કહ્યું. દસેક દિવસ પછી દાકતરને બોલાવવા માથુસ મોકલ્યો તો દાકતર બહારગામ ગયેલો હતો, અને તેની જગાએ ખીજ દાકતરને બોલાવવાની સરસ્વતીએ ના પાડી. દરમિયાન જીનની મોસમ આવી લાગી. જગુ વગેરે પુષ્કળ કામમાં પડી ગયાં. સરસ્વતીએ દાકતરનું સંભાર્યું નહિ, અને તેની તપ્પિયત બગડતી ચાલી. માજીએ ફરી દાકતરનું યાદ કર્યું ત્યારે જગુએ બોલાવ્યો.

દાકતર આવ્યો અને સાથે તેની બહેન તાજી નર્સ થઈ હતી. તેને પણ લેતો આવ્યો. દાકતરે તપાસીને જાણે ન સમજી શકતો. હોય તેમ ભવાં ચડાવ્યાં. તેણે કહ્યું, “તમે બરાબર ખાઓ, તમને સાત્રું થઈ જશે. ખાવાનું ન ભાવે તો પણ ખાઓ.” તેની બહેન બધું જોયા કરતી હતી. તેણે અંગ્રેજીમાં કહ્યું : “પણ બાઈ કદાચ બે-જીવવાળી હોય !”

દાકતરે અંગ્રેજીમાં જ જવાબ આપ્યો, “પણ બાઈ કુમારિકા છે. એના સંબંધી એવો અભિપ્રાય બાંધતાં વિચાર કરવો જોઈએ.”

વાતચીત અંગ્રેજીમાં જ થઈ હતી પણ અંગ્રેજી નહિ જાણનાર માજી અને સરસ્વતી બન્ને વાતનું રહસ્ય સમજી ગયાં. માજીએ જગુની સામે મુંઝવણ અને શેષથી જોયું અને સરસ્વતી પોતાની અંગગીઓને કંપ છુપાવી શકી નહિ. તેને શરીરે પરસેવો વળી ગયો.

હમણાં તો ખાવા પીવાની સંભાળ રાખો, પછી મને જરૂર પડે તો ફરી બોલાવજો, કહી ડાકટર અને તેની બહેન બન્ને ઊઠી ચાલ્યાં. તેમના ગયા પછી થોડીવાર જગુ, માજી અને સરસ્વતી ત્રણેય જાણે ખુરશીમાં જડાઈ રહ્યાં. સૌથી પહેલો જગુ કામનું બહાનું કાઢી ઊઠ્યો. માજીએ સરસ્વતીને પૂછ્યું અને સરસ્વતીએ જણાવ્યું કે મને કોઈવાર એમ થાય છે.

કશું ગંભીર નથી એવી આશામાં ખીન્ને એક માસ વીત્યો પણ કશો નિશ્ચય કરવાની કોઈની હિંમત ચાલી નહિ. માણની અનુભવી આંખ વધારે આપદા પારખતી હતી. પણ તેઓ પણ સરસ્વતીની સ્થિતિની કબૂલાત વગર આગળ કશું પૂછી શક્યાં નહિ.

આમે ય આ અનિશ્ચિત સ્થિતિ ઝાઝો વખત ચાલી તો ન જ શકત, પણ એવામાં એક ગંભીર બનાવ બન્યો. સ્થાનિક પેપર 'સત્યશોધકે' 'મહાત્માજીના અનુયાયીઓનો સડો' એ ઉપર અગ્રલેખ લખ્યો. મહાત્માજીએ અલ્પચર્ચ સંબંધી કોઈના કંઈ પ્રશ્નના જવાબમાં કંઈક લખ્યું હતું, તેના પર ટીકાફે 'સત્યશોધકે' લખ્યું હતું કે "મહાત્માજીના બધા અનુયાયીઓ લંપટ, વિષયો, અસંયમી, દંભી, તૃણો-પચ્છન્નરૂપ જેવા સ્ત્રીઓને ફસાવનારા હોય છે. મિત્રની દીકરીઓને હવાફેરને બહાને બોલાવીને તેની સાથે છૂપો વ્યભિચાર કરે છે." વાત તો એટલી જ હતી કે તેના સંચાલકને આ જિનની જાહેરખબર જોઈતી હતી, તે માગવા આવતાં તેણે 'દાકતરે પુછાવ્યું છે કે બહેનની તમિયત કેમ છે' એવો ધમકીનો ઇસારો કર્યો હતો, પણ જનના કામમાં જગુ તે બરાબર સમજ્યો નહિ, ને તેણે જાહેરખબર આપી નહિ તેમાંથી આતો લેખ આવ્યો. આખા ગામમાં હોલા થઈ રહી! માણએ સરસ્વતીને પૂછ્યું, તે કાંઈ માની નહિ; જગુને ધમકાવીને પૂછ્યું તે પણ સામે ચિડાયો.

સ્થિતિ એથી પણ વધારે ગંભીર બની. લેખની નકલ લાલ ચેનસીવની મોટી નિશાની કરી મહાત્માજી ઉપર પણ મોઢી હતી. મહાત્માજીએ તરત જગુને અને સરસ્વતીને પોતાની પાસે એકઠમ આવવા કાગળ લખ્યો.

જગુએ પોતાના દીવાનખાનામાં સરસ્વતીને બોલાવી. મહાત્માજી બોલાવે છે તે સમાચાર આપી કહ્યું : "તમે જાણો છો કે હું તો

આરા પ્રહ્લચર્યના ધ્યેય પ્રમાણે તમારી સાથે હમેશાં વર્ત્યો છું. તમારી સ્થિતિ માટે હું જવાબદાર નથી. તમને મહાત્માજી પૂછશે ત્યારે શું કહેશો ? ”

“ કહીશ કે તમે નિર્દોષ છો. ”

“ ત્યારે ક્યો પુરુષ જવાબદાર છે એમ પૂછશે ત્યારે શું કહેશો ? ”

“ સાચું નામ દઈશ. ”

“ કેનું ? ”

સરસ્વતીએ જમીનમાં ઊતરી જતી હોય એમ કહ્યું, “ રતિલાલનું. ”

“ ઠીક ત્યારે, ચાલો. આજે રાતે ઊપડીશું. ”

સવારમાં બંને આશ્રમમાં પહોંચ્યાં. બંને આ પહેલાં ધણીવાર આવેલાં પણ આ વખતે જાણે બંને તહોમતદાર તરીકે કાચી જેલમાં પડ્યાં હોય એમ અસ્વસ્થ હતાં. જગુએ તંત મહાત્માજી શું કરે છે તેની તપાસ કરી ચિઢી લખી. તેમાં લખ્યું હતું કે “ બહેન સરસ્વતીને બોલાવી પૂછશો તો બધી બાબતનો ખુલાસો થઈ જશે. અને હું આમાં જવાબદાર નથી એમ સાબીત થશે. આજા હોય તો હું સાથે આજું. ”

એક જ્વાળામુખીમાં એકદમ ભડકો થઈ અંદર જ શમી જાય તેમ મહાત્માજીને થયું. તેમણે કહેવરાવ્યું કે જગજીવન પોતે જ પહેલા આવે. અને ખંડમાંથી ખીજગોને વિદાય કર્યાં. જગજીવન આવ્યો, તેને ચોતાની સામે બેસવાની જગા આંખથી બતાવી, તે બેઠો એટલે કહ્યું :

“ કેમ, તમારે શું કહેવું છે ? ”

“ હું નિર્દોષ છું. ”

“ કેમ, તમે કાર્ત્તવાર સરસ્વતીને એકાન્તમાં ન મળતા ? ”

“ મળતો. પણ — ”

“ ત્યારે તમને મનમાં વિકાર ન જ થતો એમ કહેવા તૈયાર છે ? મનમાં થનગનાટી ન થતી ? ”

“ થતી, તેની ના હું કહી શકતો નથી. પણ...”

મનમાં એકલા બોલતા હોય તેમ મહાત્માજીએ કહ્યું : “ મારી જ ભૂલ છે. મારા હાથ અનેકવાર દાઝ્યા છે છતાં હું જ ભૂલ કરું છું. મારે જ આનું પ્રાયશ્ચિત્ત કરવું જોઈએ. ” સામે જોઈને : “ ત્યારે તમે પરણી કેમ જતા નથી. તમારા જેવાએ— ”

“ પણ આપુજી, મને નિર્ભયતા આવતી જણાતી કે તરત જ હું કોઈ ત્રીજી વ્યક્તિને પાસે બોલાવી લેતો. માજીને હું હમેશાં સાથે રાખતો. માજી ન હોય ત્યારે મારા કોઈ નોકરને પણ કંઈ ને કંઈ બહાને બોલાવી ઓરડામાં હાજર રાખતો. આને માટે હું પોતે જવાબદાર નથી જ. સરસ્વતી બહેનને પૂછો. ”

“ ત્યારે કોણ જવાબદાર છે ? ”

“ એક રતિભાઈ ઝવેરી બાલાસોરમાં જ રહે છે, તે. તેઓ વનરાવનભાઈના મિત્ર થાય છે ? ”

“ પરણ્યા નથી ? તમારે ત્યાં આવતા જતા ? ”

“ જી ના. સરસ્વતી ત્યાં રહેલી છે. અને એ જ તમને એ કહેશે. ”

“ તમે તેને ત્યાં જવા કેમ દીધી ? ”

“ એમનાં પત્નીને કસુવાવડ થઈ ગઈ તેને લીધે રતિભાઈ ધરમાં ઝાઝું રહી શકતા નહોતા. ધરમાં નાના હેમુને રાખવા સરસ્વતી દસેક દિવસ ત્યાં રહી. ”

“ ત્યારે તમે નિર્દોષ છો, એમ જણાય છે. જો કે સરસ્વતીને પણ હું પૂછીશ ખરો. હવે ખરું તો મારે એ વિચારવાનું કે મારી શી ફરજ ? ”

“ ત્યારે બાપુ, મારે વિશે આપ ‘નવજીવન’માં ન લખો કે હું નિર્દોષ છું ? આપના લખાણથી આપના અનુયાયી વર્ગમાં અને શિષ્ટ સમાજમાં હું પાછો મારી પૂર્વની રિચિતિ પ્રાપ્ત કરી શકીશ.”

“ હા. તમારો એવો જ આગ્રહ હોય તો હું ‘નવજીવન’માં પણ લખું, કારણકે ‘નવજીવન’ ઉપર પણ ઘણા કાગળો આ બાબતમાં આવેલા છે. પણ હવે સરસ્વતીનું શું કરવું ? તમે કહેતા હતા કે તેને મળતાં તમને આકર્ષણ તો થાય છે. તો તમે તેને પરણી લઈ ન શકો ?”

“ પણ બાપુ, મારી પ્રતિજ્ઞા ?”

“ પણ માણની સેવા એ કરશે એવી તો તમે પણ નહિ કરી શકો.”

“ પણ તો તો પછી બધા એમ જ માને કે હું જ આ કૃત્યને માટે જવાબદાર છું. હું તો આ પછી અન્ડરહિલ પદ્ધતિ પ્રમાણે ગમે તેટલે ખરચે પરીક્ષા કરાવીશ, અને એ ડોક્ટર અને તેનાં ઝેરીલાં પેપરોનાં મોઢાં બંધ કરીશ. એ પદ્ધતિના શોધક ડોક્ટર પાસે જ પરીક્ષા કરાવીશ.

મહાત્માજીએ નિઃશ્વાસ નાંખ્યો. જગુભાઈને વિદાય આપી સરસ્વતીને બોલાવી. તે નજીક આવી પણ ન શકી. દૂર ફસડાઈ પડ્યાની પેઠે બેઠી અને ત્યાં રહીને જ તે પગે લાગી. મહાત્માજીએ પૂછ્યું તેના જવાબમાં તેણે સ્પષ્ટ કહ્યું કે જગુભાઈ નિર્દોષ છે, પોતાનો જ દોષ હતો અને રતિભાઈના સંસર્ગનું આ પરિણામ હતું. વિશેષ પૂછતાં તેણે માઆપને ત્યાં જવાની કે મહાત્માજી પાસે આગ્રમમાં રહેવાની ના પાડી, અને જગુભાઈની સલાહ પ્રમાણે એક નજીકના બીજા શહેરના એક પ્રસૂતિગૃહમાં રહેવા ઇચ્છા દર્શાવી. મહાત્માજીએ તેની સંભાળ માટે જગુભાઈને જ બલામણુ કરી બંનેને વદાય કર્યા.

વનરાવનદાસને કાગળ લખી આ આખી બાબત પેતાના હાથમાં છે, તેની પોતે યોગ્ય વ્યવસ્થા કરશે, અને કશી પણ ચિંતા ન કરજો, એમ આશ્વાસન આપ્યું.

રતિલાલે સરસ્વતીને માલૂમ ન પડે એવી રીતે તેની પ્રસૂતિનો અધો ખરચ આપવા જગુભાઈને ખાનગીમાં કહ્યું, પણ તેણે તે સ્વીકાર્યું નહિ, અને સરસ્વતીને આંગળીચીંધામણુ ન થાય માટે તેને વહેલી જ પાસેના શહેરમાં એક સારા ખાનગી પ્રસૂતિગૃહમાં મોકલી. તેણે પૂરે સમયે ત્યાં એક પુત્રને જન્મ આપ્યો.

પંદરમે દિવસે જગુભાઈ તે શહેર ગયા. સાથે એક દાકતરને લઈ ગયા હતા. તેની પાસે પેલી અન્ડરહિલ રક્તપરીક્ષા માટે તેમણે પોતાનું લોહી કઢાવ્યું અને પછી દાકતરને લઈ તે પ્રસૂતિગૃહમાં ગયા અને સરસ્વતીને મળ્યા. તેની તબિયત પૂછી તેનો પ્રથમનો સંક્રાંચ હરી લીધો. એમ છતાં પણ સરસ્વતી તેની સાથે સ્વસ્થ થઈ વાત કરી શકતી નહોતી. જગુભાઈએ છોકરા કેમ છે, કેવો છે, એમ પૂછ્યું ત્યારે સરસ્વતી જરા ઉત્સાહમાં આવી છોકરાનાં વખાણુ કરવા લાગી. તેણે કહ્યું કે અધી નસોં કહે છે કે તેના જેવું તંદુરસ્ત છોકરું તેમણે જોયું નથી. નિયમિત ઊંઘે છે અને અધી બાબતમાં નિયમિત છે. વિશેષ પૂછતાં તેણે કહ્યું કે અત્યારે ઊંઘે છે, થોડી વારમાં જાગશે. જગુભાઈએ જોવા ઇચ્છા દર્શાવી ત્યારે તે સરસ્વતી ઘણી જ ઉત્સાહમાં આવી તેને જોવા લઈ ગઈ. ત્યાં પહોંચતાં જ બાળકે ધીમે રહી નાની સુંદર સ્વચ્છ ડોળ વિનાની આંખો ઉઘાડી. જગુભાઈએ કહ્યું, “સારું થયું જાગ્યો તે. બૂખ્યો હશે નહિ? અમે પાસેના ઓરડામાં ખેઠા છીએ ત્યાં તમે થોડી વાર રહીને તેને લઈ આવો.”

થોડીવારે સરસ્વતી છોકરાને હાથમાં લઈ બહુ જ હર્ષભેર આવી અને ખાટલા પર ખેડી. જગુભાઈએ બહુ જ ધીમે રહીને વાત શરૂ

કરી: “ મેં તમને નહિ કહેલું કે મારા પર વર્તમાન પત્રોમાં જે જાહેર આરોપ આગ્યો હતો તેનો જવાબ હું વિજ્ઞાનની પરીક્ષા કરાવી આપવાનો છું. તેમાં એ લોકો લોહીની પરીક્ષા કરી અમુક પુરુષ અમુક બાળકનો બાપ છે કે નહિ તે સંબંધી અભિપ્રાય આપે છે અને હવે તો કોર્ટોમાં પણ એ અભિપ્રાય નિર્ણયાત્મક ગણાય છે. જુઓ, મેં મારું લોહી કઢાવી તૈયાર રાખેલું છે. એ પરીક્ષા માટે બાળકનું લોહી પણ એ જ દિવસે કાઢી મોકલવાનું હોય છે. તેને માટે આ દાકતર...”

“ વૈય મા ! તે તમે આવડા નાનાનું લોહી કાઢશો ? હાય હાય ! એટલા સારુ અહીં આવ્યા છો ? ” કહેતી તે તો બાળકને લઈ પોતાના ઓરડામાં ચાલી ગઈ.

“ એમને જરા સમજવવાં પડશે ” એમ દાકતરને કહી જગુભાઈ પાછળ ગયા. “ ના, ના ! મારું લોહી લેવું હોય તેટલું લો. એનું નહિ. આવડા નાનાનું હોય નહિ ” કહી તે બાળકને છાતી સરસું દયાની પોતાના ખાટલામાં લપાઈ બેઠી.

જગજીવને તેને સમજવવા માંડી. પોતે પવિત્ર જીવન ગાળવાનું જીવનધ્યેય રાખેલું છે, તેના પર કેટલો અન્યાયી આક્ષેપ થયો છે, તે સરસ્વતીને લીધે થયો છે, સરસ્વતીનો દોષ પોતે કાઢતો નથી, પણ તેને લીધે થયો છે એ તો એણે જાણવું જોઈએ, એણે પોતાને ન્યાય મેળવવામાં મદદ કરવી જોઈએ, એ નિર્દોષતા સાખીત ન કરી શકે તો મહાત્માજીના અનુયાયીની પ્રતિષ્ઠા પછી કેમ રહે, બાળકને જરા પણ ઈજા થતી નથી, વગેરે વાતો કરી કરીને, પળવી પળવીને, ખ્યેમની વાતથી ન છટકી શકાય એવી રીતે તેને ઘેરી લઈને તેણે તેને છેક લાચાર બનાવી દીધી. તેના પડખામાંથી તેણે ધીમે રહીને છોકરો લીધો, સરસ્વતી જરા પણ વિરોધ ન કરી શકી. માત્ર દયાઈ ગયેલાં એક જીવડાંની પેઠે કણકણતી પથારીમાં મોં દાખીને પડી રહી.

થોડી વારે તેણે પોતાના છોકરાની ચીસ સાંભળી અને અસહ્ય વેદનાથી તેણે પણ એક ચીસ પાડી. તેને સ્પષ્ટ દેખાયું કે તે પોતે અસહાય અનાથ હતી અને તેણે એક અનાથ બાળકને જન્મ આપ્યો હતો. આ અનાથતામાં તે ફરી પોતાની ચીસો દબાવી થોડી વાર પડી રહી. પણ છોકરાની વધારે ચીસો સાંભળતાં તે એકદમ ખારણુ તરફ દોડી. છોકરાની ચીસો એાછી થઈ ગઈ હતી અને દાકતર તેને હાથમાં લઈ તેના તરફ જ આવતો હતો. એકદમ છોકરાને પોતાના હાથમાં લઈ તે પથારી તરફ દોડી અને તેને ધવરાવવા લાગી. છોકરા તરત રોતો રહી ગયો. તેની જે આંગળીમાંથી લોહી કાઢ્યું હતું તે આંગળી તેણે જોઈ. પોતાના મોંમાં મૂકી, ચાટી, ફરી જોઈ, તેના પર ક્ષતની જરા સરખી પણ નિશાની નહોતી. એટલી વારમાં એ ધા ડુઝાઈ ગયો હતો. પણ તેની માના મન પર પડેલો એ ધા ક્યારે ડુઝાશે તે કોણ કહી શકે? જગુભાઈ અને દાકતર પાછા ગયા.

રાતે સરસ્વતીને સ્વપ્નું આવ્યું. જાણે જગજીવને પોતાના હાથમાં એક બળતો અંગારો લીધો છે. ગલોફાં ફાટી જાય એટલાં કુલાવીને તે પેલા અંગારાને ફૂંક મારે છે. બળતા અંગારાનું લાલ અજવાળું તેના મોં પર પડે છે, અને તેની ઉપએલી રગોવાળું મોં બચકર લાલ દેખાય છે અને આંખો ફાટી ગયેલી વિકરાળ દેખાય છે. એ અંગારાને ફૂંકતો ફૂંકતો પાસે આવે છે અને તેના છોકરાને ચાંપવક જાય છે, પોતે આડો હાથ દે છે અને જાણે અંગારો તેને હાથે ચંપાય છે. એ ચંપાતાં તે ચમકીને જાગી ગઈ. બચમાં ને બચમાં તે ખૂમ પણ પાડી શકો નહિ. સફાળી ઊઠી તેણે ધોડિયામાંથી છોકરાને લીધો. છોકરો તદ્દન સ્વસ્થ ઊંઘતો હતો તેને અનેકવાર બચી ફરી પડખામાં લઈ ધવરાવી તે કેટલીય વાર જાગતી જ પડી રહી. અને છેવટે થાકીને ઊંઘી ગઈ.

જગજીવન પ્રસૂતિગૃહમાંથી બનેની તંદુરસ્તીના સમાચાર મગાવતો

રહેતો. છોકરાનું વળન વધ્યું તેની પુજાહી તેણે સરસ્વતીના પત્રમાં જણાવી. પણ હવે સરસ્વતીને પોતાની સ્થિતિની ચિંતા થવા લાગી હતી. આવા બાળક સાથે ક્યાં રહેવું, કેવી રીતે જિંદગી કાઢવી, એ પ્રશ્ન તેને મૂંઝવવા લાગ્યો હતો. આશ્રમમાં રાખે પણ શું મોઢું લઈને રહેવું ? અનંત નિરાધારીવાળું ભવિષ્ય તેને ચારે બાજુ ઘેરીને બીંસવા લાગ્યું. પણ એટલામાં સરસ્વતી અને છોકરો બન્ને માંદાં પડ્યાં. જગજીવન ઢોડી આવ્યો. તેણે દાકતરોની ઢવા કરાવવામાં કશી કમીના રાખી નહિ, પણ છોકરો ગુજરી ગયો અને તે પોતે પણ ધણી જ નંખાઈ ગઈ. જગજીવને તેને બાલાસોર લઈ જવાનું નક્કી કર્યું. જવા પહેલાં દાકતર પાસે તપાસ કરાવી. દાકતરે કહ્યું કે તેને ઢોઢ બે માસ તદ્દન આરામ આપવો જોઈએ.

જગજીવને સરસ્વતીને બાલાસોર આણી મહાત્માજીને બધી જ ખબર આપી. મહાત્માજીએ પણ તબિયત સુધરતાં સુધી ત્યાં રહેવાની હા પાડી.

સરસ્વતીની તબિયત ધીમે ધીમે સુધરવા લાગી. અત્યારે ફરી જિનનતી મોસમ બંધ થઈ હતી. સરસ્વતીનું શરીર સુધરતાં હવે જગજીવને તેને મોટરમાં ફરવા લઈ જવાનું રાખ્યું. સરસ્વતીનું મન પણ આ આખા પ્રકરણમાંથી ધીમે ધીમે મુક્ત થઈ સ્વાભાવિક પુજાહીમાં આવતું હતું. અને હવે જગજીવનને સર્વ રીતે નૈતિક વિજય મળ્યો હતો એટલે તે ત્રાહિતની હાજરી વિના સરસ્વતી સાથે ફરતો.

એક વખત ફરતાં ફરતાં મહાત્માજી વિશે વાત નીકળી. સરસ્વતીએ કહ્યું કે મોટા મોટા પણ તેમની પાસે નમી પડે છે, મનની વાત તેમની પાસે ગુપ્ત રહી શકતી નથી. જગજીવને કહ્યું કે “આપણે મહાત્માજીને મળવા ગયાંતાં ત્યારે મારે પણ એમ જ થયું હતું.”

“તમારે શી વાત થઈ હતી? એ તો મેં તમને પૂછ્યું જ નથી.”

“એમને પહેલાં તો મારા પર જ શક હતો. એટલે મને તરત જ પૂછ્યું. ‘તમે એકાન્તમાં મળતા?’ મેં કહ્યું, ‘હા.’ ‘ત્યારે તમને તેના તરફ આકર્ષણ ન થતું? મનમાં થનગનાટ ન થતો?’ હું ના ન પાડી શક્યો.”

“તે તમને એમ થતું, એમ?”

“હા.”

“શું કહો છો? મને તો એમ કે તમારા જેવા ધ્યેયના આગ્રહીને એમ કદી થતું જ નહિ હોય. સાધારણ માણસોને એમ થતું હશે, અને સાધારણ માણસ તમારા તરફ પ્રેમ કરવા વિચાર કરે તો પણ પાપમાં પડે એમ હું તો માનતી! અને તમે કોઈ ત્રાહિતને ખોલાવતા તે મારી સુદ્ધિના રક્ષણને માટે એમ હું માનતી!”

“ત્રાહિતની તો મને જરૂર હતી.”

પછી વાતો અનેક પ્રકારની થઈ, પણ મનોવિકારની આ કબૂલતથી બનેલું અંતર કંઈકે ઓછું થતું ગયું. તે એટલે સુધી કે મહાત્માજી પાસે જવાનો દિવસ આવ્યો ત્યારે જગજીવન જરા પ્રગલ્ભ થઈ તેને વાત કરી શક્યો.

“તમારી એકંદર તથિયત તો અહીં સારી થઈ ગણાય, નહિ?”

“હા.”

“આશ્રમ કરતાં અને તમારા પિતાના ગામ કરતાં પણ અહીંની હવાપણી તમને વધારે સારાં નથી લાગતાં?”

“અલબત્ત, લાગે છે જ.”

“માજી સાથે પણ તમારે સારું કાવતું હતું, નહિ?”

“હાસ્તો. માજી તો મારા પર કેટલું વહાલ રાખે છે!”

“ત્યારે તમે અહીં જ રહી જાઓ તો શું ખોટું?”

“પણ તે કેમ થાય ? મહાત્માજીને લખેલું છે ને ?”

“તે રહેવાનું તો ખીજી કઈ રીતે થાય ? આપણે બન્ને અહીં જ કુટુંબ કરીએ ત્યારે જ તો ? મહાત્માજી તમારી પરણવાની આબત શો વિચાર કરે ?”

“અરે, એમણે તો મને એકવાર સ્પષ્ટ કહેલું કે પરણવાનું મને થાય તો મને કહેજો.”

“મને પણ આપણે બે ગયાં ત્યારે કહેલું કે તમે પરણો ને !”

“ખરેખર !”

“હા. હા. તો તો મહાત્માજીના આશ્રમમાં જ તેમના આશ્ચીર્વાદથી લગ્ન કરી શકાય, નહિ ?”

“હારતો.”

“ત્યારે આપણે બન્ને જઈએ અને તમે તેમને વાત કરો.”

“મને શરમ લાગે.”

“તો હું વાત કહું ને તમે પછી તેમના આશીર્વાદ માગજો.”

“હાલે.” સરસ્વતીને પણ ભવિષ્યના જીવનની અનેક ચિંતા હતી, તેનો આ બહુ જ સરલ નિકાલ આવી ગયો તેથી તેના મનને ધણો જ વિશ્રામ મળ્યો.

બન્ને મહાત્માજી પાસે ગયાં. મહાત્માજીએ બહુ ઉક્લાસમાં તો નહિ પણ સાધારણ રીતે કહ્યું, “તપ્પિયત તો સારી છે.” થોડી વારે જગજીવને એકાન્ત માગ્યું. મહાત્માજીએ બધાને બહાર જવા કહી પૂછ્યું, “કેમ, શું છે ?”

“અમે બન્ને આપના આશ્ચીર્વાદ માગવા આવ્યાં છીએ ?”

મહાત્માજી તરત તો સમજ્યા નહિ, પણ જગજીવન સામે જોઈ એકદમ સમજી ગયા. તેમની આંખમાં તરત ચમકારો થયો,

તરત જ સરસ્વતી સામે જોઈ તેમણે પૂછ્યું : “કમ, આમને પરણવાની ઈચ્છા થઈ છે ?”

“આપના આશીર્વાદ હોય તો !”

“પણ હું શી રીતે આશીર્વાદ આપું ? તમે જે આવ્યાં ત્યારે મેં તેમને સ્પષ્ટ પ્રશ્ન પૂછ્યો ત્યારે તેમણે ધ્યેયની વાતો કહી, અને અત્યારે તું ચોખ્ખી થઈ ત્યારે મારો આશીર્વાદ લઈ પરણવાનો વિચાર કરે છે ! પ્રેમ હોય તો તે વખતે ન પ્રશ્ન ? તારે પરણવું હોય તો પરણ, પણ બરાબર વિચાર કર.”

સરસ્વતી એકદમ ચમકી ઊઠી. તેને પેલા અંગારાવાળું સ્વપ્ન યાદ આવ્યું. તે બયવ્યાકુલ થઈ ગઈ.

“કમ, શું કરવું છે ?”

“હમણાં તો તમારી પાસે રહીશ.”

## ઉત્તર માર્ગનો લોપ

આજે સિન્ધુ દેશમાં આવેલું દેવીગ્રામ સવારથી કાઠ અપૂર્વ ઉત્સાહમાં આવી ગયું છે. તેના વિધિઓ અને કાર્યક્રમ હમેશના જ છે, તેમાં છેલ્લાં સાત વર્ષથી તો કશો ફેર થયો નથી, ચઈ શકે જ નહિ, પણ આજે એ હમેશના કાર્યક્રમના વિધિઓ, પાઠ, પૂજા, પ્રદક્ષિણા, ફર્શન, જાપ, સર્વ કરવામાં વાણી હાથ પગ નવી જ છટા અને નવો જ રણકાર ખતાવે છે. આજે ગ્રામમાં સાત વર્ષનું મહાન પર્વ આવેલું છે. આજે એ ગ્રામનાં મુખ્ય સાધકસાધિકા પોતાની સાત વરસની સાધના પૂરી કરશે અને કાલે ન્વાલામુખીદેવીની મહાયાત્રાએ જશે. અને ત્યાંથી પાછાં ફરશે એટલે તેમની સાધિકા ચન્દ્રલેખા એ ન્વાલામુખી દેવીનું સ્વરૂપ જાનશે અને સાધક એ ગ્રામનો નવમો સિદ્ધ પુરુષ થશે.

આ સાત વરસની સાધના, જેટલી વિલક્ષણ તેટલી જ દુષ્કર હતી. સાધના માટે દેવીના ઉપાસકાના પુત્રપુત્રીમાંથી જન્મકુંડલી તપાસાવીને અને અમુક સામુદ્રિક લક્ષણો જોઈને એક વીસ વરસના પુરુષને અને સોળ વરસની યુવતીને પસંદ કરવામાં આવતાં. તેમણે એક વંડીવાળા દેવીના ચાચરમાં જુદી જુદી ઓરડીમાં રહેવાનું હતું. આ ઓરડીઓને કમાડ નહોતાં. એ ઓરડીઓ સિવાય ત્યાં એક માતાજીની

ઝોરડી હતી. તેને પણ કમાડ નહોતાં ને ઝોરડોમાં માત્ર એક દેવીનેક દીવો નાના ધાતુના કોડિયામાં રહેતો. આ દીવો આ સાધક સાધિકાએ વારા ફરતી ઘી પૂરીને રાત દિવસ અખંડ બળતો રાખવાનો હતો. આ દીવાની ઝોરડીને કમાડ નહોતાં પણ તે ઊંડી હતી અને ત્યાં જવાનો માર્ગ એવો અટપટો હતો કે ગમે તેવા તોફાનમાં પણ પવન ત્યાં સુધી જઈ દીવો હોલવી ન શકે. એ દીવો હોલાતો નથી એ એક દેવીનો પરચો ગણાતો. આ ચાચરમાં બંનેએ એકાન્તમાં અખંડ બ્રહ્મચર્યથી સાત વરસ સાથે રહેવાનું હતું. બ્રહ્મચર્યમાં બંગ થાય તો દેવીના ચમત્કારથી તેની ખચર પડ્યા વિના રહેતી નહિ. આવાં સખલનો પૂર્વકાળમાં કેવાં જણાઈ ગયાં હતાં તે ઉપર ઉત્તરમાર્ગનાં પુરાણોમાં કેટલીય કથાઓ હતી. આ કથાઓ હમણે અક્કેકી આ સાધક સાધિકાને ત્રીજે પહોરે સાંભળવાની દિનચર્યા હતી. ખરી રોતે ચોવીસે કલાકની દિનચર્યા બહુ વિગતથી ઝીણવટથી અને ચોકસાઈથી નક્કી થયેલી હતી. સવારમાં બ્રાહ્મમુહૂર્તે ઊડીને સ્નાન કરી આવીને સાધક સાધિકાના પિંડમાં હજી અગ્રગટ રહેલ દેવીની પૂજા કરવાની હતી. એકવસ્ત્રવેષિતા સાધિકા,—દરેકે સીવ્યા વિનાના એક જ લાંબા વસ્ત્રનું પરિધાન કરવાનું હતું—ઉત્તર તરફ માથું રાખી સીધી આકાશ તરફ મુખ રાખી સૂઈ જતી. સાધક તેને ઝોશકિ ખેસી તેના કપાલે કંકુનું તિલક કરી, પોતાનું કપાળ તેને અડાડી પોતાને ચાલ્લો કરતો. પછી તેની કેડ પાસે ખેસી સાધિકાની નાભિ ઉપર સ્પર્શ કર્યા વિના તેણે લાલ કરેણું ફૂલ ચડાવવાનું હતું. અને પછી પગ આગળ ખેસી સાધિકાને પગને અંગૂઠે, બંને આંખો અડાડવાની હતી. આ વિધિ થતી વખતે દેવીઆમનો વૈદ્ય હાજર રહેતો અને વિધિ પછી તરત બંનેની નાડી તપાસતો. બંનેની નાડીનો વેગ જરા પણ વધવો ન જોઈએ. દિવસમાં સવાર બપોર સાંજ ત્રણ વાર નાડી તપાસાતી. બપોરે તેમને માટે એકવાર ભોજન આવતું. તેમને પોતાનું કશું પણ કામ હાથે કરવાનું નહોતું. માત્ર દીવો અખંડ રાખવો એ એક જ કામ

હતું. દીવાનું કાઠિયું એટલું નાનું હતું કે રાત દિવસ વારંવાર જઈ ઘી પૂરવું જ પડે. તેમની આસપાસ અગ્નિનું કથું સાધન રખાતું નહિ, એટલે જો કાઠપિણુ કારણથી દીવો હોલાય તો એ વાત બહાર પડ્યા વિના રહે જ નહિ. એમ થાય તો વિધિ પ્રમાણે મોટી ક્રિયા કરી એ દીવો ફરી પ્રગટાવાતો અને સાધક સાધિકાને ફરી સાત વરસ તપશ્ચર્યા આદરવી પડતી. રાતના બંનેએ વારાફરતી ઉભગરો કરવાનો અને ઘી પૂરું થતાં બીજાને ઘી પૂરવા જગાડી ઊંઘી જવાનું હતું. જગાડવાની પદ્ધતિ પણ ચોક્કસ હતી. રાતા કરેણું ફૂલ કપાલે અથવા પગને અંગુઠે અડાડીને જ જગાડી શકાતું.

તપશ્ચર્યા આટલી દુષ્કર હતી માટે જ, તેમના પુરાણ પ્રમાણે, કલિયુગમાં અત્યાર સુધી માત્ર આઠ સાધકસાધિકા પાર ઉતરી હતી. આ યુગલ નવમું હતું. અને આજે તેમની તપશ્ચર્યાનો છેલ્લો દિવસ હતો. તેથી જ આજે સવારથી આરતી વખતે ભકતોનો ઝાલરનો રણકાર જુદો જાતનો હતો. આજે દેવી એટલે સાધિકાની પૂજા વખતે વચમાં આવવાની જગા રાખીને બંને ઢેડે પાતળું અને વચમાં બકું, ઊભેલું ટોળું હમેશ કરતાં ઘાટું મોટું હતું. એ ટોળામાં ધીમે રહીને પોતાનો સુંદર ગૌર દેહ ચારે બાજુથી સફેદ વસ્ત્રથી વીંટાળી ચન્દ્રલેખા આવી ત્યારે ટોળું એક આંખે સિવાય આખે શરીરે નિઃશ્વેષ ચઢ્યું. ધીમેથી આવી ચન્દ્રલેખા ચંચલ પર સૂતી. પછો સામેથી ધીમે પગલે ધોતિયું પહેરેલો અને ધોતિયાના એક છેડાનું જ ઉત્તરીય કરેલો હરકાન્ત આવ્યો. તેણે આશકિ બેસી સિંદુરનું તિલક કરી પોતાનું કપાળ ત્યાં અડાડ્યું. ત્યાંથી ઊઠીને ચન્દ્રલેખાના શરીરના મધ્યભાગ આગળ બેસવા જતાં તેણે તેના મોં સામે જોયું. સાત સાત વરસ સુધી અનેક સવારો તેણે આ ક્રિયા કરેલી તે બધી બાજુએ એક કતાર ચર્મ તેની સામે ઊભી રહેલી દેખાઈ. એક અજ્ઞાત ભવિષ્ય તેની આંખ સામે ખડું થયું. આજે છેલ્લી જ વાર ચન્દ્રલેખાનો સુંદર દેહ,

તેનું સુંદર મુખ, તેની સુંદર દેહરેખા તે જુએ છે તે વાત તેના મનમાં એકદમ પાણીનો નાનો પરપોટો ઉપર આવે તેમ આવી. બેસીને નાભિ ઉપર ફૂલ મૂકતાં કંઈક તેનો હાથ ધૂળ્યો. તેણે દીર્ઘ શ્વાસ લઈ મન ઉપર ફરી કાબૂ મેળવ્યો. ઊઠીને તેણે પગને અંગૂઠે પોતાનાં નેત્રો અડાજ્યાં. હમેશના જેવા સ્વસ્થ મનથી અને ઊઠ્યાના શ્રમથી જરા લાલ ચતા મુખ સાથે તે ઊભી થઈ, ને બનેની નાક વૈદ્યે જોઈ ત્યારે તે હંમેશ જેવી શાન્ત નિયમિત અને સ્વસ્થ હતી. તેઓની આકરી કસોટી આજ પૂરી થઈ. આજે છેલ્લી વાર પોતે તેમની નાક જોતો હતો એ વિચારથી એક મંદ સ્મિત કરી વૈદ્ય ચાલ્યો ગયો. ટાળું પણુ નિઃશબ્દ વીખરાઈ ગયું. હરકાન્ત અને ચન્દ્રલેખા બંને પોતપોતાની ઓરડીમાં ચાલ્યાં ગયાં.

ત્રીજે પહેરે હંમેશની માફક ચતા કથાવાચનમાં પણુ આજે મોટું ટાળું આવેલું હતું. એક ભક્ત પાસે પાટલા પર એક પોથીનો લગભગ ગાંસડો ઉપડાવીને પૌરાણિક દાખલ થયો અને પોતાને સ્થાને બેઠો. સાત વરસમાં કશું જ ફરી ન વાંચવું પડે, હમેશ એકેક અધ્યાય વાંચતાં સાતે વરસે બરાબર પૂરું થઈ રહે એવડું એ પુરાણુ હતું. આજે પુરાણુ ઉઘાડીને તેણે પાનાં હાથમાં લીધાં ત્યારે શ્રોતાઓ તરત શાંત થઈ શક્યા નહિ. આવતી કાલ શી ક્રિયાઓ કરવાની હશે, આ સાધકસાધિકા કેવાં સદ્બાગી, તે આવ્યાં ત્યારે કેવાં અને કેવડાં હતાં, આજે તે તે કરતાં કેવાં સુંદર અને ભવ્ય થયાં છે; ગ્રામનાં સ્ત્રી-પુરુષો સાથે તેમને કેટલો બધો પ્રેમ છે, બંનેથી બહાર નીકળાતું નથી, પણુ બંને બાળકો તરફ પણુ કેવી મમતા રાખે છે, તેમને શોધી લાવનાર આ પૌરાણિક જ હતો, કાલ હવે નવી વિધિઓ શી થવાની અને સાક્ષાત્ જ્વાલામુખી પ્રગટ થશે, ત્યારે શા શા ફેરફારો થશે એની વાતો કરવામાંથી આજ શ્રોતાઓ પરવારતા જ નહોતા. પણુ પુરાણુકર્તા જાણે આ બધું માનસ પહેલેથી સમજતો હોય તેમ આજનો છેલ્લો અધ્યાય તેણે ટૂંકો જ લખેલો હતો. આજે

પ્રવચન કરતાં પૌરાણિકે કહ્યું કે આજનું કથાનક ધણું જ હુંકું છે, અને તેણે શ્રીતા તરફ ફેરી બાજુ દેખાતી થોકડી હાથમાં લીધી. તે ધણી જ પાતળી, ભાગ્યે ચારેક પાનાની હશે. તે જોઈ લોકો શાંત થઈ ગયા. પૌરાણિકે પોતાની કથા શરૂ કરી.

“ એક વાર ભગવતી કામાખ્યાદેવીને પોતાની જ્યા અને વિજયા સખીઓ જોડે હાસ્યવિનોદ ચાલતો હતો. ત્યાં ઓચિંતાં દેવીએ હાથ ઊંચો કરી, સ્તંભનમુદ્રાથી વાતચીત બંધ કરી અને ભગવતી ભ્રમરી-દેવીનું સ્મરણ કર્યું. ભગવતી ભ્રમરીએ અક્ષરીર હુંકારથી પોતાનું આગમન જાણવું એટલે દેવી બોલ્યાં : “ વિન્ધ્યાટવીમાં રહેતો મારો સાધક કાલે સવારે વિન્ધ્યવાસિની દેવીનાં દર્શન કરવા જાય ત્યારે નર્મદાની ભેખડમાંથી જડતી ભ્રમરીઓના દંશથી તેનો પ્રાણ લેજે.” ભગવતી ભ્રમરી ફરી તેવો જ હુંકાર કરી ત્યાંથી ચાલ્યાં ગયાં, ત્યારે જ્યા અને વિજયાએ પૂછ્યું : “ દેવી, વાંધો ન હોય તો સાધકનો દોષ અમને કહો.” ત્યારે દેવીએ કહ્યું : “ આજે સાધકે વાતચીતને પ્રસંગે સાધિકાને કહ્યું કે આજની પુરાણકથામાં કલ્પા પ્રમાણે મને કામે બાહુએ તલ છે. સાધિકાએ કહ્યું કે મને પણ આજના વ્યાખ્યાન પ્રમાણે નાભિની વામ બાજુ રાતો તલ છે. સાધકે કહ્યું, બતાવો જોઈએ. સાધિકાએ બતાવ્યો ત્યારે સાધકે ત્યાં અંગુલી વડે સકામ સ્પર્શ કર્યો.” જ્યાએ ફરી પૂછ્યું : “ ભગવતી, આપે પહેલાં કહ્યું હતું તે જો આ જ સાધક વિશે હોય તો આજે તેની તપશ્ચર્યાની છેલ્લી રાત હોવી જોઈએ. સાત વરસ શુદ્ધ બ્રહ્મચર્ય પાળ્યા પછી આજે છેલ્લી રાતે તેનું સ્ખલન કેમ થયું ? ”

પૌરાણિકના આ શબ્દો સાંભળતાં આખો શ્રીતાવર્ગ સ્તબ્ધ થઈ ગયો. હરકાન્ત અને ચન્દ્રલેખાએ એક બીજા તરફ સાવધાનતાની ગંભીર દૃષ્ટિ કરી. પૌરાણિકે કથા આગળ ચલાવી.

“ આવો જ બનાવ ત્રેતાયુગમાં એક વાર બન્યો ત્યારે

કાત્યાયની દેવીએ એક દૃષ્ટાંતથી આ વાત સમજાવી હતી. શંખપુરના રાજરાજેશ્વર ઇંદ્રસેને શક્તિનું એક શિખરબંધ મંદિર કરાવ્યું હતું. તેના ઉપર તેને સુવર્ણનો કલશ અને આમલક મૂકવું હતું. તેની રાજધાનીથી સાતેક ગાઉ પર એક વિશ્વકર્મા જેવો શિલ્પી બ્રાહ્મણ રહેતો હતો. તેની પાસેથી નમૂના માટે માટીનો કલશ અને આમલક લઈ આવવા તેણે એક વિદ્યાહીન બ્રાહ્મણને સુવર્ણ આપવા કરી લેવા મોકલ્યો. એ શિલ્પી, બ્રાહ્મણ સિવાય કોઈને સ્પર્શ કરતો નહિ એટલે કોઈ શૂદ્રને નહિ મોકલતાં બ્રાહ્મણને મોકલ્યો. શિલ્પીએ એક મોટા પાટલા પર કચરાનો કલશ અને આમલક કરી પાટલો તેના માથા પર ચડાવ્યો અને ખાસ કહ્યું કે ભાર તો છે પણ ધીમે ચાલજો અને ઉતારતી વખતે પાટલો વાંકો ન થઈ જાય એ રીતે ધીમે રહોને ઉતારજો. બ્રાહ્મણે ધીરજ રાખીને આખો લાંબો પંથ ભારને સાચવીને કાપ્યો, પણ મંદિર પાસે આવતાં ઉતારવાની જગા હવે પાસે આવી જેઈને, અને સુવર્ણ મળશે એ વિચારથી, તે અધીરો થઈ ગયો, ને હાથ કરીને તેણે પાટલો પછડાતો મૂક્યો. ઉપરની માટીની આકૃતિ ભાંગી ગઈ, મુહૂર્ત ચાલ્યું ગયું, અને રાજાએ બ્રાહ્મણને આપવા કરાવેલ સુવર્ણદ્રવ્ય આપ્યું નહિ. એ પ્રમાણે જે સાધક પોતાના વ્રતને ભારરૂપ ગણે છે અને તેની અવધિની અધીરો થઈ રાહ જુએ છે, અને સિદ્ધિઓ પ્રાપ્ત કરવા વિધ્વલ બને છે, તે અવધિ નજીક દેખતાં ધૈર્ય જોઈએ છે અને પતિત થાય છે. આ સાધકનું પણ એમ થયેલ છે.”

પૌરાણિકે અહીં કથા પૂરી કરી પાનાં સંકેલી પોથીમાં મૂક્યાં. આખો ત્રાતાવર્ગ અને સાધકસાધિકા બન્ને અત્યંત ગંભીર ચહેરે જીભાં થયાં. ધીમે ધીમે ટોળું વીખરાયું. પૌરાણિક પોતાની પોથી બાંધી લઈ ઉંચટની માર્દવભરી નજર સાધકસાધિકા તરફ નાંખી ચાલતો થયો. અને ફરી ચાચરમાં એકાંત થયું.

હરકાન્ત ચાચરને એટલે પગ લટકાવી ખેઠો અને ચન્દ્રલેખા એક આસન પર પલાંકી વાળી તેની બાજુએ તેનાથી દૂર તેના

તરફ મુખ રાખી બેઠી. થોડીવારે હરકાન્તે કહ્યું, “આ પુરાણુકાર પણુ બહુ વિચક્ષણુ જણાય છે. આજે આપણી છેલ્લી રાત્રિ છે, તો તેણે કયા પણુ છેલ્લી રાત્રિની જ કહી!”

ચન્દ્રલેખા : “અલખત, વિચક્ષણુ તો ખરો! પણુ હરકાન્ત, મને તો અધીરાઈથી મન ચક્ષિત થાય એ સાચું નથી લાગતું. મને એવી કશી જ અધીરાઈનો અનુભવ થતો નથી. તમને થાય છે?”

“મને પણુ થતો નથી. મને જો કંઈ થાય છે તો તે ભવિષ્યના વિચારો થાય છે.”

“મને પણુ. અને મને તો કંઈક જણે ભય લાગે છે. હવે શું થશે? અત્યાર સુધી તો જણીતા વિધિ પ્રમાણે ચાલવાનું હતું. પણ હવે શું આવશે?”

હરકાન્તે કહ્યું: “તમારે તો તેમાં ભય રાખવાનો છે જ નહિ. સાક્ષાત્ માતાજી જ તમારામાં પ્રગટ થશે. તમારે કશું જ કરવાનું નથી.”

“પણુ એ પ્રગટ કેવી રીતે થતાં હશે? એ પ્રગટ થવાનાં, તેનું એક પણુ ચિહ્ન હજી સુધી હું મારામાં અનુભવી શકી નથી. મારામાં પ્રગટ થશે એટલે શું? એ પ્રગટ થશે ત્યારે મારું શું થયું હશે, હું હુંરૂપે મટી ગઈ હઈશ? કે હું આ ખોળિયામાં જન-આવ કરતી રહીશ?”

હરકાન્તે કહ્યું: “મારી કલ્પના એવી છે કે તમે તમારે રૂપે જ રહ્યા છતાં, માતાજી સાથે એક પ્રકારનું તાદાત્મ્ય અનુભવો, તેમની સાથે અનુસંધાન મેળવો.”

“પણુ હજી સુધી એ અનુસંધાન કેમ મેળવવું તેનું આંખું સ્વરૂપ પણ મારા અનુભવમાં આવ્યું નથી.”

“એ અનુસંધાનનો પ્રયત્ન તમારે કરવાનો નહિ. એ માતાજી પોતે જ મેળવશે, એવો અર્થ.”

“તો માતાજીએ અત્યાર સુધી કેમ કોઈમાં મેળવ્યો નહિ કે એ પોતે સર્વશક્તિમાન છે. ગમે તેનામાં મેળવી શકે છે.”

“ના. તેને માટે તેમને પવિત્ર ભૂમિ જોઈએ.”

“મારું એ જ કહેવું છે. મને કહેતાં શરમ આવે છે,—સકાચ થાય છે, ભય લાગે છે કે કોઈ મને અશ્રદ્ધાળુ ગણે; પણ આટલાં વરસે પણ મને નથી લાગતું કે હું પહેલાં કરતાં વધારે પવિત્ર છું.”

“એમ ન બને કે તમે પોતે એનાં અજ્ઞાત હો ?”

“એનો વિચાર જ ન કર્યો હોય તો એમ બને. પણ અનેક આખ્યાનોમાં આ વાતો આવી છે. તપશ્રયાથી, આપણા વિધિથી પવિત્ર થવાય છે, બ્રહ્મચર્યથી દિવ્ય બલ આવે છે, અને એવી એવી વાતો સાંભળી મને વારંવાર મારે વિશે વિચાર આવ્યો છે. અને કદી મને મારે વિશે સંતોષ થયો નથી. પણ તમારો શો અનુભવ છે આ બાબતમાં ?”

“મને તો છેવટ પણ માત્ર ભકતનો અધિકાર મળવાનો છે. મને બહુ બહુ તો નવી વિધિઓનો વિચાર આવે છે. કહે છે કે, ઉત્તરમાં જ્વાલામુખી માતાનું સ્થાનક છે. આપણી સાધના પૂરી થયા પછી ત્યાંથી એક ગુપ્ત ગ્રંથ લઈ આવવાનો અને એ ગુપ્ત ગ્રંથની વિધિ પ્રમાણે ક્રિયાઓ કરવાની આવશ્યે. આપણો માર્ગ ઉત્તરમાર્ગ ગણાય છે તે એ કારણોને લઈને. એક કારણ તો આપણો માર્ગ દક્ષિણ અને વામ બંનેથી અનોખો, અને ઉચ્ચતર છે. અને બીજું એ કે એની વિધિઓ એની ઇષ્ટદેવતા ઉત્તરમાં રહેલી છે.”

એટલામાં એક વીજળીનો આંચકો લાગ્યો હોય તેમ ચન્દ્રલેખા ચમકીને બોલી, “અરે, પણ દીવામાં ધી પૂરવાનો વખત ક્યારનોઈ અર્ધ ગયો ને !” બંને મંદિર તરફ દોડ્યાં. સહજાગ્યે દીવો ચાલુ હતો. ચન્દ્રલેખાનો વારો હતો એટલે એણે જઈ ધી પૂર્યું. પાછાં આવતાં

એણે કહ્યું, “ મને તો ભય લાગ્યો છે કંઈ! હજી મારી છાતી ધપકપા કરે છે. ”

હરકાન્તે કહ્યું: “ પુરાણકારની વાત એક નહિ તો ખીજી રીતે પણ સાચી તો ખરી જ. છેલ્લો દિવસ વધારે સાચવવા જોવો છે ! ”

અને એ છેલ્લો દિવસ, છેલ્લી રાત, પૂરેપૂરી સચવાઈ ગઈ. ખીજી દિવસે હવે છેલ્લો વિધિ કરવાની હતી.

આ પ્રસંગને માટેના ખાસ મોટા કોડિયામાં દીવો કરી દેવીગ્રામનાં બાળકોને અને તેમને સાચવવા જરૂરનાં હોય તેટલાંને ગ્રામમાં રાખી બધાં દેવીભક્તોને, સ્ત્રી-પુરુષો બધાંને, વહાણમાં એસી દરિયામાં જ્વાલામુખીના ખડકનાં દર્શન કરી, ખડકની પ્રદક્ષિણા કરી પાછાં આવવાનું હતું. જ્વાલામુખીના ખડક ઉપર ત્રિશૂળનું નિશાન છે એટલું જ સામાન્ય રીતે બધાની જાણમાં હતું, પણ તે સિવાય, આવી પ્રદક્ષિણા કરવાનો પ્રસંગ એટલે લાંબે અંતરે આવતો કે ત્યાં કેમ જવું, વહાણ ક્યાંથી ક્યાં લઈ જવું તેની માહિતી હોય એવો દેવીભક્ત કે ખારવો પણ જવલ્લે જ મળતો. આ પ્રસંગે માત્ર એક જ ખારવો પરંપરાથી કંઈક જાણતો હતો, અને તે પણ ઘડપણથી આંધળો થઈ ગયો હતો. તેને પૂછીને ખારવાઓએ વહાણ હંકારવાનું નક્કી કર્યું.

આજે શ્રાવણ માસની સુદ નોમ હતી. તે જ દિવસે સવારથી ગ્રામમાંથી નીકળે તો ખડકે પહોંચે ત્યારે જ્વાલામુખીનું ત્રિશૂળ દેખી શકાય એમ મનાતું. નહિતર તે દરિયાના પાણીમાં ઢંકાઈ ગયું હોય. વહાણ સિન્ધુનદીના પૂરમાં સડસડાટ ચાલવા માંડયું. વહાણ આખું દેવીભક્તોથી ચિકાર ભરાયેલું હતું. બધાં માણસો વહાણના ગર્ભભાગમાં જ ભંડક્રિયામાં જ હતાં. ચન્દ્રલેખા અને હરકાન્તને માટે બધાથી ઉપર ખાસ બે જુદાં પાટિયાં નાંખી આપેલ હતાં, તેમાં કુવાથંબને અડોઅડ હરકાન્ત બેઠેલો હતો. સિન્ધુમાં વહાણની ગતિ

નેઈ સર્વ ભકતો હર્ષમાં આવી ગયાં હતાં. દૂરનાં તટો ઇન્દ્રગલનનાં દૃશ્યોની પેઠે વેગબંધ પસાર થતાં હતાં. સ્થલ પણ સમયની પેઠે જરા પણ ધર્ષણ કે અવાજ વિના પસાર થતું હતું. પ્રસંગના, અને વેગના માદક હર્ષથી સર્વ ભકતો હર્ષમાં આવી ગાતાં હતાં, વાતો કરતાં હતાં, કાઈ સ્તબ્ધ બેઠાં હતાં. સુકાન પાસે બેઠેલો પૌરાણિક આજે અનન્ય ઉત્સાહમાં હતો. જીવનભર સેવેલી ઇચ્છા પૂર્ણ થવાની ખુશાલીમાં તેનો હર્ષ માતો ન હતો.

એટલામાં સિન્ધુનું મુખ આવ્યું. સામે દરિયો મોટાં મોજાંથી ઊછળી રહ્યો હતો, તેના ધુધવાટથી જ જાણે ભકતોનાં ભજનો બંધ થઈ ગયાં ! નદી અને સાગર, અને સિન્ધુઓનો સંગમ, જાણે આખા વિશ્વને અલાયમાન કરતો હતો. દૂરની ભૂમિ, નીચેનું પાણી કે ઉપરનું આકાશ કશું જ સ્થિર દેખાતું નહોતું. એટલામાં એચિતું વરસાદ સાથે તોફાન શરૂ થયું. ખારવાઓ પણ માંડ દેખી શકે એવો ઘટ્ટ વરસાદ વરસવા માંડ્યો. ભકતો તો ઘણાંખરાં અર્ધાં બેભાન પડ્યાં હતાં. તે વખતે પણ ચંદ્રલેખા પોતાના પાટિયા પર સ્થિર બેઠી હતી. હરકાન્ત તોફાન જોવાના કુતૂહલે કૂવાચંબને ઝાલીને ઊભો થયો. એટલામાં ખારવાઓ એકદમ ખૂમો પાડવા માંડ્યા, અને સઠ સંકેલવાની ઠોડાઠોડ થઈ રહી. સમુદ્રના મોટા લોઢને લીધે વહાણ ડામાડોળ થવા માંડ્યું. ત્યાં મુખ્ય ટોલે દૂર સમુદ્રની ધૂમરી નેઈ. એ ધૂમરી ડાખી રહેતી નેઈ એ તેને બદલે જમણી દેખાઈ, અને તેનાથી દૂર રહી જવા જેટલી જગા રહી નહોતી એમ તેણે જોયું. ને બધાને તેણે ખૂમ પાડી કહ્યું કે વહાણ નહિ બચે. આ સાંભળતાં હરકાન્તે એકદમ ચંદ્રલેખાને પાસે આવવા કહ્યું. ચંદ્રલેખા લથડતી ઊભી થઈ હરકાન્તના પાટિયા પાસે આવી. તેને હરકાન્તે પકડી ઊભી કરી અને ડોલતા વહાણમાં એકદમ બાથમાં લઈ તેના નજીક આવેલા મુખ પર બહારના તોફાન કરતાં પણ વધારે તોફાની ચુંબનોની ઝડી વરસાવી—જાણે કે કેટલાય ભવનાં દંપતી ન હોય !

આ કોઈએ જોયું નહિ. વહાણનાં ઘણાંખરાં તેો આ વખતે ગાંસડીઓની માફક ભંડકિયામાં ઘોળાતાં હતાં, અને જે થોડાં શુદ્ધિમાં હતાં તે વહાણ નહિ બચવાની ખૂમ સાંભળી પોતે બચવા અને પોતાનાં બચાવવા બેબાકાઈ થઈ ગયાં હતાં. બધે અવ્યવસ્થા પથરાઈ ગઈ હતી. માત્ર પૌરાણિક અનેક વરસોની સેવેલી આશાની આતુરતાથી સાધકસાધિકા તરફ જોઈ રહ્યો હતો. તેણે આ જોઈ એકદમ વહાણ પાછું લેવાને સુકાનીને કહ્યું. એકદમ પાછાં ફરવાના હુકમો અપાયા. ખારવાઓએ નવી આશાથી ફરી દોડાદોડ કરી અને ધૂમરીથી વહાણ બચી પાછું ફર્યું. ફરી નદીના મુખ ઉપર આવતાં તેો જ્ઞાન પણ બંધ થયું અને પૌરાણિક નજીક જ કિનારે જ સૌને ઊતરવાનો હુકમ આપ્યો. કોઈ કશું સમજ્યું નહિ. કોઈને અપશુકનને લીધે પાછા ફર્યા એમ લાગ્યું, કોઈને જવાળામુખીનો કોપ થયો લાગ્યું, કોઈએ તેો એમ જ માન્યું કે પ્રદક્ષિણા કરીને પાછાં ફર્યા છીએ.

પૌરાણિકે સર્વને દેવીત્રામ જવા ફરમાવ્યું, અને સર્વ જમી પરવાર્યાં એટલે તેણે શાસ્ત્રીઓની અને ભકતોની સભા ભરી, સાધકોને સર્વની સમક્ષ ઊભાં રાખ્યાં. સર્વને સંબોધીને તેણે કહ્યું: “સાધકોની તપશ્ચર્યાનો ભંગ થયો છે. આપણી પ્રણાલિકા પ્રમાણે તેની વિધિપુરઃસર તપાસ હવે કાલે થશે. આજે હવે સાધકસાધિકાથી ચાચરમાં રહી શકાશે નહિ. તેમણે ચાચર બહાર ધર્મશાળામાં રહેવું. અને બન્નેનો કે સાધક કે સાધિકાનો દોષ સાબિત થાય તેો શાં શાં પરિણામ આવે, ન સાબિત થાય તેો શું પરિણામ આવે તેનાં શાસનો, નિયમ પ્રમાણે બન્નેને વાકેફ કરવા હું આ તેમને આપું છું. કાલે શ્રવણને સમયે આ સભા અહીં જ ભરાશે.” આખી સભાએ એક લાંબો નિશ્વાસ નાંખ્યો. સર્વેએ બહુ જ આદ્રતાથી સાધક-સાધિકા તરફ જોયું પણ દેવીના શાસન આગળ સર્વ લાચાર હતાં.

સાધકસાધિકા ધર્મશાળામાં ગયાં. જાણે વહાણ ભાંગીને નિર્જન

એટ પર બન્ને આવી ચઢ્યાં હોય એવું તેમને લાગ્યું. બન્ને થોડીવાર નિઃશબ્દ બેસી રહ્યાં. થોડીવાર ચંદ્રલેખાએ, બીબી થઈ, પાણીનો ભોટો ભરી આવી હરકાન્તને પાઈ પોતે પી હરકાન્તને પેલાં શાસનો વાંચવા કહ્યું. એટલામાં આખા દેવીગ્રામની સ્ત્રીઓ બૂમખાં વળીવળીને એક પછી એક મળવા આવી અને સર્વેએ કહ્યું કે ‘ અમે કશું જોયું નથી. અમારા ઘરના પુરુષો પણ કહે છે કે અમે કશું જોયું નથી, તમારા વિરુદ્ધ એ પૌરાણિક સિવાય કશો પુરાવો નથી. તમે તમારે કહેજો કે તમે બંને નિર્દોષ છો ’. નવાઈની વાત તો એ છે કે એટલી સ્ત્રીઓમાંથી કાઈએ સાચું શું બન્યું હતું તે વિષે કશું જ ચંદ્રલેખાને પૂછ્યું નહિ ! સર્વને ભય હતો કે એમ પૂછવા જતાં ચંદ્રલેખા વ્રતભંગની વાત કરે, તો પછી તેમના વિરુદ્ધ પુરાવો આપ્યા વિના છૂટકો ન થાય ! માતા કાપે !

રાત પડી એટલે બધાં ગયાં. બધે અંધારું હતું. ધર્મશાળાના ખુલ્લા એટલા પર હરકાન્ત બેઠો હતો. ત્યાં ચંદ્રલેખા આવી અને સૌથી પહેલાં તેણે ધર્મશાળામાં કે આસપાસ કાઈ નથી તેની ખાત્રી કરી આવવા હરકાંતને કહ્યું. હરકાન્ત જોઈ આવીને બેઠો એટલે ચંદ્રલેખા, જીવનમાં સૌથી પહેલાં તેને ખબો અડાડીને બેઠી. સૌથી પહેલાં એ જ બોલી.

“ તમે બધું વાંચી લીધું ? શા નિશ્ચય ઉપર આવ્યા ? ”

“ હું એ નિશ્ચય ઉપર આવ્યો છું કે દોષને સ્વીકાર કરી હું તમારા જીવનમાંથી ખસી જઉં ! ”

“ તમારે એ જ કહેવાનું છે ? ”

“ અત્યારે મારે એ જ કહેવાનું છે કે તમારા જીવનમાં આવી વિક્ષેપ કરવા માટે મને ક્ષમા આપો. ”

“ હરકાન્ત ! આ શું બોલો છો ? આવી રીતે મારો હવે ત્યાજ કરવો છે ? કાલે મૃત્યુના દ્વારમાં મેં તમારો શબ્દ સ્વીકાર્યો. અને

અત્યારે પણ મૃત્યુ સુધી હું તમારી સાથે રહેવા માગું છું. નિર્દોષ કહેવાથી એમ થતું હોય તો નિર્દોષ કહો, દોષિત કહેવાથી એમ થતું હોય તો એમ કહો. માતાજી ક્ષમા કરશે.”

“લેખા, માતાજીનો પ્રશ્ન નથી. આ શાસનો એ જ બધી બાબતમાં નિર્ણાયક છે. આપણે એ ઉપરથી નિર્ણય કરવાનો છે.”

અંધારામાં હરકાન્તના મુખનો ભાવ સમજવાને પ્રયત્ન કરતાં ચંદ્રલેખાએ કહ્યું: “મને સમજવો તમે શાસનો વાંચ્યાં તેમાં શું છે ? આપણે કહીએ કે આપણે સદોષ છીએ તો પછી આપણને રાખીને શું કરે ?”

“એમ કરવામાં તો કશો જ ફાયદો નથી. જે બંને સદોષ હોય તો બંનેએ દેવીત્રામમાં ગામને જુદે જુદે છેડે જીવનભર રહેવું, કદી મળવું નહિ, મળે તો દેહાંત ! દેવીત્રામ બહાર પતિત સાધક જઈ શકે છે પણ સાધિકા તો કદી નહિ. અને સાધક બહાર જાય ત્યારે તેના કપાળમાં ત્રિશૂળનું ચિહ્ન કરીને જ મોકલે !”

“હાય હાય કાન્ત !” કહેતાં અજ્ઞાણતાં જ ચંદ્રલેખાએ હરકાન્તને કપાળે ચુંબન કર્યું. “ત્યારે કહો કે બંને નિર્દોષ છીએ. પુરાવો તો કશો છે જ નહિ. અને પછી ક્યાંક ચાલ્યાં જઈએ.”

“મને પણ એ જ માર્ગનો પહેલાં વિચાર આવ્યો હતો, પણ એ શક્ય નથી. આપણે નિર્દોષ હોઈએ, તો આપણે દેવીની પૂજા જ કરવી જોઈએ. અત્યારે દીવો હોલાઈ ગયો છે એટલે આપણે નિર્દોષ ઠરીએ કે તરત દીવો પ્રગટાવવાની વિધિ કરીને આપણે ફરી સાત વરસ તપશ્ચર્યા કરવી જોઈએ !”

“સાત વરસ !” જાણે ભવિષ્યનાં એ સાતે વરસના ઠંડા ઉચ્છ્વાસથી ચંદ્રલેખા થથરી ગઈ, ઠરી ગઈ ! તે અવાક થઈ કૂટકીયે વાર ખેંસી રહી ! હરકાન્તે કહ્યું: “આપણે બંનેએ જીવતાં રહેવાનો એ એક જ માર્ગ ! એ જ દીવો, એ જ પૂજા, એ જ વ્યાખ્યાનો !”

“એ અર્થ વિનાનું જીવન હવે ન જીવી શકાય. ગયાં સાત વરસના જીવન કરતાં તારી સાથેની વહાણુની એક ઘડી મારે મન વધારે સાર્યક હતી, આ અત્યારનું નહિ જીવન નહિ મરણુ જેવું જીવન પણ વધારે સાર્યક છે. હવે તો એમ નહિ જ રહી શકાય, હરકાન્ત.”

“માટે કહેતો હતો કે મને ખસી જવા દે. દોષ પણ મારો જ લેખાએ વાક્ય પૂરું ન કરવા દેતાં હરકાન્તને સુંખન કર્યું, ને કહ્યું: “પાછી એ જ વાત કરી!”

હરકાન્તે કહ્યું: “ના, આ તારા અધરાંકિત કપાલ પર ખીજીં ચિહ્ન હું નથી જ લેવાનો. સાધકને દેહાન્તનો વિકલ્પ માગવાનો હક છે. દેહાન્ત કેમ કરવો વગેરે અધું હું મારી મેળે સમજી શક્યો છું.”

ચંદ્રલેખાએ હરકાન્તને ગાઠ આલિંગન કર્યું. કપાલ પર, મુખ ઉપર સુંખનો કર્યા—જાણે પોતાનો સર્વાત્મ અર્પતી હોય ! થોડીવાર રહીને તેણે હરકાન્તને પૂછ્યું: “હરકાન્ત ! સાચું કહો ! મારા સમ ! મને પણ મૃત્યુના વિકલ્પનો હક છે કે નહિ ? મારા સમ ન કહો તો !”

હરકાન્ત ચૂપ રહ્યો. જાણે તેના મનમાં છુપાયેલા અનુકૂળ જવાબને બહાર કઢાવતી હોય તેમ તેને ચંદ્રલેખાએ આથમાં લઈ લીંચ્યો. “મને નહિ કહો તો હવે, કહું છું, પાપ વહોરશો હોં. તમારા વિના તમારી પાસે પણ સાત વરસ જીવવા નથી ઈચ્છતી, તે તમે નહિ હો ત્યારે જીવવાની હતી એમ માનો છો? તમે મને તમારી સહભાગી બનવા માર્ગ નહિ બતાવો તો હું બલાતકારથી તમને વળગીશ. તમે ઝેર લેતા હશો તો ઝૂંટવીને પી જઈશ. સિન્ધુમાં પડતા હશો તો વળગીને સાથે આવીશ. અને તેમ છતાં કાઈ યુક્તિથી મને દૂર કરશો તો નક્કી સમજાવો, વધારે ભયંકર મૃત્યુ તમે મારે માટે મૂકી જવાના છો ! હરકાન્ત, આમ જુઓ, મને વધારે હેરાન ન કરો.”

“લેખા !.....” તેણે લેખાને આથમાં લઈ બરડે પંપાળી.

“ત્યારે છે ના ? ! બસ મારા કાન્ત, આપણે સાથે મરીશું ! કહો, અને દેહાન્ત વિશે તમે શું નક્કી કર્યું હતું ?”

“ વિધિમાં લખેલ છે: ચાચરની બહાર અગ્નિ ખૂણા પર વર્તુલાકારે પાંદડાંવાળું તૃણ છે તે ચવડાવીને સાધક કે સાધિકાનો દેહાન્ત કરાવવો. ધર્મશાળામાં તે જોવા મોકલ્યો ત્યારે હું એ તૃણ જોઈને પણ આવ્યો.”

“ અસ, એટલું વિધાન મારે માટે પણ પૂરતું છે.” તેણે હરકાન્ત ઉપર નરમાશયી કેટલીએ વાર હાથ ફેરવ્યા કર્યો !

થોડી વારે ચંદ્રલેખાએ કહ્યું : “ આપણે આપણા માર્ગનાં સાધન પણ તૈયાર છે, તો શા માટે એમની વિધિ અને સભાની રાહ જોવી ? રાતના છેલ્લા પહોરે આપણી મેળે જ તે પાંદડાં ચાવીને જીવન પૂરું કરવું. આપણી જીભે સદોષ કે નિર્દોષ કશું કહેવું નહિ ! ભલે એ લોકો એમને પછી જે કરવું હોય તે કરે. જાઓ, પાંદડાં લઈ આવો ! ના. હમણાં નહિ. આ દશમીનો ચંદ્ર આથમશે ત્યારે છેલ્લો પ્રહર જ રહેશે. પહેલેથી લાવી રાખીએ તો કદાચ તેનો ગુણ ઓછો થઈ જાય.”

થોડીવાર શાન્ત રહી વળી તેણે કહ્યું: “ કાન્ત ! કેટલું સુખ ! જીવનની સૌથી મહત્વની ઘડીએ બંને સાથે ! કેટલું વિચિત્ર ! બધાને મૃત્યુનો એક જ પ્રસંગ આવે. આપણને બે આવ્યા. બંનેમાં સાથે !”

ફરી થોડી વાર શાન્તિ પ્રસરી રહી. લેખાએ કહ્યું : “ હરકાન્ત ! કેમ ખોલતા નથી ? ” હરકાન્તે લેખાને માથે, અરડે, પંપાળી. ઝાઝી વાર રહીને હરકાન્તે પૂછ્યું; “ લેખા ! વહાણમાં જેમ મને ઊર્મિ ઊછળી આવી, તેમ તને પણ થયેલું કે માત્ર...” લેખાએ વાક્ય પૂરું કરવા ન દેતાં હરકાન્તના મોંએ ચુંગન કર્યું. હરકાન્તે ફરી કહ્યું: “ પણ કહે તો...” ફરી લેખાએ ચુંગન કર્યું.

“ આ તે કાંઈ રીત છે ? ”

“ તમે વહાણમાં ખૂબ વારો વઢાડી લીધો છે. હવે મારો વારો. હજી તો હિસાબે ધણાં માગું ! પણ હવે થોડાં આવતા ભવ માટે રાખીશ. ”

એ મૃત્યુના મુખ જેવા અંધકારમાં પણ આ દંપતીના સ્મિતથી  
બડીબર અજવાળું થઈ રહ્યું !

\*

સવારે પૌરાણિક અને ભક્તોએ બંનેનાં પાસે પાસે, સ્વસ્થ  
સૂતેલાં, શાન્ત, ઊંઘતાં હોય તેવાં મુકદ્દાં જોયાં.

તે પછી કદી પૌરાણિકને ભક્તો પાસેથી સાધકસાધિકા  
મળ્યાં જ નહિ. ધીમે ધીમે દેવીઆમ વીખરાઈ ગયું, પૌરાણિક એકલો  
જ ત્યાં રહ્યો. તેણે ઉત્તરભાર્ગના લોપનું એક પ્રકરણ પૌરાણિક ઢબે  
તેમાં ઉમેર્યું !

## મેહફિલે ફેસાનેગુયાન ઉર્ફે વાર્તાવિનોદ મંડળ

### સલા પાંચમી

**મે** કહ્યું : કેમ ધીરુ બહેન, આજે ખોલાવ્યો ?

કેમ શું ? મારી વાર્તા તૈયાર થઈ ગઈ છે. પછી ક્યાં સુધી રાખી મૂકવી ? એમનું મન વાર્તામાંથી દહાડે દહાડે ઊઠતું જાય છે. એ હમણું હમણું આ લડાઈના અને કહેવાતાં હિંદુ-મુસલમાન હુદ્દસડોના વિચારોમાં પડી ગયા છે. અને પ્રમીલા બહેન થોડા દિવસમાં સાસરે જવાનાં છે. પછી મારે વાર્તા સાંભળનાર શ્રોતાઓ તો જોઈએ ને.

**મે** કહ્યું : તમારે ઝાઝા શ્રોતાઓની વળી કે દાડે જરૂર છે ? કહેતાંતાં ને કે તમે તો ચીનુને ધણીએ વાર્તાઓ કહી છે, તેમાંથી એકાદ કહેવાનાં છે. તમારે તો એક શ્રોતા પણ બસ ગણાય.

**ધીરુ બહેન** : એ ચીનુ એક હોય તો બસ ગણાય. પણ તમે તો બધાંની જ જરૂર પડે, કારણ કે ધણુ હોય તો તેમાંથી એકાદ પણ અધિકારી શ્રોતા મળી રહે.

ધનુભાઈ : મને લાગે છે આ બધી ભવિષ્યની પેરવી થાય છે. વાર્તા કહી રહ્યા પછી કદાચ એમ કહેશે કે મારી વાર્તા સમજવા માટે બાળક થતાં આવડવું જોઈએ.

મેં કહ્યું : સારો કવિ પોતાના વાચકને અધિકારી બનાવી લે છે. જેમ અનસૂયાએ બ્રહ્મા વિષ્ણુ મહેશને બાળક બનાવી દીધા હતા, તેમ તમારે વાર્તાના બળથી જ અમને બાળક બનાવવા જોઈએ. એમ ન કરી શકો તો તમારી વાર્તાની એ ઊણપ.

ધીરુ બહેન : મનુષ્ય મનુષ્ય વચ્ચેના વ્યાપારોમાં એકપક્ષી બળ કદી કામ કરી શકે નહિ. એક બાજુ જેમ કલામાં અધિકારી બનાવવાનું બળ જોઈએ તેમ જ બીજી બાજુ ભાવકમાં અધિકારી બનવાની તૈયારી જોઈએ, ઋણુતા જોઈએ. વિવેચન કરવાનું અભિમાન એ ભાવકને પક્ષે મોટામાં મોટી નાલાયકો છે. મને તો ખાત્રી છે કે ઘણા લખતા બોલતા વિવેચકો કરતાં નહિ બોલતા ભાવકો કલાના વધારે સારા અધિકારી હશે—જેમ ઘણા નીતિના અભિમાનીઓ કરતાં નીતિવિષયની નમ્રતાવાળા હોય છે તેમ.

ધીરુભાઈ : મને એકલાને જ ભાષણ કરવાની ટેવ છે એમ હવે તો કોઈ નહિ કહે એમ માનું છું. કેમ પ્રમીલા ?

પ્રમીલા : મને લાગે છે કે તમારો એવ ચારે કોર ફેલાતો જાય છે. તેમાં માત્ર હું અને ધમલો જ અપવાદ રહ્યાં છીએ. અને સાત્રું છે કે હું સાજી સારી અહીંથી નાસી જવાની છું.

ધીરુ બહેન : ચાલો ત્યારે, તમને આવો ચર્ચા નથી ગમતી તો બધી બંધ કરું છું. અને મારી વાર્તા વાંચવી શરૂ કરું છું. જુઓ, મારી વાર્તા માટે એક જ વાત મારે પ્રસ્તાવનારૂપે કહેવાની છે. ના ના, એ પણ નથી કહેવી. વળી ક્યાંક તેમાંથી ચર્ચા થાય. હવે વાર્તા વાંચવી શરૂ કરું છું. અને કહું છું વાર્તા વાંચ્યું તે દરમિયાન કોઈએ કશો પ્રશ્ન કે ચર્ચા કરવી નહિ.

પ્રમીલા : બાબી, કહો કે ઉદ્દગાર પણ ન કરવો. આ લોકો તો ઉદ્દગારને નામે પણ ચર્ચા કે ટીકા કરે એવા છે.

ધીરુ અહેન : હા, ઉદ્દગાર પણ નહિ.

મેં કહ્યું : આળવાર્તા છે તે કહો તો હાંકારો દેતા જઈએ.

ધીરુ અહેન : એ પણ નહિ. હવે સાંભળો.

[ધરન કરીને એક મોટો દેશ હતો. તેની રાજધાનીનું નામ તહેરાન. એ રાજધાનીથી વીસેક ગાઉ દૂર એક નાનું ગામકું હતું. તેમાં એક કમાલ કરીને ક્રોકરો રહે. તેનાં માઆપ ગરીબ હતાં એટલે એને ભણાવી શકવાં નહિ, જે કે એ ક્રોકરો અહુ બુદ્ધિશાળી હતો. તેને રમવું ને ફરવું ને જોવું અહુ ગમતું, ઘરનું કામ કરવું ગમતું નહિ. તે આખો દિવસ ગામમાં રખડ્યા કરતો. તે એક આખે કાણો હતો, ને ગામના લોકો તેને કાણિયો કાણિયો કહી તેની મસ્કરી કરતા. એક દિવસ તેણે તેનાં માઆપને કહ્યું કે તહેરાન સુંદર શહેર છે તે જોવા મને લઈ જાઓ. એનો આપ તો એને ખૂબ વદ્યો ને કહે, હરામખોર, ઘરમાંથી જ કાઢી મૂકું.

હવે કાણિયાભાઈએ તહેરાન મફત જવાની એક યુક્તિ શોધી કાઢી. તહેરાનને રસ્તે એક જમાલ કરીને પ્રખ્યાત લૂંટારો માણસોને પોતાના ઘોડા પર મફત ખેસાડવાનું કહી, દૂર લઈ જઈ પછી લૂંટી લેતો એમ તેણે સાંભળેલું હતું. એટલે કમાલે પોતાના એક પૈસાદાર દોરત પાસેથી સારાં સારાં કપડાં માગી લીધાં. અને એ પહેરીને પાવજનમા અને ડગલાનાં ખીસાંમાં ખૂબ રોકડા સોનૈયા હોય એમ દેખાડવા નળિયાંના ગોળ ટુકડાની કેથળિયો, દેખાય એવી રીતે, ખીસામાં ફાટફાટ થાય એટલી ભરી. ને એમ કરીને તહેરાનને રસ્તે એક ઝાડ નીચે સવારમાં જઈને બેઠો. થોડી વેળા થઈ સારે પેલો લૂંટારો ઘોડા પર નીકળ્યો. તેની પણ એક આંખ કાણી હતી, તે ઉપરથી કમાલે તેને ઓળખ્યો. કમાલે ઊભાં થઈ, ગણે અંદરનાં

સોનૈયાને સંતાડતો હોય એમ ડાળ કરવા ખીસામાં હાથ રાખી, લૂંટારાને ઓળખતો ન હોય એવી રીતે પૂછ્યું. “ ભાઈ, તમે ક્યાં જાઓ છો? હું એકલો છું. મારે સંઘાત જોઈએ છે ને તહેરાન જવું છે.” પેલા લૂંટારાને લાગ્યું કે આજે આ લૂંટવાનો સારો લાગ મળ્યો છે. એણે કહ્યું, “ મારે પણ તહેરાન જવું છે. અને મારો ઘોડો સારો છે. તમને વાંધો ન હોય તો મારી પાછળ બેસી જાઓ. એકથી બે બલા.”

કમાલભાઈ તો હા ના કરતા, ખીસાંની અંદરનો માલ ખૂચ સાચવતા સાચવતા ઘોડા ઉપર જમાલની પાછળ બેસી ગયા. હવે આ જમાલની લૂંટવાની રીત એવી હતી કે રસ્તે વગડો આવે એટલે પોતાના ઘોડાને એક એવી ચાલ ચલાવે કે પાછળ બેસનાર જરૂર પડી જાય. વગડો આવ્યો એટલે એણે ઘોડાને એ ચાલે ચલાવવા માંડ્યો. કમાલ પાછળ બેઠેલો અને તેને તો પગમાં પેંગડાં પણ નહોતાં, એટલે તે તો પડું પડું થઈ ગયો. બીકમાં ને બીકમાં કહે, “ અરે બેગ સાહેબ, ધીમે ચલાવો, હું હમણાં પડી જઈશ.” પણ બેગ સાહેબ શેના માને? બેગ તો કહે, “ જુઓ મિયાં સાહેબ, આ વગડો ભયંકર છે એટલે ઘોડો બીએ છે. એટલે એ એમ જ ચાલશે. તમે ડરતા હો તો એમ કરો. બે હાથે કાંતો ઘોડાનું જીન ઝાલી રાખો, કાંતો મારી કેડ આસપાસ બંને હાથ રાખી મને ઝાલી રાખો. મેં ધણુને આ રીતે બચાવી લીધા છે.” કમાલ સમજી ગયો કે આ ભાઈ સાહેબની લૂંટવાની આ રીત છે. પણ એને તો કશું લૂંટવાનું હતું જ નહિ! એટલે એણે જમાલબેગની કેડ આસપાસ હાથ વીંટી દીધા.

જમાલે “ બીડીની બહુ તલપ લાગી છે, લાવો કાઢું ” એમ કહી ચોકકું મોંમાં લઈ બે હાથ કમાલનાં ખીસાંમાં નાંખ્યા અને અંદર જોવા લાગ્યો. પણ તેને તરત ખચર પડી કે ખીસાંમાં તો ઠીકરાં લઈ છે. એટલે “ અરે મિયાંસાહેબ, મેં જૂલમાં તમારાં ખીસાંમાં હાથ નાંખ્યા કે શું?” એમ કહી હાથ કાઢી લીધા. પણ

હાથ કાઢે છે એટલામાં ઘોડાને જખરી ઠોકર લાગી, તે ચોકકું એવા જોરથી ખેંચાયું કે જમાલના આગલા બે દાંત તૂટીને બહાર નીકળ્યા. પડ્યા તે લોહીની ધાર ચર્ષ. તેણે તરત ચોકકું હાથમાં લઈ લીધું. તે ઝટ સામે શહેર પહોંચી જવા ઘોડો દોડાવ્યો. તે સમજી ગયો કે કમાલે મને છેતર્યો. એટલે હવે શહેરમાં જઈ કમાલ પાસેથી શી રીતે પૈસા કઢાવવા તેની તદખીર રચવા લાગ્યો.

થોડા કલાકે શહેર આવ્યું. પોતાને ઘેર જઈ ઘોડાને બાંધી મોં ઘોઈને તેણે કમાલને કહ્યું, “અહીં સુધી આવ્યો તેના ભાડાના ચાર દ્રામ આપ.” પેલો કહે, “આપણે ભાડું ઠરાવ્યું જ નથી.” “કાઈ ભાડા વિના તે માણસને વીસ ગાઉ લાવે? સારો માણસ ધારીને લીધો તે હવે ફરી જાય છે!” એમ કહી છુમરાણુ કરી મૂક્યું તે પછી કહે, “બાદશાહ આગળ ફરિયાદ કરીશ.” કમાલ કહે, “જા, કાલ કરતો હોય તો આજ કર. મને પણ જવાબ દેતાં આવડે છે. ચાલ તારો સાથે આવું. એમ તારાથી ખીતો નથી.”

જમાલ કમાલને ખેંચતો ખેંચતો દરબારગઢ તરફ ગયો. થોડી વારે દરબારના દરવાને બહાર આવી ખૂમ મારી: “કાઈ ફરિયાદી છે? કાઈ ફરિયાદી છે?” “હાંજી, હું છું.” કહેતો જમાલ બાદશાહના દિવાને આમનાં પગથિયાં ચડી બારણા આગળ ખડો થયો. દરવાન તેને અંદર લઈ ગયો.

બાદશાહ કેખુશરૂ પોતાનો દરબાર ભરીને ન્યાયાસન ઉપર બેઠો હતો. જમાલ આગળ જઈ કુરનિસ બળવી સલામ કરી બાદશાહની સામે બોલો રહ્યો. બાદશાહે સામું જોયું ત્યાં તો ફરિયાદીને એક આંખે કાણો દીડો. તરત બાદશાહે કહ્યું: “જા, તારી ફરિયાદ નહિ સાંભળવામાં આવે. કાણુ લોકો જુઠ્ઠા અને લુચ્યા હોય છે.”

પેલા ફરિયાદીએ કહ્યું: “બાદશાહ સલામત, મારે જેની સામે ફરિયાદ કરવાની છે તે પણ કાણુ જ છે.”

આ વાત સાંભળી સભામાં એક માણસ એટલે તને હસવું આવ્યું. હવે કેપુશ્કર આદશાહનો એવો હુકમ કે સભામાં હસે તને કાઢી મૂકવો. સભામાં આદશાહ દેખતાં વળી હસાય ? એટલે આદશાહે વજરને નિશાની કરી અને વજરે તેને કાઢી મૂક્યો.

આદશાહે પેલા કાણુને પૂછ્યું : “ તારે શેની ફરિયાદ છે ? ”

કાણુ ફરિયાદીએ કહ્યું : “ જુઓ આદશાહ સલામત ! પેલા કાણુને હું વીસ ગાઉ મારા ઘોડા ઉપર લઈ આવ્યો. ને નીચે ઊતરી મેં ભાડું માવ્યું, તો મને મોં પર મુકો મારી મારા દાંત પાડી નાખ્યા. જુઓ આદશાહ, હજી મારા દાંતમાંથી લોહી નીકળે છે. ”

આદશાહે જોયું તો દાંત ખરેખર પડી ગયા હતા અને મહીંથી લોહી નીકળતું હતું. આદશાહે પૂછ્યું : “ તારે જેની સામે ફરિયાદ છે તે પણ ખરેખર કાણુ જ છે ? ”

ફરિયાદી કહે : “ હા જહાંપનાહ ! જૂઠું ખોલતો હોઉં તો મારી ફરિયાદ રદ કરજો. મેં એને દરવાજો પકડી રખાવ્યો છે. આપ ખોલાવી તપાસ કરો. ”

આદશાહે સિપાઈને હુકમ કરી તેમજમતદારને ખોલાવ્યો. થોડી વારે તે પણ કુરનિસ બબ્બવી સલામ કરી ઊભો. સભામાં એ કાણુ એકબીજા સામું જોતા અને આદશાહ સામે જોતા ઊભા રહ્યા જોઈ સભામાંથી વળી એકને હસવું આવ્યું. વળી વજરે એ માણસને સભામાંથી ઉઠાડી મૂક્યો.

આદશાહે ફરિયાદી અને તહોમતદાર બન્નેને તેમનાં નામ પૂછ્યાં તો એકનું નામ જમાલ ને બીજાનું કમાલ ! આ જમાલ કમાલનું નામ સાંભળતાં વળી સભામાંથી એક જણને હસવું આવ્યું. વજરે તેને પણ કાઢી મૂક્યો.

હવે બાદશાહે તોહમતદારને કહ્યું : “ આ ફરિયાદી તને તારે ગામથી અહીં સુધી વીસ ગાઉ લઈ આવ્યો, તારી પાસે તેનું ભાકું માગ્યું, તો ભાકું ન આપતાં મુક્કી મારી તેના દાંત પાડી નાંખ્યા, એવી તારી સામે ફરિયાદ છે. બોલ, આનો શો ખુલાસો કરે છે ? ”

કમાલે જવાબ આપ્યો : “ જહાંપનાહ, દાંત તો એણે ચોકકું મોંમાં રાખેલું અને ઘોડાને ડેશ વાગી તેના આંચકામાં પડી ગયા છે. મેં નથી પાડી નાંખ્યા. અને મને ઘોડા પર બેસાડ્યો ત્યારે તેણે મને મફત જ બેસાડેલો. ”

જમાલ કહે : “ જુઓ બાદશાહ બહાદુર ! કોઈ માણસ છતે હાથે ચોકકું મોંમાં લે ? અને વીસ ગાઉ, નહિ ઓળખાણ નહિ પિછાન, શા સારુ હું લઈ આવું ? ”

બાદશાહે કમાલને પૂછ્યું : “ અલ્યા, એ મોંમાં ચોકકું શા સારુ ધાલે ? એને હાથ નહોતા ? ”

કમાલે જવાબ આપ્યો : “ બાદશાહ, એ એના બન્ને હાથથી મને ઘૂંટવા માટે ખીસાં તપાસતો હતો, અને એ દરમિયાન ઘોડાની ડોકરથી એના દાંત પડી ગયા. ”

જમાલે કહ્યું : “ અયે આલમના બાદશાહ ! એની પાસે શું છે જે હું ઘૂંટી લેવાનો હતો ? જે માણસ મને મુસાફરીનું ભાકું પણ નથી આપતો એની પાસે ઘૂંટવાનું શું હોય ? ”

આખો દરબાર વિચારમાં પડી ગયો. આ બે કાણામાંથી સાચું કાણુ અને જૂઠું કાણુ ? બાદશાહ પણ વિચારમાં પડી ગયો. તે એક બાજુથી બન્નેની વાતથી મંઝવણમાં પડી ગયો અને બીજી તરફથી આ બન્ને લુચ્ચા કેમ નવી નવી વાતો કરતા હતા તે જોઈ તેને મનમાં મનમાં ખૂબ હસતું આવતું હતું. તેણે કમાલને કહ્યું : “ બાઈ, એ તને ઘૂંટતો હતો તો તેની પાસેથી મુદ્દા માલ કાઢી બતાવ. અને

અત્યાર સુધી તેં એ વાતની ફરિયાદ કેમ ન કરી? અને તને એ મફત શા માટે ખેસાડે તે પણ તું બતાવી શકતો નથી.”

કમાલ કહે : “એ બધાનો ખુલાસો એક જ વાતથી થઈ જાય છે. આદશાહ સલામત બેઘડી ધીરજથી સાંભળે તો બંદો કહેવાને તૈયાર છે. આ ફરિયાદી અમારી તરફનો મશહૂર લૂંટારો જમાલ છે. હું જાણતો હતો કે તે મુસાફરોને પોતાના ઘોડા પર મફત બેસાડી લઈ જવાનું કહી લૂંટી લે છે, એટલે મેં મારા દોસ્તનાં સારાં કપડાં માગી પહેરી લીધાં અને મને પણ એ બેસાડી લઈ જાય એ માટે ખીસામાં ખોટોખોટી નગદ નાણાંની કોથળીનો દેખાવ કર્યો. જુઓ આદશાહ બહાદુર! એ જે નાણાંથી લોભાયો, ને જે નાણાં લૂંટવા તેણે મોંમાં ચોકકું લઈ મારા ખીસામાં હાથ નાંખ્યા અને ઠોકર ખાઈ દાંત ખોયા, તે આ રહ્યું.” એમ કહી તેણે ખીસામાંથી એક પછી એક ત્રણ કોથળીઓ ગોંધી કરી અંદરથી ડીંકરાના ટુકડાનો નીચે ઢગલો કર્યો. એ જોતાં વેંત રાજ પોતાનું હસતું દેખાવી શક્યો નહિ. તે ખડખડાટ હસી પડ્યો અને તેને હસતો જોઈ પછી આખી સભાએ હસવા માંડ્યું. એ ડીંકરાનો ખડખડાટ અને હસવાનો ખડખડાટ બેગો થઈ ત્યાં કેટલીય વાર ચાલ્યો! સભા શાંત થઈ ત્યારે રાજએ કમાલને બધી વાત કહેવાનું કહ્યું. તેણે પોતાની ગરીબીની વાત કરી. તેને શહેર જોવાનું મન થયું, તેણે આ તદબીર રચી, રસ્તામાં જમાલે ઘોડાની ચાલ બદલી કેવી રીતે ખીસામાં હાથ નાંખ્યો તે બધું જણાવ્યું.

આદશાહને એ ઘોડાની ચાલ જોવાનું કુતૂહલ થયું. તેણે જમાલને કહ્યું કે જા, તારો ગુનો માફ છે. તું તારા ઘોડાની ચાલ બતાવ. તે ઉપરથી જમાલે ઘોડાની નવ જાતની જુદી જુદી ચાલ કરી બતાવી. આવો લૂંટનો ધંધો શા માટે કરે છે, એમ પૂછતાં તેણે કહ્યું કે આદશાહના ઘોડેસ્વારોમાં દાખલ થવા આવેલો પણ આદશાહ કાણુ

માણુસોને નોકર નથી રાખતા કહી સેનાપતિએ તેને અસ્વારની નોકરી ન આપી.

તે દિવસે કેપુશર આદશાહે એ મનાઈના હુકમો રદ કર્યાં: એક તો સભામાં નહિ હસવાની મનાઈ રદ કરી, અને બીજી કાણુને નોકરીમાં નહિ રાખવાની મનાઈ રદ કરી, અને બંને કાણુને રાજમાં સારી નોકરી આપવા હુકમ કર્યો. બંને કાણુએ આદશાહને સલામ કરી, અને બહાર નીકળવા જતાં આખી સભા તરફ જોયું. ત્યારે આદશાહ અને સભા ફરી ખડખડાટ હસી પડ્યાં !

ધીરુ બહેન : હવે તમે બધા મારી વાર્તા ઉપર ઠીકા કરો.

મેં કહ્યું : સાંભળો. આને તમે બાળવાર્તા ગણો છો ?

હા.

આ આખી વાર્તામાં બાળક તો છે જ નહિ.

બાળવાર્તામાં બાળક હોવાં જ જોઈએ એવું નથી. હોય પણ ખરાં, અને ન પણ હોય. એથી ઊલટું બાળક વિશે જે કંઈ લખ્યું હોય તે બાલસાહિત્ય નથી બનતું. ઈન્દુકુમારમાં બાળકની લાંબી પ્રશસ્તિ છે. “બાળક ચેતનના પુવારા છે, કેબાળક ભવિષ્યની થાપણ છે” એ સર્વ બાલસાહિત્ય નથી.

ત્યારે બાલવાર્તા કેને કહેવી ?

જે વાર્તાનો ભોક્તા કે ભાવક બાળક બની શકે તેને.

ધનુબાઈ : ઇનકિલાબ ઝિન્દાબાદ ! અત્યાર સુધી બધા કાવ્યશાસ્ત્રકારોએ કાવ્યનો ભોક્તા સહૃદય કહ્યો છે, અને સાચો સહૃદય વિરલ હોય છે, ત્યારે આ બાળકને સહૃદય કહે છે. બાળકનો સંસ્કૃતમાં અર્થ છે અજ્ઞાન. અને બાળક સહૃદય ! ઇનકિલાબ ઝિન્દાબાદ !

મેં કહ્યું : ધનુબાઈ, તમે કહેતા હતા તે જ નીકળ્યું. આપણે કાઈ આ વાર્તાના ચોખ્ખા ભાવક નહિ, અને ચીનુ ખરો, કેમ ?

ધીરુ બહેન : મેં એમ કહ્યું નથી. બાળક થઈ શકે એટલે બીજાઓ ન થઈ શકે એમ મેં કહ્યું નથી. પણ તમારે ન થવું હોય તો તમે ન થાઓ.

મેં કહ્યું : ત્યારે બાળક થાય એમ કહેવાનો અર્થ શેા છે ?

અર્થ એ છે કે બાળકનું મન અમુક રીતે અવિકસિત છે. બાળસાહિત્ય એવું હોવું જોઈએ કે એ અવિકસિત મનને એમાં રસ પડે. એના વિભાવો પરિસ્થિતિ એવી હોવી જોઈએ કે જે બાળક સમજી શકે, અને જે બાળકના મનમાં રસ નિષ્પન્ન કરે, અથવા જેમને લાગણી શબ્દ વિના વિવેચન કે કાવ્ય બનતું જ નથી એમ લાગતું હોય, તેમની ભાષામાં કહીએ તો, એના વિભાવો એવા હોવા જોઈએ, કે જેથી બાળકના મનને લાગણી થાય.

મેં કહ્યું : બસ ત્યારે, તમે એમ કહીને વિકસિત મનવાળાને તેમાંથી બાદ જ કર્યા ને ?

ધીરુ બહેન : ના, નહિ જ. વિકસિત મનવાળા, અવિકસિત મનના બ્યાપારો ન જ સમજે એમ નથી. બીજાં કાવ્યોનો સહૃદય બાલવાતાનો પણ સહૃદય છે. આપણે કાઈ સુંદર ખાવાની ચીજ માટે રડતાં નથી, પણ બાળક રડે છે તે સમજી શકીએ છીએ તેમ. પણ બાળવાર્તાનું મુખ્ય લક્ષણ એ કે બાળક, કહો કે સહૃદય બાળક તેને સમજીને તેનો રસ લઈ શકે.

ધનબાઈ : ત્યારે બાળકને આ વાર્તામાં રસ પડે એવી આ આ વાર્તા છે ?

રસ પડે એવી એમ નહિ. રસ પડ્યો જ છે !

મેં કહ્યું : એટલે શું તમારી વાર્તામાં ન્યાં ન્યાં દરબારી કે રાજા હસે છે ત્યાં ચીતુ હસતો હતો ?

ધીરુ બહેન : તમે તે કેવા પ્રશ્નો પૂછો છો ? વાર્તામાં પાત્ર હસે ત્યાં દરેક જગાએ હાસ્ય જ હોય ? નહિ જ. પાત્ર હસે ને હોય કરુણુરસ, અથવા બુગુપ્સા પણ હોય. પાત્ર તદ્દન લાગણી વિનાનું હોય, ને હોય માર્મિક કરુણુ !

ધનુભાઈ : એ સિદ્ધાન્ત તો સાચો. પણ અહીં જે ચીનુ હસતો નહોતો તો તમે કેમ માન્યું કે એને રસ પડે છે ?

એણે એ વાર્તા એ વાર કહેવરાવી, અને એકવાર તો તેના મિત્રને આ વાર્તા સાંભળવા લઈ આવ્યો. અને હસતો નહોતો, પણ અધું બહુ કૌતુકથી સાંભળતો હતો.

મેં કહ્યું : પણ મારો એ વાંધો છે કે આ વાર્તામાં રાજા કે દરબારી ન્યાં ન્યાં હસે છે ત્યાં ત્યાં હાસ્યનો પ્રસંગ છે જ નહિ.

આપણે ન હસીએ એ ખરું. પણ આ તો ઈરાનનો કેપુશર આદશાહ છે. અરેબિયન નાઈટ્સમાં રાજા, રાણીઓને મારી નાંખે છે ત્યાં ખરેખર મારી નાંખવા જેવો પ્રસંગ છે ? નથી. પણ એ આદશાહ છે. તેમ આ પણ આદશાહ છે. તેણે તો હસવાની મનાઈ કરી છે. અને કાણુ વિશે એટલા ચોક્કસ વિચારો કર્યા છે કે કાણુને નોકરીમાં નથી રાખતો, અને કાણુની ફરિયાદ સાંભળવા તૈયાર નથી ! એવા વિલક્ષણુ રાજાને છેવટ એમ જ થાય. અને બાળકો એ વિલક્ષણુતા સમજી શકે છે. વળી કાણુપણુ જેવી ખોડથી બાળકો હસે છે. બાળકો જ શા માટે ? આપણે પણ કોઈ વાર એ બાળકપણુમાં અનુભૂતાં લપસી જઈ એ છીએ. તે દિવસ કદરૂપી ત્રાંસી આંખવાળી છોકરીનું નામ જલજલક્ષી તમે સાંભળ્યું ત્યારે તમે પણ હસી પડેલા. તેમ આ વાર્તામાં એ કાણુ અને બન્ને એક બીજાને છેતરવા પ્રયત્ન કરે, તેમાં એક ફાવી જાય અને બીજાને અણુધાર્યું નુકસાન થાય, પણ છેવટ બન્નેને અને બધાને ફાયદો થાય એ હસવાનો નહિ પણ ખુશ થવાનો પ્રસંગ તો છે જ.

## મેહકિલે ફેસાનેગુયાન ઉર્ફે વાર્તાવિનોદ મંડળ સભા છટ્ટી

હું ગયો કે તરત ધીરુ બહેને કહ્યું : કેમ, આજે લેતા  
આવ્યા છો કે નહિ ?

મેં કહ્યું : હા. ક્યાં સુધી તમારાં નકામાં મહેણાં ખમ્યા કરવાં ?

નકામાં કેમ ? જુઓને કામ આવ્યાં કે નહિ ? એટલાં મહેણાં  
માર્થા ત્યારે લાવ્યા ! નહિતર હમેશ ખોટે ખોટું કહેતા કે વાર્તા  
મનમાં તદ્દન તૈયાર છે, લખું એટલી વાર છે. એ સાચું હોય તો  
કચારની લખી જ નહોત ! તમારે એવું તે શું કામ છે તે ન લખાય ?  
ઘંઘોપાણી તો કરો છે નહિ ! કુટુંબની જંગળ પણ રાખી નથી !  
પછી કેમ ન લખાય ?

ખીજું કામ નહિ પણ વાર્તાનું કામ તો ખરું ને. તે કામને  
લીધે જ નહોતી લખાતી.

વાર્તાને અંગે લખવા સિવાય એવું ખીજું શું કામ કરવાનું હતું ?

મારે આખી દુનિયાનું—પૌરસ્ત્ય અને પાશ્ચાત્ય, અર્વાચીન અને  
પ્રાચીન—બધું સાહિત્ય જોઈ જવું હતું !—એટલી ખાત્રી કરવા કે  
મારા જેવી વાર્તા આ પૂર્વે કોઈએ લખી નથી. એ હવે તમે ઉતાવળ  
કરી વાર્તા લખાવી એટલે એ દાવો હવે પૂરેપૂરે નહિ કરી શકું. જો  
કે એ વાત સાચી જ છે. આ પહેલાં આ વિષય ઉપર આવી વાર્તા,  
આવા દષ્ટિબિન્દુથી, આવા વક્તવ્યની કોઈએ લખી જ નથી.

પ્રમીલા : બેગા બેગા એટલું પથુ કહી દો કે 'આવા લેખકે' એટલે તમારું વિધાન સોએ સો ટકા સાચું પડે. મને ખાત્રી છે કે તમારા જેવો કોઈ માણસ હજી સુધી વાર્તાલેખક થયો જ નથી.

ધનુભાઈ : તમે પોતે કબૂલ કરો છો કે હજી તમે દુનિયાનું સાહિત્ય વાંચ્યું નથી, છતાં શ્રી રીતે કહો છો કે દુનિયાના સાહિત્યમાં તમારા જેવી વાર્તા નથી.

પ્રમીલા : ભાઈ, તમે તો કોઈ દિવસ રંગદર્શી વિવેચન કર્યું જ નહિ ! રંગદર્શી વિવેચન લાગણીવાળું હોય છે અને એમ વસ્તુને છોડીને ગમે ત્યાં જોડીને ચાલી ન જાય, તો પછી લાગણી કેમ કહેવાય ? આ ગુજરાતી સાહિત્યમાં ધણાયને વાતો કરતા સાંભળીએ છીએ કે અમુક કૃતિ તો જગતના સાહિત્યમાં નથી, તે શું એ બધાએ જગતનું સાહિત્ય વાંચ્યું હોય છે એમ તમે માનો છો ?

મેં કહ્યું : એમ નહિ. જ્ઞાન એ પ્રકારનું હોય છે. એક બાલ્ય પ્રમાણવાળું, અને બીજું આત્મજન્ય ! intuitive ! બાલ્ય પ્રમાણવાળું જ્ઞાન એ પૃથક્કરણવાળું, શાસ્ત્રીય ખરું, પથુ હલકા પ્રકારનું. અંતર્જ્ઞાન એ ઊંચા પ્રકારનું. આપણી વસ્તુ જોઈને આપણે સમજીએ જ ને કે આપણી વસ્તુ અદ્વિતીય છે !

ધનુભાઈ : આ ચીનુ ઘણી વાર મારી પાસે ચિત્ર લખીને આવે છે, ને કહે છે કે જુઓ, આનું ચિત્ર કોઈએ નહિ કાઢ્યું હોય ! હું મારું છું કે એ એની સાચી લાગણી જ ખોલે છે. એ એનું આત્મજન્ય જ્ઞાન કે અંતર્જ્ઞાન જ છે. અને ઘણાં અંતર્જ્ઞાનો મેં એવાં જ જોયાં છે !

ધીરુ બહેન : અને શું એ ખોટું છે ? ચીનુના જેવું જ બરાબર ચિત્ર બીજા કોઈએ કાઢ્યું હશે એમ માનવા કરતાં નહિ જ કાઢ્યું હોય એમ માનવું વધારે સાચું નથી ?

ધનુભાઈ : આ પ્રશ્ન ખોલે છે કે માતા ખોલે છે ? અને એમ તો દરેક કૃતિ અદ્વિતીય હોય જ છે !

પ્રમીલા : આમ વાતો કરીને તમે વસંતભાઈની વાતોને નકામું મહત્વ આપો છો. તમે જ એક વાર નહોતા કહેતા, કે આપણે ત્યાં વાર્તા સંબંધી માત્ર કોઈ આકસ્મિક હકીકતની ચર્ચાથી એ વાર્તાને ખોટું મહત્વ મળી જાય છે. તેવું તમે આપણી મંડળીમાં કરો છો. ભાભી ! એમને વાર્તા વાંચવાનું જ કહો ને !

મેં કહ્યું : હું પણ એ જ ઇચ્છું છું. કારણ કે એ સાંભળ્યા પછી તમને ખાત્રી થશે કે એ અદિતીય છે. અને આ ચર્ચાથી ઊલટું મને નુકસાન છે. એક વાર વાર્તા બોધ્યા વિના જ એ અપૂર્વ ન હોઈ શકે એમ માની લો છો, એટલે પછી વાર્તા સાંભળ્યા પછી એ પૂર્વ-ગ્રહને છોડી નહિ શકા. આપણે બબ્બરમાં કોઈ ચીજ લેવા જઈએ, કોઈ દુકાનદાર અમુક ભાવ કહે, આપણે કહીએ ભાવ તો ચાર આના ઝાંછો છે, દુકાનદાર કહે ચાર આના ઝાંછો મારે એ વસ્તુ સો નંગ લેવી ! નહિતર મારે ભાવ સાચો હોય તો અહીં આવજો. 'જભાન એક રાખજો.' પછી દુકાનદારનો ભાવ સાચો હોય છતાં આપણે એ દુકાનેથી નહિ લઈએ. એમ કરીએ તો બીજાની આગળ ખાટા પડીએ ને ! જેમ સરકાર પોતાની પ્રતિષ્ઠા ખાતર ભરેલું પગલું પાછું નથી ભરતી, તેમ દરેક માણસ કરે છે. અને ઝોળખાણુ પિછાન વગર માલ લેતાં પણ પ્રતિષ્ઠાને ડંખ રહે છે, તો વિવેચનમાં તો કેમ ન રહે ! કેવડી મોટી પ્રતિષ્ઠાનો સવાલ !

પ્રમીલા : વસંતભાઈ, આજે ધનુભાઈ ભાષણ કરતા નથી, એટલે એ કામ તમે લઈ લીધું લાગે છે !

ધનુભાઈ : જોયું ! કોઈ પણ વાત દાખલા દલીલથી કહીએ એટલે ભાષણ ! જાણે દલીલથી સાચું કહેવું, એ જ ગુનો !

પ્રમીલા : પણ વાર્તા કહેવાને બદલે બીજી બીજી દલીલો કરવી એ તો ગુનો ખરો ને !

ધીરુબહેન : હું પ્રમુખ તરીકે નિર્ણય આપું છું કે ચર્ચાથી

વાર્તાને હાનિ થાય છે એમ વાર્તા કહેનાર માને છે માટે ચર્ચા ન કરવી. જ્યો, હવે વાર્તા વાંચો.

મેં વાંચવી શરૂ કરી. મથાળું વાંચ્યું: ' પરકાયાપ્રવેશ ' અને પછી વાર્તા વાંચવી શરૂ કરી.

હું નાનો હતો ત્યારથી મને કૂતરાં બહુ ગમતાં. અમારા ગામ-કામાં અમે કૂતરી વિયાય ત્યારથી બચોળિયાં બથાટતા ફરતા. જરા મોટા થયા ત્યારે તો કૂતરી ગાબણી થાય ત્યારથી તેની સરત રાખતા અને કંઈ કૂતરીને કેટલાં બચોળિયાં થયાં, તેમાં ક્યાનો કૂતરી જેવો ને ક્યાનો ક્યા કૂતરા જેવો રંગ છે એ બધાની અમારા બાઈબંધો સાથે વાતો કરતા. કૂતરી વિયાય એટલે આસપાસથી તેલનો શીરો માગી લાવતા. ત્યારથી કૂતરાં વિશે મને એક સતત જિજ્ઞાસા રહ્યા કરતી. હું કૂતરાંની બધી એજાનો અભ્યાસ કરતો. પણ કૂતરાં વિશે એક બે બાબતો હું જરા પણ સમજી શકતો નહિ. તે વિશે ઘણું સાહિત્ય વાંચ્યું છતાં સમજાયું નહિ. કોઈકોઈ વાર રાત આખી કૂતરાં અમુક જ અવાજથી સામસામાં બસ્યા કરે છે. લડતાં હોતાં નથી, માત્ર બસે છે. કોઈકોઈ વાર એકલું એક કૂતરું બેસીને ખૂબ ઊંચું મોં કરીને લાંબે રાગે અવાજ કરે છે. તે શા માટે કરે છે? જેમ જેમ વિચાર કરતો તેમ તેમ હું મૂંઝાતો અને કોઈકોઈ વાર તો એ મૂંઝવણમાં મને રાતે ઊંઘ પણ ન આવતી.

\*

એકવાર એ મૂંઝવણ અસહ્ય થઈ પડી. બહુ પછી તો મેં એ જાણવા માટે કૂતરાનો અવતાર લેવા નિશ્ચય કર્યો અને તે માટે બહાનું તપ કરવા માંડ્યું. એક હજાર વર્ષો બહાણ મારી સામે પ્રગટ થયા. પદ્માસને બેઠા છે, ચાર હાથમાં ચાર વેદની પોથીઓ રહી ગઈ છે, અને ચાર મોઢેથી ચાર વેદોનો સતત ઉચ્ચાર કરી રહ્યા છે. વેદપાઠ કરતાં કરતાં મારી સામે જોઈ માત્ર આંખની ધશારતથી શું

કામ છે એમ પૂછ્યું. મેં કહ્યું, ભગવન્! પ્રસન્ન થયા હો તો મને કૂતરાનો અવતાર આપો. બ્રહ્મા તો ચારે મુખે વાંચતા જ રહ્યા. અને પાંચમા મુખથી આપણે મેં બંધ રાખીને જ 'ઊંહું' જેવો ઉચ્ચાર કરી નકાર દર્શાવીએ છીએ તેવો નકાર કહ્યો.

[ મેં કહ્યું: પાંચમા મુખથી એ શબ્દ નીચે ટીપ આપી છે. તે વાંચું છું. ]

બ્રહ્માને પહેલાં પાંચ મોઢાં હતાં. તેમાંનું એક, બ્રહ્મા સરસ્વતી ઉપર મોહા તેથી કપાર્ધ ગયું છે. એ મૂળ વેદ ભણતાં અમુક અનુસ્વારનો જે મૂં જેવો ઉચ્ચાર થાય છે, તે ઉચ્ચાર કરે છે. જેમકે ગણનાં ત્વા ગ્ણર્પતિ હવામહે એમાં પર્તિનો અનુસ્વાર ખાસ ચિહ્નથી લખાય છે અને તેનો ઉચ્ચાર પર્તિમૂં જેવો થાય છે.

[ મેં કહ્યું: આ વાત સાધારણ રીતે લોકો ગણ્યતા નથી એટલે ટીપમાં લખી છે. હવે વાર્તા આગળ વાંચું છું. ]

બ્રહ્માએ આંખની ઇશારતથી પૂછ્યું કે શામાટે કૂતરાનો અવતાર માગે છે? મેં કહ્યું, ભગવન્ કૂતરાની કેટલીક ગેષ્ટાઓ સમજવા માટે. બ્રહ્માએ ફરીવાર નકારવાચક ઊંહુંકાર કર્યો? મેં કહ્યું, પણ કેમ ન આપો? તો ફરી એ જ અવાજ કરી અંતરધ્યાન થઈ ગયા.

[ મેં કહ્યું: અંતરધ્યાન નીચે ટીપ કરી છે કે સાચો શબ્દ તિરોધાન છે પણ લોકો આ સમજે છે માટે એ લખ્યો છે. હવે આગળ વાર્તા ચલાવું છું. ]

હું તો કાંઈ સમજ્યો નહિ, કે એ તે પ્રસન્ન નથી થયા, કે એ અવતાર નથી આપવો, કે છે શું? પણ કહ્યું આપણે તો ફરી તપ કરો ને. નહિ દે ને ક્યાં જશે?

મેં તો ફરી એક હજાર વરસ તપ કર્યું. ત્યાં બ્રહ્માજી પ્રગટ થયા. મેં કહ્યું, સાંભળો મહારાજ! તમે તો વાણીના પિતા કહેવાઓ ને મારી સાથે, જે લખાય પણ નહિ ને વાણી પણ ન ગણાય એવો

ઉચ્ચાર કેમ કરો છો? પ્રગટ થાઓ છો, તો વાત કેમ કરતા નથી ?

પછી તો બ્રહ્મા બોલ્યા. કહે, અલ્યા, તને આ ઉત્તમ મોક્ષનો અધિકારી એવો મનુષ્ય દેહ આપ્યો છે, ને તું કૃતરાનો અવતાર કેમ માગે છે ?

મેં કહ્યું: “ મહારાજ, મોક્ષ તો, જોનો કહે છે ને “ કૃતર” ને પાર ઊતર્યું. ” પણ મહારાજ, સાચી વાત તો એ છે કે અમે મોક્ષ બોક્ષ કશું માનતા નથી, અને આ માનવ દેહ, જેનાં તમે આટ-આટલાં વખાણુ કરો છો, તેમાં આ નવું શાસ્ત્ર તો કહે છે કે એક પણ લાગણી સાચા સ્વરૂપમાં ભોગવી જ શકાતી નથી. સંસ્કૃતિને નામે બધી લાગણીઓ વિકૃત બની ગઈ છે. પ્રેમ જેવી લાગણી પણ સાચી તો કોઈ ભોગવી જ શકતું નથી ? ”

બ્રહ્મા કહે: “ કેમ, તને તારા જીવનમાં પ્રેમ નથી મળતો કે શું ? ”

“ ના ના, મહારાજ, એવું નથી. હું તો બહુ સુખી છું. અને આપની પાસે માગવાનું કે કૃતરામાંથી પાછો માનવ બનું ત્યારે અત્યારે છે તે જ સ્ત્રી પાછી મળે ! મારે ખીજ ન જોઈએ ! ”

“ તને કશું બાન નથી. શું માગવું તેની ખબર નથી. જે કાંઈ માગવું હોય તે અને સાથે સાથે બીજું જે જે માગવું હોય તે બધું વિચારીને ફરી આવ. ”

આટલું કહી બ્રહ્મા તો પાછા અંતરધ્યાન થઈ ગયા. મેં ફરી તપ કર્યું. પણ તપની સાથે સાથે બીજુ શું શું માગવું તેનો પણ વિચાર કર્યો. હજાર વરસે બ્રહ્મા ફરી પ્રગટ થયા ત્યારે હવે તો તેમણે જ પૂછ્યું: “ કેમ અલ્યા, સાથે સાથે બીજો બધો વિચાર કર્યો ? ”

“ હા મહારાજ ! ”

“ શો શો કર્યો ? ”

“ એક તો, પાછો ન્યારે માનવ બનું—ના એમ નહિ, કૂતરો થાઉં ખરો પણ પાછો માનવ બનું, અને—”

“ કેમ, માનવ કરતાં કૂતરો સારો છે તો કૂતરો જ રહેજેને! તારે જોઈએ તો અત્યારે છે એને ત્યાં કૂતરી કરીને મોકલું.”

“ ના મહારાજ, કૂતરાંમાં તો પછી એ અત્યારે મારી સ્ત્રી છે એવી મારી શી રીતે થઈ શકે? એમ તો નહિ. માનવ તો થાઉં જ, અને થાઉં ત્યારે પાછી આજ સ્ત્રી હોય!”

“ ભલે!”

“ પણ મહારાજ, કૂતરો થાઉં ને કયાંક બહુ દુઃખ પડે તો?”

“ તેમાં મને શું પૂછે છે? કૂતરો થા તો કૂતરાનું દુઃખ ને સુખ બન્ને મળે જ!”

“ તો મહારાજ, એમ કરો. મને બહુ દુઃખ પડે, ને મને માનવ થવાની ઇચ્છા થાય કે તરત હું પાછો માનવ થઈ જાઉં.”

“ તારા કરતાં તો દૈત્યો તપ કરીને જે માગતા તે પણ વધારે શુદ્ધિવાળું હતું. સાંભળ! જે કૂતરો થઈશ, તો કૂતરા પર પડતું એક પણ દુઃખ એવડું મોટું નહિ લાગે કે જેથી એ દેહ છોડી દેવાનું મન થાય. આ જો, તું માણસ છે. અત્યાર સુધી તારા પર અનેક દુઃખો પડ્યાં છે, તને કદી દેહ છોડી દેવાની ઇચ્છા થઈ છે? હા, માણસમાં આપઘાતવૃત્તિ છે. પણ પશુઓમાં તો એ પણ નથી. બીજું : તું સાચો કૂતરો થઈશ તો તને કદી પણ કૂતરો મટી કંઈ પણ બીજું થવાની ઇચ્છા થશે નહિ. એ બાબતમાં સર્વ પ્રાણીઓ અત્યારે તું છે, તેના કરતાં ડાહ્યાં હોય છે.”

“ તો મહારાજ એમ કરો. મારી આંખોમાં ખૂબ આંસુ આવે એટલું દુઃખ પડે, કે તરત મને પાછો માનવ બનાવી દેજો.”

“ માનવ સિવાય કોઈ પ્રાણી રડતું નથી, એટલે કે આંસુ પાડતું નથી. હા, જેમ માણસની પાંખમાં કણું પડે ને પાણી નીકળે, તેમ

બીજાં પ્રાણીઓને પણ નીકળે. પણ હસવું ને રડવું એ માત્ર માણસ-  
ને જ આપેલું છે. ”

“ પણ મહારાજ, અમે કવિઓ તો ધણીવાર ગાયો પણ રડવા-  
લાગી, એવાં વર્ણનો કરીએ છીએ. ”

“ તમે તો ક્યાં આકાશને ને ઝાડને પણ નથી રડાવતા? ”

“ ત્યારે મહારાજ ! એમ કરશો ? આપ જ મને દુઃખ પડે છે.  
એમ જુઓ, કે બીજી રીતે મારે માટે માનવદેહ જરૂરનો ધારો ત્યારે  
મને પાછો માનવ બનાવજો. ”

“ તો મૂરખ ! મેં તો તને માનવ બનાવ્યો જ છે ને ! મને  
જરૂરનું લાગ્યું ત્યારે જ તને માનવ બનાવ્યો હશે ને ! ”

“ હા, હા, મહારાજ, સમજઈ ગયું. એમ કરો. મારી ઐરી  
છે ને ! આમેય હું પાછો માનવ થાઉં ત્યારે તમે ઐરી તો મને એ જ  
આપવાના છે, તો એ ઐરીને મારા વિના જ્યારે બહુ જ દુઃખ લાગે.  
ત્યારે તમારે મને પાછો અત્યારે છું એવો માનવ બનાવી દેવો ! ”

“ પણ તારા ગયા પછી, તારી ગેરહાજરીને લીધે, તારા તરફનો  
એનો સ્નેહ ઊડી જાય, અને તે તારા વિના દુઃખી જ ન થાય તો ? ”

“ તો તો મહારાજ, પછી ફૂતરો જ રહું તો ય શું ખોટું ? પણ  
એવું તો નહિ બને. ”

“ તથાસ્તુ ! ”

\*

ઉનાળાનો દિવસ હતો. અને તાપ તો કહે મારું કામ ! કાળિયો  
ક્યાંકથી હાંફતો હાંફતો આવ્યો. તેની પાતળી લાલ જીભ બહાર  
નીકળી પડી હતી અને તેમાંથી લાળનાં ટીપાં પડતાં હતાં. પંડચાના  
ધર પાસેની ખાળનું પાણી મરીને કચરો થયેલો હતો. કાળિયો ત્યાં ગયો  
અને ધીમે ધીમે ત્રણ ચાર ગોળ ફૂદડી ફરી પછી એ કચરામાં ગોઠવાઈને  
બેઠો, અને લાંબા કરેલા આગલા પગ ઉપર માથું મૂકી ધીમે ધીમે

હાંફવા માંડ્યો. ત્યાં દૂર દૂર 'તૂ તૂ' સાંભળ્યું, ને કાળિયો ચડપ દેતો ને ઊભો થતો એ દિશામાં દોડ્યો. અત્યંત વેગથી દોડતો જતો હતો, પણ ત્યાં નાંખેલા રોટલાની પાસે કાબરાને જોઈ તે એકદમ ખીનો અને દોડવાનું અટકાવવા જતાં પડી ગયો અને 'મૂઓ પડ્યો' એવી બીકથી ડાઉ ડાઉ કરી ખૂંચો પાડવા લાગ્યો. કાબરા બહુ જાણી હતા. કાળિયો ત્યાં પડ્યો હતો ત્યાં જ પોતે ચત્તો ચર્ષ પડ્યો અને કાબરાને કાલાવાલા કરવા લાગ્યો. કાબરાએ કાળિયાને સૂંધી જોયો, અને કાળિયાની સાચા દિલની તાબેદારગીરી પારખી, એ રોટલો અને કાળિયો બન્નેને છોડીને દૂર છાંયે દંડી જગામાં જઈને બેઠો. કાળિયો ધીમે ધીમે ઊભો થયો, ખીતાં ખીતાં, કાબરા સામે જોતાં જોતાં, દરેક પગલે અને નજરે ભય અને તાબેદારગીરી બતાવતાં, તેણે રોટલો મોંમાં લીધો, ને બે પગ વચ્ચે પૂંચડી ધાલીને, પહેલાં ધીમે ધીમે, અને થોડે દૂર જઈને ઉતાવળો નાસી તે દૂર ગયો, ને ત્યાં નીરાંતે બેસી ચારે બાજુ જોતાં જોતાં, અને જરા કોઈ બીજાનો વહેમ પડતાં વચમાં વચમાં ધૂરકતાં ધૂરકતાં, તેણે રોટલો ખાધો. ખાઈને એ પાછો પોતાની અસલ બાળ તરફ ગયો. ત્યાં એક નબળું, ચાલતાં ચાલતાં પાછલા પગ એકબીજાને અથડાય એવું, લંગડું, નબળાઈને લીધે અને બીકને લીધે, જાણે રોવાને હમેશાં સળજ હોય એવું, દાંત અને પેદાં બહાર દેખાય એવું મોઢું લઈને એક ફૂતરું એકું હતું, તે ચીસ પાડતું કોરે ખસી ગયું, અને કાળિયાબાઈ પોતાની અસલ જગાએ જરા મગફળીથી પહોળે મોંએ અને લખડતી જીભે આસપાસ જોતા બેઠા.

કાળિયો ધીમે ધીમે જુવાન થતો જતો હતો. તેની પૂંચડી વધારે વધારે વળ ખાતી જતી હતી. તે પોતાના લત્તામાં પોતાની સ્થિતિ ઠીક ઠીક સમજી ગયો હતો. બળમાં તે માત્ર કાબરાથી નીચે હતો, એટલે કાબરાની તે પૂરેપૂરી તાબેદારી રાખતો, અને બીજા બચ્ચી રોક અને વળેલી પૂંચડીએ ફરતો. હવે તે ફૂતરીઓ તરફ વધારે

વધારે આકર્ષાતો જતો હતો. તેની ગંધથી તેના આખા શરીરમાં તરવરાટ થઈ જતો. તે કૂતરીઓ પાસે ઊભો રહી પૂંછડી હલાવતો, ત્યારે સામી કૂતરીઓ પણ પૂંછડી હલાવતી, પણ કાણ જાણે ક્યાંથી ત્યાં કાબરો આવી પહોંચતો, કાળિયાને તેની પાસે ઢળી જવું પડતું. કૂતરીઓ કાબરાને જોઈ તેની પાસે જઈ ઊભી રહેતી, અને કાબરો ખોલ્યા ચાલ્યા વિના આસપાસ કોઈ જગાએ પેશાબ કરી ચાલ્યો જતો.

આ લતાની અડોઅડ ભટવાડો હતો. બન્નેની વચ્ચે આડી શેરી હતી. એ શેરી, એ ભટવાડાનાં કૂતરાં અને પંડચાવાડાનાં કૂતરાંની હદ હતી. ચાણક્ય કહે છે કે એક સરહદનાં રાજ્યો એ સહજશત્રુ છે. પંડચાવાડાનાં કૂતરાં અને ભટવાડાનાં કૂતરાંની વચ્ચે અનેક યુદ્ધો થતાં. ઘણીવાર તે બન્ને વાડાનાં કૂતરાં પોતપોતાની હદમાં સામસામાં ગોઠવાઈ એક બીજાને ખૂબ ભસતાં, અને બન્ને પક્ષના બળવાન કૂતરા ધૂરકતા ધૂરકતા ફરતા, અને દૂર સામસામા ઊભા ઊભા પાછલા પગે નેરથી ધૂળ કાંકરા જે હોય તે ઉડાડી, સામેના પક્ષને આવી જવા આહ્વાન આપતા. સામાન્ય બળવાળાં કૂતરાં આવાં યુદ્ધોમાં અરધું લડવા જેવા અને અરધું રડવા જેવા અથવા વારાફરતી તેવા અવાજો કરી ભસતાં. અને છેવટે બન્ને પક્ષો ધૂરકતા ધૂરકતા પોતપોતાની હદમાં પેશાબ કરતા કરતા અંદર ચાલ્યા જતા.

એક વાર આવી રીતે યુદ્ધ ચાલતું હતું. બન્ને પક્ષો પોતપોતાની હદમાં ઊભા રહી ભસતા હતા. તેમાં કાળિયાને બહુ જ ક્રોધ ચડી ગયો, અને ક્રોધમાં ને ક્રોધમાં ન રહેવાયાથી તેણે, પડખે ઊભા રહીને નિર્બળ ડાઉ ડાઉ અવાજ કરતા પેલા લંગડાને એક બટકું ભરી લીધું. લંગડું બિચારું ચીસો પાડતું નીચે પડી ગયું, અને કાબરો ત્યાં આવી ગયો. કાળિયો ત્યાંથી ખીજ બાજુ જઈ ફરી ભસવા માંડ્યો. કાબરો એક જ જગાએ ઊભો રહી પાછલા પગે ધૂળ ઉડાડતો માત્ર ધૂરકતો જ હતો. પણ કાળિયો ફરાફર કરતો હતો. ક્રોધ સહન ન કરી શકવાથી કોઈ કોઈવાર તેના ભસવામાં ઊંકારા થઈ જતા. તે કૂત-

રીઓ પાસે આડો આંટો મારી જાતજાતના અવાજો કરી પાછો સામે થઈ બસતો હતો. એમ કરતાં કરતાં તેને એકવાર એવી જળરો ધૂરી આવી કે તે એકદમ શેરી ઝાળંગી સામાપક્ષમાં ધૂસી ગયો, અને એક જળરા કૂતરાની સામે થયો. બંને કૂતરા પાછલા પગ પર ઊભા થઈ એક બીજાને પાડવા જળરો હલ્લો કરવા લાગ્યા. પણ બીજા પક્ષના ધણા કૂતરા ભેગા થઈ ગયા, કાળિયાને પાડી નાખ્યો અને લોહીના ત્રિશિયા આવે એવાં બચકાં ભરવા લાગ્યા. સારું થયું કે એટલામાં કાળરો અને બીજાં કૂતરાં ધસી આવ્યાં. એક તુમુલ યુદ્ધ થયું અને તેમાં સામાપક્ષનાં કૂતરાં છેવટે પાછાં હઠ્યાં, અને કાળિયો છૂટો થઈ ગયો. પંડચાવાડાનાં કૂતરાઓએ આજે પોતાના વિજયના ચિહ્ન તરીકે, ભટવાડામાં અનેક ઠેકાણે પેશાય કર્યો. અને એમ કરતા કરતા તે પોતાની હદમાં દૂર ગયા ત્યારે જ ભટવાડાના કૂતરા ત્યાં આવ્યા, અને પછી ધૂરકતાં ધૂરકતાં અને ઊંકારા કરતાં પોતાની જમીનની છેલ્લી હદ ઉપર પોતે પેશાય કર્યો, અને ધણીવાર ત્યાં આડા અવળા આંટા ફેરા ખાઈ, પછી પોતાની હદમાં અંદર શાન્તિથી ચાલ્યા ગયા.

એક વાર કાળિયો ક્યાંકથી પોતાની ધૂનમાં ચાલતો આવતો હતો, ત્યાં તેને ઝોચિતી કાઈ કૂતરીની ગંધ આવી, અને તોપમાંથી ગાળો છૂટે તેમ તે તે ગંધ તરફ ગયો. ત્યાં એક નવતર કૂતરી ઊભી હતી, તે આને જોઈ બી ગઈ, અને પગ વચ્ચે પૂંછડી ધાલી તે સંકાચાર્ધનીચી નમી ગઈ. કાળિયો ત્યાં જઈ ઊભો રહી પૂંછડી હલાવી, છાતી કાઢી તેની પાસે તેને હિંમત આપવા તથા તેનું મન સંપાદન કરવા થોડીવાર ઊભો રહ્યો, અને એ કૂતરી પણ ધીમે ધીમે બચ છોડી કાળિયાના ભાવને પ્રત્યુત્તર આપવા જતી હતી, ત્યાં પંડચાવાડાની બે કૂતરીઓ, ફવાડાં ઊભાં થવાથી ગળા આસપાસ ફૂલી ગયેલી દેખાતી, ઠોડતી, બસતી, મોટેથી શ્વાસ લેતી આવવા લાગી. તેને જોઈ એ કૂતરી નાહી, અને પેલી કૂતરીઓ તેની પાછળ પડી. કાળિયો પણ

ધીમે ધીમે નજી દેખાવ કરતો હોય એમ ભસતો તેની પાછળ દોડી, સૌથી પહેલો ગોળ આટો દર્ધ પાછો ફરી ગયો, અને પછી પેલી કૂતરીઓ પણ તેની પાછળ પાછળ સૂંઘતી સૂંઘતી પાછી ફરી. તેની પાછળ પાછળ કાળિયો ધીમે ધીમે દોડતો ગયો. અને તેમની સાથે પૂંછડી હલાવી, તેમની ખુશામત કરી પછી ત્યાંથી છૂટો થઈ આવ્યો ગયો.

એક દિવસ ભટવાડાનાં કૂતરાં અને પંડ્યાવાડાનાં કૂતરાં વચ્ચે એક તુમુલ યુદ્ધ થયું. નજી આખી જિંદગીમાં જે કાંઈ ભોગવવા જેવું હતું તે સર્વ જોખમમાં આવી પડ્યું હોય એ રીતે બંને પક્ષો જીવ પર આવીને લડતા હતા. લડવામાં પંડ્યાવાડાના પક્ષમાં કાખરો અને કાળિયો જે મુખ્ય હતા. લડાઈમાં છેવટે કાંઈ પક્ષ જીત્યો કે હાર્યો નહિ. બંને પક્ષો થાકીને છેવટે પોતપોતાની હદમાં આસ્થા ગયા. અને પછી બહુ દૂર જઈને, ભસવા વચ્ચેનું અંતર વધારતા વધારતા છેવટે શાંત થયા.

પણ આ યુદ્ધમાં કાખરો ધાયલ થયો અને બીજો જ દિવસે તેને પોતાની નબળાઈ દેખાઈ. તે હમેશાં એક વંડી ઉપર એક જ ફૂદકે ચડી જઈ, વિજયથી ભયી જગા લઈ તેના પર દોડતો. આજે એ પ્રમાણે કરવા જતાં, તે વંડી પર ચડી શક્યો નહિ. તે વંડી પર ચડવાના પ્રયત્નો કરતો કરતો, નિષ્ફળતાના ક્રોધથી ભસતો ભસતો, વંડીને ચડીને ધણે સુધી દોડ્યો પણ ઉપર ચડી શક્યો નહિ. કાળિયો તેની સાથે દોડતો હતો અને આજ સુધી કાખરાના માનમાં તેણે વંડી ચઢવાનો કદી પ્રયત્ન નહિ કરેલો, તે આ વખતે એક જ ફૂદકાથી ચડી ગયો. કાખરો ધડીભર આ જોઈ રહ્યો, અને પછી દૂર જઈ નીચે ખેસી ગયો.

કાખરો ધીમે ધીમે ધરડો થવા લાગ્યો. તે એક પગે હમેશ માટે જરા લંગડો થયો, તેને ઉધરસ પણ થઈ. અને આ ઉધરસ

અને લંગડાપણું બન્ને એક સાથે વધવા લાગ્યાં. તે એટલે સુધી કે છેવટે તે ઉધરસથી જ લંગડાય છે કે લંગડાપણાથી તે સમજાય નહિ એવું થઈ ગયું. આ બધું તેણે કંઈપણ મનમાં લગાડ્યા વિના સહન કર્યું. ખાવા સિવાયના સર્વ બેગો તરફથી તેણે મન ઉઠાવી લીધું અને મંડળનું મુખ્ય સ્થાન કાળિયાને ગયું તે જવા દીધું.

હવે કાળિયો જ આખા પંડચાવાડામાં સૌથી જબરો થયો. બધી કૂતરીઓનો તે માલીક થયો. તે એટલો જબરો થયો કે ભટવાડામાં પણ ગમે ત્યારે જઈ ગમે તે કૂતરાને બચકાં ભરી આવતો. તેના બળથી પંડચાવાડાના ત્રણ છોકરા તેની સાથે એટલા હળી ગયા કે તેમના વચ્ચે જાણે કશું અંતર ન રહ્યું. એ ત્રણ છોકરા કાળિયાને ખવરાવતા, પાદર ફરવા જતાં સાથે લઈ જતા, ગામના બીજા લક્ષ્મણનાં જબરો કૂતરાં સાથે કાળિયાને દંડયુદ્ધમાં લડાવતા, અને કાળિયો પણ હમેશાં જીતતો. તેની પૂંછડી હવે સદાય વળ ખાધેલી રહેતી. તેના શરીરને રંગ પણ અત્યંત તેજસ્વી થયો હતો. તે ધીમે ધીમે આખા કુળનો માનીતો અને પ્રિય થઈ પડ્યો હતો.

આ ત્રણ છોકરા પૈકી મોટાનાં લગન લેવાયાં અને તેની જન બીજે ગામ જવા ઊપડી. આ ત્રણેય છોકરાએ કાળિયાને સાથે જનમાં લીધો. કાળિયો ધણીવાર વરરાજના ગાડા નીચે ચાલે, ધણીવાર પાછળ ચાલે, ધણીવાર આગળ દોડી ચક્કર મારી આવી પાછો બેગો થઈ જાય, અને ધણીવાર વરરાજ, તેનાં માખાપ ના પાડે તો પણ, પોતાના રાજપણાના હકથી તેને ગાડામાં બેસાડે. આખી જનનો તે લાડીલો થયો હતો. રસ્તામાં આવતાં બીજાં ગામોમાં પણ આ વરરાજ અને તેના મિત્રોએ પોતે લાકડીઓ લઈને ઊભા રહીને કાળિયાને કેટલાંક દંડો જીતાડી આપ્યાં.

જન કન્યાને ગામ પહોંચી. કાળિયાની બધી સગવડ જનનીવાસમાં થઈ. પણ પરણવાને દિવસે બધા કંઈ કંઈ ઠામમાં શેકાઈ પડ્યા.

વરરાગને ડાહ્યા થવું પડ્યું હતું, અને તેના મિત્રો અણુવર બન્યા હતા. કાળિયો એકલો ગામ જોવા નીકળી પડ્યો અને ત્યાં શેરીના ત્રણ ચાર ડાહિયા ફૂતરા તેને વળગી પડ્યા અને તેને શરીરમાં અનેક જગાએ બચકાં ભરવા લાગ્યા.

\*

મેં એચિંતો એનો પરિચિત અવાજ સાંભળ્યો : “આટલા બધા ભાંહકારા શેના કરો છો ? હવે તો સારું થઈ ગયું છે. નોર્મલ પણ થઈ ગયું છે. ડોક્ટર કહે છે હવે કાંઈ નથી. કાણુ તમને વીખી ખાવા નવરું છે.”

મેં આંખો ઉઘાડી. અલબત્ત, એ જ હતી. મેં કહ્યું : “વીખી ખાધાની તને કેમ ખબર પડી ?”

“ક્યારના વીખી ખાધો વીખી ખાધો એમ સ્વપ્નામાં ખોલો છો ને !”

“એ તો સ્વપ્નું આવ્યું કે મને ફૂતરાઓએ વીખી ખાધો, જાણે અહીં, ને અહીં, ને અહીં બધે બચકાં ભર્યાં. પણ આ શું ? ખરેખર આ બધી જગાએ મહુ જ દુખે છે. જો અહીં, અહીં.”

“એ બધી ઇન્જેક્શનની જગાઓ છે, અને ડોક્ટર કહે છે કે આ ઇન્જેક્શનો દુખશે જ.”

“મને તો સ્વપ્નું આવ્યું કે જાણે ફૂતરાં વળગી પડ્યાં. સ્વપ્નું બહુ વિચિત્ર આવ્યું. જો જાણે...”

“એક શબ્દ હવે ન બોલશો. માંડ નોર્મલ આવ્યું છે. અને સ્વપ્નું ગમે તે હોય પણ ફૂતરાં કેમ કરડ્યાં તે હું અધું સમજું છું.”

“શું સમજે છે ?”

“તમારે એક શબ્દ ન બોલવો, હું કહું તે સાંભળો. તમને ટાઈ ફ્રેઈડ થયો. અને તમારો વહાલો ફૂતરો પ્રહલાદ લઈને રમતા

હતા, તે તમને કરડ્યો ને બે દિવસ પછી મરી ગયો. ડોક્ટરને વહેમ આવ્યો કે એ હડકાયો હતો. એક તરફ ટાઈફોઈડ વધતો ગયો, તેનું ઘેન તમને ચડવા માંડ્યું. બીજી તરફ ટાઈફોઈડનાં ઈન્જેક્શન સાથે હડકવાનાં તમને પેટ પર આપવાં પડ્યાં. એટલે તમારા મનમાં એમ કૂતરો અને ઈન્જેક્શનો ભેગાં થઈ ગયાં. હવે બોલશો નહિ.”

“ પણ સ્વપ્ન તો જુદું જ આવ્યું. ”

“ કહું છું ન બોલો. ”

“ અને તું આવી દુખળી કેમ પડી ગઈ? ક્યાંક માંદી પડીને મારી પાસે ચાકરી કરાવતી નહિ ! ”

“ માંદી પડીને શા સારું ચાકરી કરાવું. મારે તો સાજાં રહીને જ તમારી પાસે ચાકરી કરાવવી છે. એક વાર પગ ચાંપી જુઓ, ઉગ્મગરા કરી જુઓ, તો જરા ખબર પડે. ડોક્ટર ના પાડે તોય રાતે છાનાંમાનાં ઊભાં થઈ થઈને ચોપડી લઈને વાંચી વાંચીને માંદા પડ્યા છે! આ તો ઠીક છે ભગવાને મને શરીર મજબૂત આપ્યું છે. નહિતર તમે સાજા થયા પહેલાં મારે ચાલ્યા જવું પડત ! ”

“ પણ...”

“ ચૂપ કહું છું. આજ નોર્મલ થયું ને આજ ને આજ બોલવા લાગ્યા. તાવમાં લવ લવ અને તાવ ઊતર્યેય લવ લવ. લ્યો, તમને ઈન્જેક્શન ઉપર દવા ધસું, એટલે કૂતરાં બચકાં ન ભરે. ”

“ ખીજું કાંઈ નહિ. મારું સ્વપ્નું સાંભળ. ”

“ હવે બોલશો તો અહીંથી નાસી જઈશ, જુઓ, આ ચાલી. ”

“ ના ના. નહિ બોલું જા, પણ સાજો થાઉં ત્યારે સાંભળવું પડશે. ”

“ સાજા થાઓ તો બધું સહન કરવા તૈયાર છું. ”

પાંચ છ દિવસ પછી આખી વાર્તા મેં કહી અને પછી કહ્યુંઃ  
 “જે સ્વપ્ન ગમે તેવું ઝોટું હોય, પણ મારી સ્ત્રીને લીધે પાછો માનવ  
 દેહમાં આવું, અને એની એ સ્ત્રી મળે, એટલું સાચું પડ્યું કે નહિ ?”

“દૂતરા તરીકે દૂતરીઓની ખુશામત કરતા હતા, હવે મારી  
 કરો.”

“તારા જેવી મેં કોઈ હડીલી ન જોઈ. પણ એક બીજો વિચાર  
 કર. ઘણા મોટા પ્રતિભાસંપન્ન પુરુષો વિશે કહેવાય છે કે તેમને  
 મહાન સત્યો સ્વપ્નમાં કે ઝિંધમાં મળી આવે છે. આ પ્રમાણે જુદી જ  
 જાતના પ્રાણીના જીવનનો અનુભવ હજી સુધી કોઈને થયો હોય  
 તો બતાવ.”

“કાણ જાણે કેમ મારાથી સાચું કહ્યા વિના રહેવાતું નથી.  
 તમે આમાં જે જે અનુભવ કહ્યો છે તે સર્વ તમે પહેલેથી જ જાણતા  
 હતા. તમારા મિત્રોને અને મને આવી કશી જ જિજ્ઞાસા ન હોય,  
 છતાં તમે આ અનુભવની વાત બધી જ અમને કરી છે. અને જે  
 બાબત તમને અજાણી હતી, જે જાણવા તમે આટલાં બધાં વરસો  
 તપ કર્યું, તે છેવટે કહ્યો. તમને જાણી છે ખરી ? બોલો !”

“એ સાચું, હોં. માજો બ્રહ્મા બોજો દેખાતો હતો પણ મને  
 છેવટે છેતર્યો.”

“એટલા માટે તો તમને એ દૂતરાનો અવતાર આપવાની ના  
 ખાડતો હતો. પણ તમારા હૃદ આગળ છેવટે એ પણ મારી પેટે  
 હારી ગયો !”

અહીં વાર્તા પૂરી થઈ.

મેં કહ્યું : “હવે આ વાર્તાની ટીકા કરો. હવે તમે માટું  
 કહેવું સમજ્યા હશે કે મારી વાર્તા અદિતીય છે. અત્યાર સુધી  
 પ્રાણીજીવનની કોઈ વાર્તા લખાઈ જ નથી.”

પ્રમીલા : “ ઇસપની ફ્રેન્ડ્સ, પંચતંત્ર-હિતોપદેશની વાર્તાઓ. ”

“ એમાં પ્રાણીનું માત્ર નામ જ છે, તેની પાછળ ચોખ્ખે મનુષ્યસ્વભાવ જ છે. એ પ્રાણીઓ મનુષ્યસ્વભાવનાં પ્રતીક છે. ”

ધનુભાઈ : “ આનાતોલ ફ્રાંસની એક વાર્તામાં પેરિસ નામનો કૂતરો આવે છે, બીજી એકમાં હેમિલકાર નામની બિલાડી આવે છે. ”

“ હા, પણ તેમાં મુખ્ય તો મનુષ્યજીવન જ છે. ફેટલાંક પ્રાણીઓનું જીવનમનુષ્ય સાથે ગૂંચાઈ ગયું છે, એટલે આવે છે, પણ તે આવે છે મનુષ્યજીવનને વ્યક્ત કરવા, જેમ, શરદબાણુની મહેશ વાર્તામાં અને છે તેમ. ચેહોવની એક વાર્તામાં એવી જ રીતે એક ઘરડો ઘોડો આવે છે, જેને ઘણી છેવટ ખાટકીને ત્યાં વેચે છે, પણ અહીં ક્યાંઈ પ્રાણીજીવન મુખ્ય નથી હોતું. ”

ધીરુ અહેન : “ તમારી વાર્તામાં પણ પંડ્યાનાં છોકરાં આવે છે. ”

“ હા, પણ અહીં કમ ઊલટો છે. આનાતોલ ફ્રાંસની વાર્તામાં મનુષ્ય જીવનમાં કૂતરું કે બિલાડી આવે છે, મારી વાર્તામાં કૂતરાના જીવનમાં મનુષ્યો આવે છે, અને તે કૂતરાનું જીવન વ્યક્ત કરવા. ”

ધીરુ અહેન : “ ‘લાલીને લડાટે.’ એમાં તો લાલીનું જીવન તમારા કાળિયા કરતાં વધારે વિગતથી આવે છે. ”

“ ખરું, પણ વિચારી જોશો તો એ હિંદુ લોકો ઉપરની ટીકા છે. આખી વાર્તાના વ્યંગ્યમાં એ જ છે. ”

ધનુભાઈ : “ પણ આ તો બધી આડી ટીકા છે. તમે ખૂબી કરીને અમને પ્રાણીજીવન એ નવીન વિષય છે એ વાતે ચડાવી દીધા. પણ ખરી ટીકા તો એ છે કે તમારી વાર્તામાં કશો ચમત્કાર નથી. તમે પોતે વાર્તામાં પેલી બાઈ દ્વારા કબૂલ કર્યું છે કે આમાં માણસ માણસ તરીકે કૂતરાના જીવનનું જણે છે તે ઉપરાંત કશું નથી. તમે માત્ર એટલું અતાવ્યું છે કે કૂતરાના જીવનમાં ખાલું અને કામવાસના

સિવાય બીજું કશું નથી, અને એ બંને વાસનાઓ પણ તદ્દન સાદા અને જંગલી, કહો કે એક સરખા રંગરૂપવાળી, અથવા કહો કે રંગરૂપ વિનાની ચીતરાઈ છે.”

મેં કહ્યું : “ અને હું અત્યાર સુધી કહેતો નહોતો, પણ મારું એ જ કહેવું છે. આપણા વિવેચકોમાં કે વિચારકોમાં નવીન માનસ-શાસ્ત્રને જાણવાનો દાવો કરનાર એક વર્ગ એમ માને છે કે મનુષ્ય-સંસ્કૃતિને લીધે આપણી સર્વ વૃત્તિઓ વધુ થઈ ગઈ છે, વિરૂપ કે વિકૃત થઈ ગઈ છે, અને આપણે તેને સાચા રવરૂપમાં અનુભવી શકતા નથી. તો મારું એ કહેવું છે કે મનુષ્યજીવનના અનુભવનું જે કાંઈ વૈવિધ્ય કે સમૃદ્ધિ છે, જે જ માત્ર કલા અને આનંદની સામગ્રી છે, તે સર્વ એ સંસ્કૃતિને આભારી છે. જેમ સૂર્યનું કિરણ અનેક ઉપાધિમાંથી પસાર થવાથી જ અગણિત રંગો બને છે, તેમ એ વૃત્તિઓ સંસ્કૃતિની ઉપાધિઓમાંથી પસાર થવાથી જ અનેક રવરૂપ આકાર રંગ ધારણ કરે છે, જેમાંનાં કેટલાંક રૂપો કદાચ મનુષ્યસ્વભાવને હાનિકારક એટલે રોગિષ્ઠ, જેને આપણે વિકૃત Perverse કહીએ એવાં પણ હોય. પણ એ સર્વ સમૃદ્ધિ એ સંસ્કૃતિને જ અર્પીત છે.”

ધનુભાઈ : “ પણ તમારી વાર્તામાં તમારા સ્વીકાર પ્રમાણે જ તમે વ્યક્તવ્ય કહી શક્યા નથી. કૃતરાણું જીવન કેવું છે એ તમે મનુષ્યના દૃષ્ટિબિન્દુથી જોઈને કહેલું છે એટલે પ્રાણીજીવન વ્યક્ત કરવાનો તમારો દાવો ખોટો પડે છે.”

“ એ પણ મારું વ્યક્તવ્ય જ છે. મારે એમ પણ કહેવાનું છે કે જેમ ઇતિહાસનું કદી પુનરાવર્તન થતું નથી, તેમ એ મનુષ્ય-સંસ્કૃતિ પહેલાંની વૃત્તિઓ આપણે હવે અનુભવી શકીએ જ નહિ. જે આપણે પાછળ મૂક્યું છે તે હવે કદી ફરી આવી શકે જ નહિ એક દાખલો આપું. માનસશાસ્ત્ર કહે છે કે આપણે દૃષ્ટિથી દૂરાદૂરતા, અંતર કહીએ છીએ તે પ્રત્યક્ષ નથી પણ અનુમાન છે. પણ અત્યારે એ અનુમાનને ટેવાયેલી આંખ અંતર વિનાનું આક્ષુષ પ્રત્યક્ષ કરી શકતી

નથી. આપણે જે કાંઈ જોઈએ છીએ તે દિશાઓમાં જ જોઈએ છીએ. તેમ હવે આપણે આપણા સંસ્કૃતિના સંસ્કારોથી કેવળ મુક્ત થઈને કશું અનુભવી શકીએ નહિ. પછી તમારે નવા સંસ્કારો પાડવા હોય તો પાડો, પણ તેને સંસ્કૃતિના સંસ્કારોથી મુક્ત—અલગ માનવા એ જૂલ છે.”

પ્રમીલા : “પણ એટલેથી પત્યું ન સમજાવે. અમારે તો તમે આ વાતમાં અંદીલ વર્ણન કર્યું છે તે સામે વાંધો છે. તમારી ચર્ચા ઉપરથી જણાય છે કે તમારી વાર્તાનું વ્યક્તવ્ય તત્ત્વજ્ઞાનને લગતું છે. એવા ગંભીર વિષયમાં આલું અંદીલ વર્ણન જરા પણ ઉચિત નથી.”

“તમે બહુ ગંભીરતાથી વાંધો લીધો છે એટલે હું બહુ ગંભીરતાથી તેનો જવાબ આપીશ. પહેલું તો એ કે કાવ્યશાસ્ત્રના અર્થોમાં સ્પષ્ટ કહેલ છે કે શાન્ત રસમાં નિર્વેદ યતાવવા અંદીલ વર્ણન કરી શકાય. જે વસ્તુ ગંદી છે તેને ગંદી કહેવી એમાં અનૌચિત્ય નથી. બીજું એ કે ફિલસૂફીના વિષય ઉપર એક ફિલસૂફીના ઇતિહાસલેખકે લખેલા નિબંધમાં બીજા એક મહાન વિચારકનું અવતરણ આપેલું હું નીચે ઉતારું છું. તે જ એનો જવાબ છે. સદ્ભાગ્યે ત્યાં કૃતરાનું જ વર્ણન છે. અને મેં માત્ર કૃતરા પેશાબ કરે છે એમ કહેલું છે, પણ ત્યાં કૃતરાની એથી પણ તમે અંદીલ ગણો એવી ક્રિયાનું વર્ણન છે. આ રહ્યું એ અવતરણ :

I am afraid that Carlyle's pungent metaphor, that nations, like dogs, seem to approach each other sometimes only to sniff at the shameful parts, is not out of date.\*

—Kalki, 89

\* કેટલીક વાર મને એવો ભય રહે છે કે પ્રબલ્યો કૃતગઓની માફક એકબીજાનાં ગુલાંગોને સૂંઘવા માટે જ નજીક આવે છે, એ કાલાઈલનું વચન આને પણ જૂનું થયું નથી.

—કલ્કી, ૧૧૦

જો આ વર્ણન થઈ શકે તો મારું વર્ણન અશ્લીલ શા માટે ?

ધીરુ બહેન : “ પણ મારું એમ કહેવું કે એ વર્ણન કરવાની જરૂર જ નહોતી. એ ક્રિયા તો મનુષ્યને અને પશુઓને સમાન છે. મનુષ્યની વાર્તાઓમાં એનું વર્ણન નથી આવતું તો પશુજીવનમાં પણ ન આવવું જોઈએ.

“ મનુષ્યજીવનના અશ્લીલતાના વિચારો પશુજીવનમાં લગાડવા એ એક ભૂલ છે. નાટકમાં કોઈ માણસ નગ્ન આવે તો તે અશ્લીલ છે, પણ કૂતરું નગ્ન આવે તો તેમાં અશ્લીલતા નથી. તે જ પ્રમાણે કૂતરું પેશાબ કરે તે વર્ણન અશ્લીલ નથી. એટલું જ નહિ, કૂતરાના જીવનમાં પેશાબ કરવો એ માત્ર મૂત્રોત્સર્ગ નથી પણ ઘણું વિશેષ છે. કૂતરાની સૃષ્ટિ ગંધથી રચાયેલી છે, અને તેમાં મૂત્રગંધ એ અમુક ટોળાની હદ બતાવે છે. હું તો ત્યાં સુધી માનું છું કે એ ગંધની એમના કામજીવનમાં અસર છે, અને એમની દેશભાવના, દેશની હદની ભાવના, એ સર્વ એ કામજીવન સાથે સંકળાયેલ છે. કદાચ માનવજાતિમાં પણ દેશભાવના, દૈશિક હદની ભાવના, એ પણ આ કામવાસનાથી જ નિષ્પન્ન થઈ હશે. એ સર્વને એ મારી વાર્તામાં ધસારો કર્યો છે.”

થોડીવાર શાન્તિ રહી એટલે એ કહ્યું : “ ત્યારે તમારી ટીકાઓ પૂરી થઈ ખરી. બાકી તમે તો પેલા કાળિયાને ડાઘિયાઓએ બચકાં બચાં એટલાં મને આજે બચાં છે.”

ધનુભાઈ : “ તમને નહિ, તમારી વાર્તાને બચાં છે. અને જેમ કાળિયાને બચકાં ભરવાથી કાળિયો એ દુઃખી જાતિમાંથી મુક્ત થઈ માનવ બન્યો એમ તમારી વાર્તા પણ આ બચકાંથી વાર્તા મટી વાર્તાટીકાને વધારે સુખી અવતાર પામે છે. તમે જોયું હશે કે તમારા ઉપરની ટીકા પૂરી નથી થઈ. મારું કહેવું કે તમારી વાર્તા વાર્તા નથી પણ વાર્તાટીકા છે.”

“ના, ના. વાર્તાટીકા નહિ, વાર્તારૂપ ટીકા છે. આપણી મેહફિલની બીજી સભામાં આપણે ટીકારૂપ વાર્તા હોઈ શકે એમ સ્વીકાર્યું છે. અને તમારી બધી ટીકામાં એક ભૂલ તો તમે મોટી બધી કરી છે. મારી વાર્તા તે માત્ર કૂતરાની નથી; પેલો માણસ, તેનું સ્વપ્ન, ધ્રુવાજી, કૂતરાં, સ્વપ્ન આવનારની પત્ની એ સર્વની બનેલી છે. પણ તમારી નજર એક જ બાજુ જાય છે. તેનો એટલો જ અર્થ કે વાર્તામાં વાર્તા અને તેમાં વાર્તા, વાર્તાનું એ સ્વરૂપ તમારી કલ્પના નથી પકડી શકતી. અને આખી વાર્તા તમે નથી પકડી શકતાં એટલે તમને તેની કલા સમજતી નથી.”

પ્રમીલા : “બચાવનો સારામાં સારો ઉપાય એ છે કે સામેના ઉપર હલ્લો લઈ જવો. યુદ્ધનું એક રહસ્ય એ છે કે શત્રુની ભૂમિ ઉપર લડાઈ ચલાવવી.”

ધનુભાઈ : “આમાં ચર્ચા કરવી વ્યર્થ છે. વસંતભાઈ પોતે સેક્રેટરી છે એટલે એ કાંઈ વાર્તા દફતરમાં નોંધ્યા વિના ઝોછા જ રહેવાના હતા. અને અત્યાર સુધી જેમને સેક્રેટરી રાખ્યા તે જ વાર્તા ન આપી શક્યા એમ પણ આપણાથી ઝોછું જ કહેવાવાનું હતું!”

પ્રમીલા : “મને તો એ બય લાગે છે કે તેમની વાર્તાને લીધે ભવિષ્યમાં કદાચ આપણે બધાંની વાર્તાને હાનિ થશે.”

મેં કહ્યું : “કદાચ મારી વાર્તાને લીધે જ તમે બધાંની વાર્તા ઉદ્ધારાશી. વાર્તાનો આખો ઇતિહાસ જુઓ, કે વાર્તાએ કઈ દિશાએ પ્રગતિ કરી છે. તેમાં સ્વરૂપ કે આકારનો આગ્રહ ઘટતો જ જાય છે. કશા જ બનાવ વિનાની, માત્ર સંવાદવાળી, નહિ જેવા બનાવવાળી કે એક જ પ્રસંગવાળી, અરે સંવાદ પણ નહિ, માત્ર કોઈ એક પાત્રના મનન કે ખાનગી ચિંતનવાળી, એવી વાર્તાઓ થતી જાય

છે. વાર્તાકારનું રહસ્ય કે જીવન ઉપરની ટીકા, જીવન ઉપરનું તેનું ચિંતન પકડાય કે બસ ! અને મારી વાર્તા બાવિમાં નવો ચીલો પાડશે.”

ધીરુ બહેન : “તમે એકવાર નહિ કહેલું, કે એક સભા બરાતી, અને તેમાં માત્ર ચર્ચા થયા કરતી, અપોરે બધાને ભૂખ લાગતી એટલે પછી ગમે તેવો ઠરાવ કરીને બધા જમવા બેઠતા. તેમ હવે ખાવાનું, પીવાનું હંદું થાય છે. ભૂખ જેમ અનેક પ્રવૃત્તિની પ્રેરક છે તેમ તે શામક પણ છે.”

મેં કહ્યું : “આહાર એ સંહાર તો છે જ તો પછી ઉપસંહાર અને એમાં તો નવાઈ જ નથી !”



“ જી, હા મહારાજ ! મેં કોઈને આવવા કહ્યું નહોતું પણ એ આવ્યો, એટલી આશાતના<sup>૧</sup> થઈ ગઈ તે ક્ષમા કરશો. ”

આચાર્યે પ્રસન્ન મુખે એ જ રિમતથી કહ્યું, “ તો તેનું આલોચણ<sup>૨</sup> કરવું પડશે. ”

“ ફરમાવો, હું સાંભળવાને યોગ્ય છું. ”

“ એ છેકરો અમને આપી દેજો, એ આલોચણ. ” અને પછી એના પર ભાષ્ય કરતા હોય તેમ કહ્યું: “ મેં ધારેલું લગ્ન ખરું હોય તો એને મહાન દીક્ષાયોગ છે, જો કે એક ગ્રહની વફદષ્ટિ છે તે જોવાનું રહે છે. મારું ગણિત ખરું હોય તો એનો વર્ણ તપાવેલા સોના જેવો હોય. તપકાંચનવર્ણમિઃ મનસ્વી પ્રમદાપ્રિયઃ । તપકાંચન જેવી તેની કાયા હોય, તે મનસ્વી હોય અને સ્ત્રીઓનો પ્રિય હોય. જ્યોતિષને ઘણા માને છે, મને પણ તેનો અભ્યાસ છે, પણ જિનાગમે તેને મિથ્યાશ્રુત કહેલ છે તે યથાર્થ છે એવો મારો અનુભવ છે. આપણી તો એટલી ફરજ કે આપણે એને અનુકૂળ ઐસકારો આપના. નિર્ણય તો જીવ પોતે પોતાને માટે કરે એ જ ખરો. આપણે ઉતાવળા થઈ નિર્ણય પણ ન કરાવવો. માત્ર દેહનું સૌંદર્ય કે માત્ર યુદ્ધિની પ્રતિભાનું અભિમાન પણ મહાન અંધન છે, તો આ તો બન્નેનો યોગ છે. ”

“ જી મહારાજ, આપ કહેશો તેવા સંસ્કાર પાડીશ. ”

“ પ્રથમ તો હવે તમારે યોયું વ્રત<sup>૩</sup> લઈ લેવું અને એને સારી રીતે વિદ્યા આપવી. એની મેજે વેપારમાં પડે તો ભલે, નહિતર એની શક્તિ પહોંચે ત્યાં સુધી એને વિદ્યા આપવી, અલખત, જિનાગમને અનુકૂળ રીતે. ”

“ જી મહારાજ ! ”

આચાર્ય શેઠના મુખ સામું જોઈ રહ્યા. હજી શેઠની ઉંમર કાંઈ મોટી નહોતી. યોયું વ્રત લેવાની તેમની તત્પરતા કેટલી સાચી હતી તે જોવા તેમણે તેમની આંખ સામે દષ્ટિ કરી, અને તેમાં અક્ષોભ,

૧. નિષિદ્ધ કરેલો આચાર. ૨. પ્રામશ્ચિત્ત. ૩. બ્રહ્મચર્યવ્રત.

દહતા અને શ્રદ્ધા જોઈ ખોલ્યા: “ આજ સારો સંસાર તમને વધામણી આપશે ત્યારે અમે તમારો આખો સંસાર અને તેનું ફળ લઈ લીધું! ગૃહી અગૃહી વચ્ચેનો એ ફરક!” આચાર્યે ગંભીર રિમત કર્યું.

“ આપ કહો છો ત્યારે કહું છું. અંધારિયાં અમે વળેલાં જ હતાં, અને પુત્ર આવે તો જીવજીવજ ચોથું વ્રત લેવા અમારો પહેલેથી જ સંકેત હતો. આપની એ જ આજા થઈ એ તો હું સદ્ભાગ્ય સમજું છું. આપ દર વરસ પધારતા નથી પણ અનુકૂળતાએ પધારતા રહેશો અને આઠમે વરસે જરૂર પધારશો. ”

“ યથાવર્તમાન. ”૫

વિમલશીલ વંદીને ચાલ્યો ગયો. નગરના વંશપરંપરાના નગરશેઠનું પદ નીકળી જઈ પોતાને ન મળે તે માટે તે કદી પણ કોટિપતિ થતો નહોતો, એ તો આચાર્યે માત્ર સાંભળેલું હતું. આજે, ગૃહસ્થ હોવા છતાં, મુનિએને પણ કુષ્કર એવું ધ્વજચંદ્ર તોણે લીધું તે પ્રત્યક્ષ જોઈ તેમને આશ્ચર્ય થયું. શેઠના ગયા પછી ઘણા વખત સુધી જ્યોતિષ, વિમલશીલના પુત્રનું ભવિષ્ય, તેની જન્મકુંડલીના ગ્રહો, જિનશાસનનું ખરું હિત, મોક્ષ, પોતાનું કર્તવ્યાકર્તવ્ય વગેરે અનેક વિચારોનાં વમ-જોમાં ફરતા તે કેટલીય વાર આસન ઉપર સ્તબ્ધ બેસી રહ્યા.

વિમલશીલે પુત્રનું નામ જિનદાસ રાખ્યું. તેને નાનપણથી જિન-શાસનના સંસ્કારો પાડવા અને જિનધર્મને અનુકૂળ શાસ્ત્રોનું અધ્યયન કરાવવું એ સહેલું હતું, પણ તેને માટે આવતાં કન્યાનાં માગાં પાછાં વાળવાં એ એટલું સહેલું નહોતું. તેણે વિનયથી બધાં માગાં પાછાં વાળ્યાં. તેની પત્નીએ આમાં તેને અદ્ભુત સાથ આપ્યો.

જિનદાસની ઉંમર આઠ વરસની થઈ ત્યારે તપોવિજયસરિ પાછા આવ્યા. તેમણે જિનદાસને જોયો, સંતોષ ખતાવ્યો અને પાંચ વરસ પછી વિચાર કરીશું કહી તેઓ પાછા વિહારે ચાલ્યા ગયા. પાંચ વરસ

૪. યાજ્ઞજીવ-જીવન પર્યંતનું. ૫. એ સમયની જેવી પરિસ્થિતિ.

પછી ફરી જિનદાસને જોયો, તેની સાથે વાતચીત કરી, પણ તેને મોટો થવા દેવો જોઈએ કહી ફરી વિહારે ગયા.

અત્યાર સુધી વિમલશીલ સાધારણ જવાગોથી માગાં કરનારાને પાછા વાળી શક્યો હતો. પણ નગરશેઠના ધરનું માગું એટલી સહેલી રીતે પાછું વળાય એમ નહોતું. ગામ આખામાં વાત થતી હતી કે વિમલશીલ માગાં પાછાં વાળે છે તેનું કારણ એ હતું કે તેમને નગર-શેઠનું કહેણ છે. અને તેમાં લોકોનો દોષ પણ નહોતો. નગરશેઠની એકની એક દીકરી, જિનદાસથી ચારેક વરસ નાની હતી. જિનદાસની જ નિશાળે જતી. કાઈની પણ યોજના વિના બન્નેની વચ્ચે સ્વાભાવિક આલોચિત પ્રીતિ થઈ હતી, અને બન્નેને જોઈ હરકોઈ કહી શકે કે ભગવાને સુંદર જોડું નિમ્યું છે. જિનદાસની પણ એવડી ઉંમર થઈ હતી કે તે લોકોની વાચકોનો અર્થ મલમ પણ સમજી શકે અને તેનું કૌતુક અનુભવે. અને તેથી એ વાત ચોક્કસ કરવાની જરૂર હતી.

નગરશેઠ પોતે વિમલશીલને ત્યાં આવ્યા. પોતે અત્યાર સુધી પોતાની પદવી માટે વિમલશીલના આભારી હતા. બન્ને બાળકો એક બીજાને લાયક હતાં, તો ના પાડવાનું કારણ જાણવા જોઈતો પોતાને હક છે અને જાણ્યા વિના નહિ ખસું એવો મીઠો હક કરી બેઠા. વિમલશેઠે જિનદાસને અહાર જવા નિશાની કરી અને પછી તપોવિજય-જીએ કહેલ અધી વાત કરી. જિનદાસનો વર્ણુ તમકાંચન જેવો હશે એ આચાર્યજીએ જોયા વિના જ બાબેલું હતું. જિનદાસના ગ્રહો એવા છે કે જો તે દીક્ષા ગ્રહણ કરે તો જિનશાસનનો પ્રતાપી ધારક થાય, જો કે એક ગ્રહની વક દૃષ્ટિ છે તેથી રાહ જોવાની જરૂર છે. નગરશેઠ સમજ્યા. તેમણે કહ્યું : “ જો દીક્ષાની ના કરે તો મારો જ રૂપિયો સ્વીકારજો. ” અને વિમલશીલે કહ્યું : “ એ કબૂલ. અને તેમ છતાં તે પહેલાં મારો મૂરતિયો મળે તો સંબંધ કરવાને તમે છૂટા. દીકરીનાં માવતરથી કયાં સુધી રાહ જોવાય ? ”

જિનદાસને વાતચીત માટે ઓરડા બહાર કાઢેલો પણ તેણે નજીકમાં સંતાઈને બધું સાંભળ્યું. તેને ખાત્રી હતી કે નગરશેઠની દીકરી સાથે પોતાના સગપણની વાત થવાની હતી. અને એ જ વાત નીકળતી ગઈ તેમ તેમ તે વધારે આતુરતાથી સાંભળવા માંડ્યો. ત્યાં તેણે તપોવિજયની વાત સાંભળી અને તેને ઘણું જ આશ્ચર્ય થયું. ત્યારથી તેનામાં એ પ્રયત્ન સંકલ્પો જાગ્યા. માણસનું મન એવું વિચિત્ર છે કે એ તદ્દન વિરોધી સંકલ્પો એક સાથે પોષાવા માંડે, પ્રયત્ન થવા માંડે ! એક બાબતથી તેનામાં સ્ત્રીઓને પણ આકર્ષી શકે એવા પોતાના તમકાંચન વર્ણનું અભિમાન થયું, અને ખીજી બાબતથી સંન્યાસ લેવાની અને જૈન શાસનના ધારક થવાની મહેચ્છા જાગી. અનેક વૃત્તિઓના વંદોળથી તેનું મન ખોટી ઊંચાઈએ ચડ્યું, અને વધારે દુર્લભ અને વધારે દુષ્કર માટે જ, સંન્યાસજીવન લેવાનો તેણે નિર્ણય કર્યો. તેને સોળમું વરસ બેઠું ત્યારે તપોવિજયજી આવ્યા. તેમને હવે વાર્ધક્યનાં ચિહ્નો જરાજરા દેખાવા લાગ્યાં હતાં અને તેઓ પોતાની વિદ્યાઓનું કાઈ સત્પાત્ર શોધતા જ હતા. તેમણે ઘણી જ મમતાથી જિનદાસને ખોલાવ્યો, અને દીક્ષા લેવાની તેની પોતાની ઇચ્છા કે કે નહિ તે પૂછ્યું. તેને સ્પષ્ટ સમજાવ્યું કે જો સંસારની જરા પણ ઇચ્છા હોય તો સંસારમાં જ જવું, અને સાચા સંસ્કાર હશે તો એની ખેળે ભવિષ્યમાં દીક્ષા મળી રહેશે. જિનદાસે સામે પ્રશ્ન કર્યો : “ આપે સંસારમાં ગયા પછી દીક્ષા લીધેલી કે ગયા વિના જ ? ”

સર્વ પ્રસન્ન થઈ ગયા. તપોવિજયજીએ કહ્યું : “ સંસારમાં ગયા વિના જ. ”

“ ત્યારે હમણાં દીક્ષા લેવાથી આપના જવું જ્યોતિષજ્ઞાન અને મળશે ? ”

જીવનમાં કદી નહિ લાગેલો એવો તપોવિજયજીને મહાન આદ્રાત લાગ્યો. પોતે જ વિમલશીલને જ્યોતિષ ઉપરથી વાત કરી તે જુલ

જણાઈ, તેનો પશ્ચાત્તાપ તેમને થયો. બધો આઘાત અને બધું દુઃખ ગળી જઈને માત્ર એક નિઃશ્વાસ નાંખીને તેમણે ધીમેથી કહ્યું: “જિન-દાસ, બે વરસ વધારે વિચાર કર. દીક્ષા તપને માટે લેવાની હોય છે. વિદ્યા તો આવવી હોય તો આવે, અને જ્યોતિષ તો મિથ્યાશ્રુત છે. એના લોભથી દીક્ષા લેવાય નહિ.”

બે એક દિવસ પછી વિમલશેઠે ફરી દીક્ષાનો પ્રશ્ન કાઢ્યો, ત્યારે ફરી નિઃશ્વાસ નાંખી એ એટલું જ બોલ્યા કે “હજી ઉંમર થવા દો.”

વિમલશીલે કહ્યું કે શાસ્ત્ર પ્રમાણે એ વ્યક્ત<sup>૬</sup> થયેલ છે. ત્યારે સૂરિએ કહ્યું: “ઉંમરે તો થયેલ છે, પણ અમે તો કાવ્યશાસ્ત્રકારોનો મત અહીં ઇષ્ટ ગણીએ છીએ. સંસારના ભાવોને વ્યક્તરૂપે સમજી શકે પછી દીક્ષા માગશે તો વિચારીયું.”

જિનદાસ ચતુર હતો તેને લાગ્યું કે બોલવામાં તેની કંઈક ભૂલ થઈ છે. તેણે નિયમિત વ્યાખ્યાનોમાં જવા માંડ્યું. શાસ્ત્રાધ્યયન કરવા માંડ્યું. પોતાની શી ભૂલ થઈ હતી તે તે સમજ્યો, અને એવી ઐહિક વાસના કાઠી નાંખવા તેણે તપ:પૂર્વક અથાગ પ્રયત્ન કર્યો. બે વરસ પછી તપોવિજયજી પાછા આવ્યા અને પૂછ્યું. “કેમ, દીક્ષા લેવી છે?”

“જી હા.”

“શા માટે?”

“કર્મ ખપાવવા માટે.”

“સંસારની વાસના નથી?”

“ખિલકુલ નથી એમ તો કેમ કહેવાય? પણ તપ વડે અને ગુરુના પ્રતાપે તે ટાળી શકીશ.”

તપોવિજયજી અને આખો સંઘ રાજી થઈ ગયો. જિનદાસને દીક્ષા આપી બુદ્ધિવિજય કર્યો. જૈન સંઘે અને ખાસ કરીને નગરશેઠે મોટો ઉત્સવ કર્યો.

૬. દીક્ષાધોગ્ય ઉંમરને માટે એ પારિભાષિક શબ્દ છે.

જૂના કુટુંબસંસ્કારોથી દૂર કરવા અને સંન્યાસના સંસ્કારો દૃઢ કરવા તપોવિજ્યજી તેને દૂરના રાજ્યમાં લઈ ગયા, જ્યાંનો રાજા જિનશાસનને માનનારો હતો અને તપોવિજ્યજીનો ભક્ત હતો.

તપોવિજ્યજી આ વખતે આવા તેજસ્વી સ્વરૂપવાન શિષ્યને લઈને આવ્યા તેથી લોકોમાં બંનેનો મહિમા વધ્યો અને બુદ્ધિવિજ્ય તરફ સૌને કૌતુક થયું. બુદ્ધિવિજ્યે અભ્યાસમાં સારી પ્રગતિ કરવા માંડી અને તેથી તેની કીર્તિ વધતી ગઈ. તે સાથે તે જીવવાન થવા લાગ્યો. તેમ તેની કાંતિ પણ વધતી ગઈ, અને અર્ધું સમજતી અર્ધું નહિ સમજતી લોકજનતાએ સહસ્ર જીભે અને સહસ્ર નયને તેને રૂંધેરૂંધે સભાન કરી નાંખ્યો. તેની એકએક ક્રિયામાં કોઈ અદ્ભુત છટા દેખાવા લાગી. જીવનની કોઈપણ રીતભાત એટલી સાદી નથી કે જેમાં માણસ છટા ન આણી શકે !

ગુરુ આ સર્વ માયા સમજતા હતા, અને શિષ્ય માટેની તેમની ચિંતા વધતી જતી હતી. વારંવાર સંન્યાસધર્મ, વાસનાપ્રાપ્ત્ય, વાસનાની છેતરપીંડી ઉપર શિષ્યને કહેતા, શિષ્ય બુદ્ધિથી સમજતો જણાતો પણ તેના મનનાં ઝંડાણોમાં બુદ્ધિનું અભિમાન, શરીરની તેજસ્વિતાનું અભિમાન, સ્ત્રીઓને અને લોકોને ચક્રિત કરી આકર્ષવાની વાસના વધતી જતી જણાતી હતી. પણ એક દિવસ તો એવો બનાવ બન્યો કે ચિંતાને બદલે તેમનું આખું મન ઊકળી ઊઠ્યું. બુદ્ધિવિજ્ય પોતાનાં સર્વ ઉપસ્કરણો અને શક્તિના પ્રદર્શનપૂર્વક ગોચરીએ ગયેલો, અને ત્યાં નગરના કોટિપતિની દીકરી એના પર એટલી મોહિત થઈ ગઈ કે તેના હાથમાંથી વહોરાવવાનું વાસણ પડી ગયું ! તપોવિજ્યજીના દુઃખનો અને દૃષ્ટાનો પાર ન રહ્યો. “આટલાટલા દિવસથી તને કહું છું કે તારા મેલ સમજ, ને તેને ક્ષીણ કર. (તેને બદલે, તું તારા સંયમજીવન ઉપર પણ પાણી ફેરવવા બેઠો છે એટલું જ નહિ પણ આખા શાસનની હીલના કરે છે તે સમજે છે ?)”

બુદ્ધિવિજ્ય ગુરુને તાપ જરૂરી થક્યો નહિ. તે ગભરાઈ ગયો.

ને બોલી ઊઠ્યો : “મહારાજ, ખૂબ સમજવા પ્રયત્ન કરું છું. કંઈક સમજું ય છું. પણ..”

“શું સમજે છે?”

“મહારાજ, મારો દોષ નથી. મારા જન્મસંસ્કારો ખરાબ છે. આપે તે દિવસે વ્યાખ્યાનમાં કહેલું તેમ, મારાં માઆપે જે સંયમ પાળેલો, તેની વકરેલી વાસનાના સંસ્કારો મારામાં ઊતર્યા છે. પ્રયત્ન છતાં...” થોડા દિવસ પહેલાં તપોવિજયજીએ ગૃહસ્થજીવન અને સંન્યાસજીવનનો ભેદ સમજાવતાં કહેલું કે કેટલાકની વાસના માત્ર દમનથી અને ચિંતનથી શમી શકતી નથી, દમનથી ઊલટી વકરે છે. તેમને માટે ગૃહસ્થજીવન છે. એવાઓએ ગૃહસ્થજીવનના સંયમનિયમથી વાસનાને વશ કરવી જોઈએ—જેમ ભડકતા ઘોડાને ધણી પંખાળતો અને ધાસ ચારો આપતો વશ કરે તેમ.

આ ખુલાસો સાંભળતાં તપોવિજયજીનો ક્રોધ હાથમાં ન રહ્યો. તેમનાથી બોલી જવાયું : “કેટલું પાપ! મારા વ્યાખ્યાનને કેટલો દુરુપયોગ! પોતાના પાપને માટે ખીજને માથે દોષ ચડાવવાનું કેવું આપલ્ય! અને તે પણ માઆપને માથે! તારા પર મોટામાં મોટા ઉપકાર કરનારને તું આવો બદલો આપે છે, તો તું જેના પર ઉપકાર કરીશ તેનાથી જ તારો સર્વનાશ થશે એ નક્કી જાણજે—જે કે તું કાઈ ઉપર ઉપકાર જ કરવાનો નથી!”

તે દિવસે ગુરુએ ભોજન લીધું નહિ. ખીજે દિવસે બુદ્ધિવિજયે ક્ષમાચામના સાથે આલોચણ માગ્યું. ગુરુએ કહ્યું, “સૌએ પોતપોતાનું આલોચણ કરી લેવું જોઈએ. કાઈ કાઈને સલાહ આપી શકતું નથી.”

બુદ્ધિવિજયે આઠ દિવસના ઉપવાસ કર્યા. પોતાની મેળે તપ કરે છે એ વાતથી સહાધ્યાયીઓમાં અને રાજદરબારમાં પણ તેની કીર્તિ વધી. એક દિવસ રાત્રીએ પોતે આવી ગુરુને મોટે શિષ્યનાં, તેની શુદ્ધિનાં, તેની તેજસ્વિતાનાં, તેના ત્યાગનાં, સંયમનાં વખાણ

ક્યાં, ત્યારે તપોવિજ્યજીએ કહ્યું: “જે માણસને સામે ગામ જવું છે, તે તો ચાલવાનું કેટલું બાકી રહ્યું એ જ વિચારે. થાકે તે પાછો ફરીને કેટલું ચાલ્યો તે જોવા ઊભો રહે! તેમ ત્યાગ કરનારે કેટલું છેડવું તે ન વિચારવું જોઈએ, ક્યાં જવું છે તે તે કેટલું દૂર છે તે વિચારવું જોઈએ. જે માણસને તરીને સામે કાંઠે જવું છે, તેની નીચે એક માથોડું પાણી હોય તેય સરખું અને પાંચ માથોડાં હોય તે પણ સરખું, તેને તો સામે કાંઠે જવું છે. જેને ડૂબકીનું કૌશલ દેખાડવું છે તેને માટે ફરક ખરે! પણ જેને સામે કાંઠે પહોંચવાની તાલાવેલી છે તેને એ કૌશલ દેખાડવાની તથા નથી હોતી. અને ડૂબકી મારનાર કૌશલ દેખાડી શકે પણ તેને ડૂબવાનો ભો ખરે. સાચો સાધુ આવેા વિચાર નથી કરતો. અને દેહની કાન્તિનું અભિમાન શું? દેહ તો ભૌતિક વસ્તુ છે. ભૌતિક ઉપાયોથી પણ દેહ એવો ફરી શકાય!”

રાજાએ પૂછ્યું: “બાહ્યોપચારથી દેહનો વર્ણ બદલાવી શકાય ખરે?”

“હા, એવા ઉપચારો હોય છે. કેટલાક ગુરુઓ ધર્મમાં શ્રદ્ધા ખેસાડવા એવાં કામમાં પડે છે, પણ એ સર્વ અવળા રરતા છે.”

બુદ્ધિવિજ્યે બહુ જ ધ્યાનથી આ બધું સાંભળ્યું. જ્યોતિષના ધણાએ ત્રથો ભંડારમાં હતા, પણ ગુરુએ તે ભણવાની ના પાડી હતી. પણ આ બાહ્યોપચારનો એક જ નુસખો મળી જાય તો ધણો ચમત્કાર કરી બતાવાય! તેનો જિનશાસનનો પ્રચાર કરવામાં ઉપયોગ કરી શકાય! અનેક રાજ્યો ઉપર સત્તા ખેસાડી શકાય!

બુદ્ધિવિજ્યની બધી સ્વાર્થી મહેઞ્છાઓએ જિનશાસનના પ્રચારનું રૂપ લીધું. ઉપવાસ દરમ્યાન પોતાના જીવનધ્યેયને અનુકૂળ જીવન ધડવા તેણે મહાન નિશ્ચય કર્યો. ઉપવાસ પછી પંદરેક દિવસે ગુરુ, બુદ્ધિવિજ્ય અને પોતા પાસે ભણતા બીજા કેટલાક સાધુઓ સાથે વિહાર કરી ગયા. કીર્તિના પ્રદેશથી દૂર લઈ જવાથી શિષ્યને ક્યારેય થશે એમ તેમણે માન્યું. અને બુદ્ધિવિજ્યના વર્તનમાં તેમને ખરેખર ફેર

દેખાયો. હવે તેણે ટાપટીપ છોડી દીધી હતી અને શાસ્ત્રાધ્યયન ઉપર તે વધારે ધ્યાન આપતો હતો. ગુરુની સેવા પણ તે વધારે નિષ્ઠાથી કરવા લાગ્યો હતો. એક દિવસ બુદ્ધિવિજય ગુરુની ઉપચર્યા કરતાં કંઈક વિચારમાં પડી ગયો ત્યારે ગુરુએ પૂછ્યું : “કેમ, શા વિચારમાં પડી ગયા છો?”

“જી, આપનાં વચનોનું મનન કરું છું.”

“ક્યાં વચનો?”

“નહિ, આપે તે દિવસે મહારાગની સાથેની વાતચીતમાં કહેલાં! આપે તો વાતચીતમાં કહેલાં પણ સંયમધર્મનો બધો ઉપદેશ એટલામાં આવી ગયો છે. આપે દુબકો મારવાની અને તરવાની વાત કરી તે બરાબર છે! કેવું મુંઢર દષ્ટાંત!”

અહિત કરનાર તરફ ક્રોધ ન કરવો એ દુષ્કર છે, પણ ક્રોધ પણ જીતી શકાય છે. ખુશામત જીતી શકાતી નથી! ગુરુ બુદ્ધિવિજય ઉપર પ્રસન્ન થઈ ગયા. ધીમે ધીમે તેના તરફ મમતા વધી. ધીમે ધીમે બુદ્ધિવિજયને તેમણે સર્વ છૂટ આપી. આખો પુસ્તકલંડાર હવે તેને માટે ખુલ્લો હતો. ગુરુએ વાંચેલી જ પોથીઓ વાંચવા તેણે લાડથી માગણી કરી અને ગુરુએ પોતે વાંચેલી પોથીઓ લંડારમાં ક્યાં છે તે બતાવી. તે એક એક પોથી ખોલી જોઈ ગયો. તેમાંની એકમાંથી તેને સુવર્ણવર્ણપ્રયોગનાં ચાર પાનાં મળ્યાં. એ એ જ પ્રયોગ હતો. તે જાનોમાનો એ પ્રયોગ અનેક વાર વાંચી ગયો. અનેક ગ્રંથો અને કાષોના આધારે તે બધું સમજી ગયો, માત્ર એક શબ્દ તેને ન સમજાયો. ‘આ આટવિક એટલે શું?’ સાધારણુ અર્થ તો ‘જંગલનો માણસ’ પણ એ અર્થ અહીં બેસતો નહોતો જ! તેણે ગુરુ પાસે કાષગ્રંથનું અધ્યયન શરૂ કર્યું. થોડા જ દિવસમાં આટવિક શબ્દ આવ્યો. ગુરુને પૂછ્યો. ગુરુએ કહ્યું, આટવિક એટલે જંગલમાં રહેનારા—જંગલના રાજા, ઠાકરડા એ અર્થ પણ થાય. પણ એ અર્થ પ્રસિદ્ધ હતો,

અને એ પેલા નુસખામાં ખેસતો નહોતો. તેણે પ્રશ્ન કર્યો : “કાઈ જગાએ એક રાજના પ્રતાપના વર્ણનમાં વાંચ્યું છે કે તેણે આટવિકનો આટવિકાની પેઠે બાલ્યા ! ત્યાં બીજા આટવિકનો અર્થ શો ?”

“સાહિત્યમાં આવો શબ્દ પહેલી જ વાર હું સાંભળું છું. પણ અર્થ સ્પષ્ટ છે. બીજા આટવિકનો અર્થ જેને અડાચું છાણું કહીએ છીએ તે. ત્યાં ગોમય શબ્દ ઉમેરી લેવાનો છે. રસના અંશમાં ગોપન માટે આ પ્રમાણે નામ અનુકત રાખે છે.”

“રસ એટલે ?”

“રસાયન શાસ્ત્ર, વૈદકનો રસાયનવિભાગ.”

બુદ્ધિવિજયનો ચહેરો એકદમ પ્રકુલિલત થઈ ગયો. તપોવિજય તે જોઈ ગયા. તેમણે તરત પૂછ્યું : “કયા અંશમાં આટવિકનો આવો પ્રયોગ તમે જોયેલો ?”

“મહારાજ, યાદ નથી. કદાચ મહાભારતમાં વાંચ્યો હશે કે કાઈ બીજા પુરાણમાં.”

પુરાણોનું નામ દીધું એટલે હવે બતાવો જોઈએ એમ કહેવા-પણું રહ્યું નહિ.

ગુરુ તત્ક્ષણ દૃઢ પગલે ઊઠ્યા. બુદ્ધિવિજયને ત્યાં જ રાખી બીજા બે શિષ્યોને સાથે લઈ અંચલંડારમાં ગયા. જેટલાં જેટલાં જ્યોતિષનાં અને વૈદક ચમત્કારનાં પુસ્તકો હતાં તે બધાં જાતે કાઢી કાઢી તેનો એક ખડકલો કર્યો. પોતાના જ અંગ ઉપરનું વસ્ત્ર કાઢી તેમાં બધાં બાંધ્યાં ને શિષ્ય પાસે ઉપડાવી બહાર લઈ ગયા. વહોરાઈ ગયેલા અગ્રાહ્ય પદાર્થની પેઠે એ બધા અંશોને દૂર જમીનમાં ઊંડો ખાડો ખોદી લંડારાવ્યા. બુદ્ધિવિજયે શોક અને પશ્ચાત્તાપની મુદ્રા ધારણ કરી છતાં તેની આંખમાં ગુરુ એક પ્રકારનો વિજય પારખી ગયા, — બુદ્ધિવિજયને આખો નુસખો મોઢે હતો ! — પણ કાંઈ જોશ્યા નહિ.

તે દિવસથી તપોવિજયજીની પ્રકૃતિ લથડવા માંડી. તેમને એકદમ વાર્ધક્ય આગ્યું. તેમને કશામાં રસ ન રહ્યો. જાણે, ન સુધરી શકે એવી કોઈ મહાન ભૂલ થઈ હોય, આખું જીવન હારી ખેડા હોય, તેવી નિરાશામાં તેઓ કળતા ગયા. બુદ્ધિવિજયે તેમની અદ્ભુત સેવા કરી. તેની સેવા શહેરમાં, રાજકુલમાં જ નહિ પણ આખા જૈન સંઘમાં વખણાવા માંડી. સૌને લાગ્યું કે તપોવિજયજી પોતાની પછી તેને જ આચાર્ય પદે સ્થાપશે. પણ એ આશા ફળીભૂત થવાનાં કાર્ષ્ણિકો યિહો દેખાયાં નહિ. ધીમેધીમે લોકોએ તેનું કારણ તપોવિજયજીનું વાર્ધક્ય અને તજજન્ય બુદ્ધિમંદતા માની, અને બુદ્ધિવિજય તરફનો સર્વનો પક્ષપાત તેથી વધતો ગયો.

ગુરુનો અંત પાસે આવતો દેખાયો. તપોવિજયજી તદ્દન ક્ષોભિત થઈ ગયા. તેમનું આખું શરીર તદ્દન નિસ્તેજ થઈ ગયું — માત્ર આંખોમાં જૂનો ચમકારો અને તે સાથે અગાધ તિરસ્કાર, ધૃષ્ટા અને નિરાશા દેખાતાં હતાં.

કંઈલા દિવસોમાં તેઓ અવાચક થઈ ગયા. બુદ્ધિવિજયે આજ સુધી ગુરુની સેવા કરવામાં કશી કચાશ રાખી નહોતી. એ સેવાથી ગુરુ પ્રસન્ન થઈ કોઈનુસખો કહેતા જશે, છેવટે પોતાની પછી આચાર્ય-પદની માટે ભલામણ કરતા જશે એવી તો આશા હતી જ, પણ ગુરુ તો અવાચક થઈ ગયા ! જોકે શુદ્ધિમાં હતા. અનેક વાસનાઓની મલમ તૃપ્તિની આશાએ બુદ્ધિવિજયે રાજવૈદ્યની માત્રા આપી ગુરુને બોલતા કરવા પોતાના સહાધ્યાયીઓને કહ્યું, પણ બધાઓએ આવા નિઃસ્પૃહ અને વીતરાગ ગુરુને કંઈ કહેવાનું હોય જ નહિ એમ કહી નકામો ત્રાસ આપવા ના કહી. પણ બુદ્ધિવિજયે માન્યું નહિ. એણે બધાના દેખતાં છેવટે ગુરુને જગતના કલ્યાણ અર્થે અને શિષ્યોના આશીર્વાદ માટે કંઈક વચન કહી શકાય માટે માત્રા લેવા ગુરુને ઈનબ્યા. બધાઓને નવાઈ લાગી કે ગુરુએ હા કહી. માત્રા મગાવી.

આથી ઉત્સાહમાં આવી બુદ્ધિવિજયે ફરી પૂછ્યું કે બધાને કંઈ કહેવાનું છે કે માત્ર પોતાને જ; અને ગુરુએ નિશાની કરી કે માત્ર તેને જ કંઈ કહેવાનું છે. શિષ્યોના આશ્ચર્યનો પાર રહ્યો નહિ, અને બુદ્ધિવિજય માટે તેમનો આદર ધણો વધી ગયો. એકાન્તમાં બુદ્ધિવિજય માત્રા આપી, ગુરુનું વાક્ય સાંભળવા હાથ જોડી ઊભો રહ્યો. ગુરુએ માત્ર એક જ વાક્ય કહી પ્રાણ છોડ્યા. “ પેલો આટલિકપ્રયોગ કદી ન કરતો. ”

બુદ્ધિવિજય માથે વજ્ર પડ્યું હોય એવો સ્તબ્ધ થઈ ગયો. આટલી સેવા છતાં કટલો દ્રેષ! કટલી ઈર્ષા! સુવર્ણપ્રયોગને બદલે આટલિક કહી કેવું મહેલું માર્યું! મરતાં મરતાં પણ કેવો ઘા કર્યો! અને બુદ્ધિવિજયને એટલો કાળ ચડ્યો કે એ મરણ પામેલા માણસનું પણ તેણે મનના અંધારા ખૂણામાં એક સાથે સોવાર ખૂન કર્યું. પણ તે ખમ ખાઈ ગયો. ગુરુ નીચે આટલાં વરસ રહી, તેણે ખીજ નહિ તો સ્વસ્થ મુદ્રા ધારણ કરવાની સાધના કરી લીધી હતી, અને એવી સ્થિતિમાં પણ તેની બુદ્ધિએ એક મહેચ્છાના વિનાશમાંથી ખીજનું સાધન મેળવી લીધું. ગુરુ પાસેથી બહાર આવતાં સહાધ્યાયીઓએ ગુરુએ શું કહ્યું તે પૂછતાં, તેણે ધણી આનાકાની કરી, છેવટે કહ્યું: “ જો બધાએ આચાર્યપદ આપવા ઇચ્છા બતાવે તો ના ન પાડતો. ”

“ તે તમે ના પાડેલી હતી ? ”

“ તેમણે અનેકવાર કહેલું અને મેં દર વખત ના કહેલી. ”

બુદ્ધિવિજયને આચાર્યપદ મળતાં વાર ન લાગી. હવે તેણે બધા રાજગોના દરબારમાં પોતાનું ગુરુપદ સ્થાપન કરવા અને જિનજ્ઞાસન પ્રસારવા અનેક પ્રયત્નો કરવા માંડ્યા. જ્યોતિષના ગ્રંથો મંગાવી શાસ્ત્રીઓ રાખી તે શીખી ગયો અને ફલજ્યોતિષથી સર્વને ચક્રિત કરવા લાગ્યો. અનેક રાજ્યોમાં તેણે પોતાનું વર્ચસ્વ સ્થાપ્યું. માત્ર

છેવટનો પેલો નુસખો કાઢી જગાએ કરવાની તે રાહ જોતો હતો. તેની પણ તેને તક મળી ગઈ. દક્ષિણનું એક મહાન રાજ્ય ચુસ્ત શિવમાર્ગી હતું, અને જોનેતે ત્યાં સોસવું પડતું. તેનો એકનો એક કુંવર અતિશય કાળો હતો. તેણે ત્યાં આતુર્માસ નિવાસ કર્યો. તે દરમ્યાન, પોતાની અમત્કારક શક્તિઓનો કુશળતાથી પ્રચાર કરાવ્યો, અને છેવટે રાજાને પોતાના ષડયંત્રમાં લીધો. પાટવી કુંવરનો વર્ણ તમસુવર્ણ જેવો થાય તો રાજાએ જોઈને ધર્મ સ્વીકારવો, એમ નક્કી થયું. આ વિજય કરીને બુદ્ધિવિજયની યોજના ઉજ્જયિનીમાં જિન-શાસન સ્થાપવાની હતી. આતુર્માસ કરીને તે ઊપડે, ઉજ્જયિની પહોંચે, ત્યાંનું મહાજન સામૈયું કરી તેને લઈ જાય, ત્યાં એક બે દિવસમાં દક્ષિણના મહારાજ્યના દીવાન અને અન્ય દરબારીઓ, ઉજ્જયિનીના રાજાના મહેમાન થઈ પોતાને ખબર કરવા આવે, એ પ્રમાણે તેણે પ્રયોગનો દિવસ જ્યોતિષ જોઈને ગોઠવ્યો. પ્રયોગ તેને મોઢે હતો જ. એકેએક હકીકત તેણે રાજાને બરાબર લખાવી, દીવાનને સમજાવી, કુંવરને હિંમત આપી કહે તે પ્રમાણે કરવા સમજાવ્યું, અને નિયત દિવસે પ્રયોગ શરૂ કરવાનું, અને પછી તેના ખબર ઉજ્જયિની મોકલવાનું ફરી કહી આતુર્માસ પૂરા થયે તેણે ઉજ્જયિની તરફ પ્રસ્થાન કર્યું.

નિયત કરેલે દિવસે રાજા અને દીવાને મહેલમાં કુંવરના પ્રયોગ માટે સ્થાન નક્કી કર્યું. નાહવાનું પાણી તૈયાર કરવાની એક જગા નક્કી કરી, પાણી ગરમ થાય એટલે તેમાં નાખવાની પડીકી કુંવરને સોંપી. એ પાણીથી કુંવરે નવસ્નાં થઈ નાહવાનું હતું. નાહતાં જરા પણ જગા કોરી ન રહી જાય. પડીકી નાંખવાનું અને નાહવાનું કુંવરે જાતે જ કરવાનું હતું, કારણકે નાહતાં અને નાહ્યા પછી બે પ્રહર સુધી એ નાહવાની જગાથી હજાર વામ સુધી કાઢી માણસે ત્યાં રહેવાનું નહોતું. પ્રયોગની વિચિત્રતા એ હતી કે નાહવાની જગાની પાસે જ એક પુરુષપુર લાંબો અડાયાં છાણાનો આટ કરી,

સળગાવી, તેની રાખ માંડમાંડ સહન કરી શકાય એટલી ગરમગરમ હોય કે તરત નાહવાનું શરૂ કરવાનું હતું. કુંવરે પોતે જ એ આટમાં ત્રણ જગાએ આંગળી ખોસી પછી નાહવા ખેસવાનું હતું.

ફરતી હજાર વામ દૂર સિપાઈ એાની ચોકી ગોડવાઈ ગઈ. એટલા ભાગમાં કોઈએ હાજર રહેવાનું નહોતું. મહારાજને પથુ હાજર રહેવાનું નહોતું, પણ એકનો એક દીકરો, બાપનો જીવ કેમ રહે? બુદ્ધિવિજય ત્યાં હોત તો તેના પ્રભાવથી કદાચ રાજ દૂર રહેત, પણ અત્યારે તો એ એક વાત તે માની શક્યો નહિ. કુંવરથી પણ છાનો તે કુંવરને દેખી શકે તેમ નજીકમાં સંતાઈ રહ્યો, અને પ્રયોગ જોવા લાગ્યો.

કુંવરે કહ્યા પ્રમાણે વસ્ત્રો ઉતાર્યાં, પેલા અડાયાં છાણાંના આટમાં ત્રણ જગાએ આંગળી ખોસી જોઈ, પાણીમાં પડીકી નાંખી, પાણી હલાવી અંદર મેળવી દીધી. બધું પાણી ઘડીકમાં લીલું બની ગયું. કુંવર જરા ડર્યો પણ પછી નાહવા લાગ્યો. ક્યાંઈ કોરો ન રહી જય એવી સૂચના મહારાજને ખોલવાનું મન થઈ ગયું. પણ કુંવર બરાબર આખે શરીરે નાહતો હતો. બધે પાણીએ નાહી રહ્યા પછી ખુલ્લાં ખેસી રહી કોરા થયાનું હતું. ધીમે ધીમે બધેથી જરાજરા પાણી સુકાયું અને કુંવરે કાળી ચીસ નાંખી! એકદમ શરીર ખંજોળવા લાગ્યો, અને એણે સહન ન થતાં, તેણે પેલી ગરમગરમ અડાયાંની રાખમાં પડી આઠોટવા માંડયું. ઘડીમાં તે ખેલાન થઈ ગયો.

રાજ એકદમ દોડતો આવ્યો. તેણે કુંવરને ખૂમ ઉપર ખૂમ પાડી ખોલાવવા માંડ્યો, પણ કુંવર મરેલા જેવો પડ્યો હતો. તેણે કુંવરના શરીરને હાથ અડાડી જોયો તો તેનો હાથ ખૂબ ચચરવા લાગ્યો. બચમાં ને બચમાં તેણે ચોકીદારને ખૂમ પાડી, પણ કોઈએ તેનો અવાજ સાંભળ્યો નહિ. ચોકીદારે તરફ દોડી જઈ તેણે રાજ-વૈદ્યને ખોલાવવા કહ્યું. તે ફરી કુંવર પાસે દોડી ગયો. ફરી તેણે

અડી જોયું તો કુંવરનું શરીર તેને ટાઢું પડતું લાગ્યું. તે ફરી ચોકિયાતો તરફ દોડ્યો. રાજવૈદ્ય માટે પૂછ્યું તો જવાબ મળ્યો કે તે બહારગામ ગયેલ છે. તેણે ત્યાંને ત્યાં ત્રણ સૌથી સારા ઘોડાવાળા સવારોને બોલાવવા કહ્યું. ચોકિયાતોમાંથી કાઠ બોલાવવા ગયા અને બાકીનાનું ટોળું કુંવરની આસપાસ જમા થયું.

રાજ ભયથી ગાંડો થઈ બૂમો મારતો હતો, અને પેલા ત્રણ ઘોડેસવારો આવ્યા તેમને દડમજલ દોડતાં જઈ, બુદ્ધિવિજયનું માથું કાપી લઈ આવવા લુકમ કર્યો. રાજવૈદ્યને આવતાં એકાદ પ્રહર થઈ ગયો. તેણે આવીને આશ્વાસન આપ્યું. બધી હકીકત જાણી લીધી. વૈદ્યે કુંવરને શરીરે હાથ ફેરવ્યો. કુંવરને પસીના વળતો હતો તેને લીધે શરીર ઠંડું લાગતું હતું. તેની નાડ બરાબર ચાલતી હતી. તેને અડતાં હવે હાથ પણ ચચરતો નહતો. ઘોડીવારે કુંવર શુદ્ધિમાં આવતો હોય એમ લાગ્યું. તેને ધીમે રહીને મહેલમાં સુવાર્યો. એ પ્રહરે તે શુદ્ધિમાં આવ્યો અને તેણે ગંધી જવા કહ્યું. રાજવૈદ્ય હેમક્ષેમને અભિપ્રાય આપ્યો અને સૌ વીખરાવા લાગ્યું. ત્યારે રાજને પેલા ત્રણ સવારો મોડલ્યાનું યાદ આવ્યું. તેણે દીવાનને વાત કરી. પણ હવે રાત પડવા આવી હતી. બીજા કાઠ સવારો પહેલાને પકડી પાડી શકે એમ હતું નહિ. માત્ર રાજસાંઢણી જ હવે તેને પહોંચી શકે, પણ તેના પર રાજ સિવાય કાઠથી એસાય નહિ! રાજને તરત જાતે નીકળી ઘોડેસવારોને પહોંચી જવા ઇચ્છા દર્શાવી, પણ બધા દરબારી-ઓએ રાત પડી હતી માટે સવારે જવા, સવાર સુધીમાં કેમ રહે છે તે જોવા સલાહ આપી, અને ગુરુના આયુષ્યની ચિંતાનું, સાંઢણીનાં વખાણ કરી, પહોંચી જવાની ખાત્રી આપી, નિવારણ કર્યું.

રાત્રે બધા જોઈ શક્યા કે કુંવર તદ્દન હોશમાં હતો, અને ધીમે ધીમે તેની ઉપરની ચામડી ઊતરતી જતી હતી અને નીચેથી નવી સારી ચામડી આવતી જતી હતી. સવારે રાજ પોતાની સાંઢણી ઉપર એક હોશિયાર સવાર લઈ એકલો નીકળી પડ્યો.

યુદ્ધવિજયને ઉજ્જવિની એકાદ મળલ દૂર હતી, ત્યાં તેણે દક્ષિણના રાજ્યના ત્રણ સવારોને મારતે ઘોડે આવતા જોયા. હજી આ સવારો એક બે દિવસ વહેલા કેમ આવ્યા, એમ વિચાર કરે છે ત્યાં તો તેને સવારોએ પડકારી ઊભો રાખ્યો. ઘોડા ઉપરથી ઊતરી બધા તલવાર તાણી ઊભા રહ્યા. યુદ્ધવિજય હામ લાર્યો નહિ. તેણે કુંવરના, રાજ્યના ખખર પૂછવા માંડયા, અને મહારાજાએ શા માટે દેહાન્તની શિક્ષા કરી તેનું કારણ એટલી કુનેહ અને નમ્રતાથી પૂછ્યું કે સવારો પોતે એને શા માટે મારવો તેના વિચારમાં પડી ગયા. આ રીતે એક બે પ્રહરો તે વાત લંબાવી શક્યો, પોતે નાસવાનો નથી, મરવાથી ડરતો નથી એમ ખતાવી, રાહ જોવા સવારોને લલચાવી શક્યો. પણ ત્રીજા જ પહોરે સવારોએ દૂરથી સાંભળી જોઈ. સાંભળી અને રાજાને ઓળખ્યો. રાજા પોતે હુકમના અમલની ખાત્રી કરવા આવે છે એ વિચારથી બહેબાકળા થઈ, તેઓએ એક સાથે અનેક ધા મારી યુદ્ધવિજયને પૂરો કર્યો.

અનેક મહત્વાકાંક્ષાઓ, વિજયની યોજનાઓ, તર્કો, લોહી સાથે તેના દેહમાંથી નીકળી, ધૂળમાં ભળી ગયાં અને તેનું કથું ચિહ્ન રહ્યું નહિ !

## કેશવરામ

બુપેાર થવા આવ્યા ત્યાં સુધી પતિ ન આવ્યો, એટલે ગિરજ ફરીવાર ફળિયામાં જઈ લાંબી નજર નાંખી આવી. આજે તેણે પતિને ભાવતી રસોઈ કરી હતી, ખીર રોટલી અને વડાં. વડાં ગરમ ગરમ ખવરાવી શકાય માટે તેણે દાળ વાટીને રાખી મેલી હતી. પણ હજ કેશવરામ ન આવ્યા. તેણે વિચાર્યું કે કૂવે કદાચ ખેડૂત સાથે વાત કરવા રોકાયા હશે. એ કૂવો યાદ આવતાં તેને પોતાનું પૂર્વ જીવન પણ યાદ આવ્યું. ગામમાં પેસતાં તેમણે એ કૂવે એસી ભાતું ખાધું હતું. કેશવરામ કાશીઝોથી ભણીને આવ્યા અને વિદ્વાન જોઈ પિતાએ તેને ચાંદલો કર્યો ને થોડા દિવસમાં જ મામાનું નિર્વંશ જતાં આ ગામનાં ઘરખોરડાં ગરાસ આવસત્ય બધું તેમને વારસામાં મળ્યું અને ગાડામાં એસી આવતાં હતાં ત્યાં રસ્તામાં ગામનો જ માણસ મળી ગયો. તેણે ઝોળખાણ કરી, પોતાના ગામના ભાણેજ અને હવે તો રહેવા આવનાર કેશવરામ તરફ બહુ ભાવ દેખાડ્યો, સદ્ગત મામાનાં વખાણ કર્યાં, ગામનાં વખાણ કર્યાં, ગામમાં પહેલાં જ જાઓ છે તે જૂઠ્ઠા પેટે નવા ગામમાં ન જઈએ કહી કૂવે ભાણે ખાવા એસાર્યાં, ત્યારે તેણે કહેલું કે ગરાસ તો બહુ સારો છે પણ કોણ જાણે કેમ કોઈનો વંશ રહેતો નથી. ત્રણ પેઢીથી તો વારસો ભાણેજોને જાય છે એ હું જોતો આવું છું. કૂવો ઘણો રળિયામણે હતો. આસપાસના સૌંદર્યની ગિરજના મન પર અદ્ભુત મંગળ અસ

ચેલી ત્યાં આ સાંભળી તેને ઘણો આઘાત લાગેલો. અને અત્યાર  
 કુધી તો તે સાચું પડ્યું હતું. ગિરજની ઉંમર અહુ મોટી નહોતી  
 ઈ ગઈ, પણ તેની સમોવડ એનપણીઓની આંગળીએ ત્રણત્રણ  
 ગાકરાં હતાં ત્યારે ગિરજને કાંઈ નહોતું. પતિનો અદ્વિતીય સ્નેહ,  
 કુખસંપત્તિ બધું હતું છતાં છોકરાં નહોતાં. અનેકવાર તેણે પતિને  
 રી પરણવા કહેલું પણ કેશવરામે તે હસી કાઢેલું. ‘ ન પરણો તો,  
 મારે ભૈરવની ઉપાસના છે, અનુષ્ઠાન કરી પુત્ર માગો. ’ તેણે આ  
 ત પીરસતાં પીરસતાં, રાતે પરથારે ખેસી વાતો કરતાં, કાઠવાર  
 ની સાથે ખેતરે જતાં, એમ અનેકવાર કરેલી પણ સકામ ઉપાસના-  
 િ કાઠનું સારું થતું નથી એ એક જ જવાબ તેણે હંમેશાં  
 આપેલો. આમ અનેક કાઠથી આશાનિરાશા વચ્ચે જોલા ખાતાં તે  
 ણે કાળમાં ફરતી હતી. પતિને અનુષ્ઠાન માટે ફરી વીનવવા તેનામાં  
 પક્ષાત સંકલ્પ પણ થયો. એટલામાં દૂરથી તેણે કેશવરામનાં પગલાં  
 ાંભળ્યાં. જોભી થઈ સામે જાય છે એટલામાં કેશવરામ ઘરમાં આવ્યો.  
 મારે માટે ક્યારની રાહ જોઈ વડાંની દાળ લઈ ખેસી રહી છું એ  
 કચ પૂરું ખોલે તે પહેલાં તો કેશવરામે કહ્યું: “હું માત્ર દૂધ જ લઈશ.  
 ઉપર જઈ છું. તું ત્યાંથી આપણી પથારીએ ઉપાડી નીચે લઈ  
 ાવ. તું નીચે જ સૂજે. મારાં પંચપાત્ર, દર્ભાસન, કુંડ, નીચેથી થોડાં  
 મડાયાં છાણાં, પંચગવ્ય, મધ, જવ, તલ, સમિધ, થોડા ધઉં,  
 પડદ, મારો મોટો પાટલો, બધું ઉપર મેલ. કાઠને ઉપર આવવા  
 ઈશિ નહિ. તું પણ ઉપર ન આવતી. ”

“ કેટલા દિવસ ? ”

“ અગિયાર દિવસ. ”

પતિએ જમવાની વાત ઠેલી તે ગિરજને ગમ્યું નહિ, પણ  
 અનુષ્ઠાન કરી પોતાની કામના પૂર્ણ કરશે એ આશાએ એ  
 ાઈ ખોલી નહિ. પોતાને માટે જ અનુષ્ઠાન થાય છે એવી લગભગ

ખાત્રી છતાં તેને પૂછવાનું મન થયું, પણ કશું પૂછી શકાય એવો કેશવરામને સ્વભાવ નહોતો. એક વાત મનમાં આવે પછી તેનું મન શિકારી કૂતરો શિકારની ગંધે દોડે એટલા વેગથી દોડતું. જે કંઈ વસ્તુ તેની હડફેટમાં આવે તે પડી જતી. એટલે ગિરજાએ કંઈ પણ પૂછ્યા વિના પોતાની આશામાં જ બધી તૈયારી કરવા માંડી.

પણ ઉપાસનાના ત્વરિત નિર્ણયનું કારણ જુદું જ હતું. કેશવરામ સવારે સંધ્યાપૂજાથી પરવારી હોમને માટે સમિધ લેવા ગયો હતો. સમિધ લઈ પાછો ફરવાનો વિચાર કરતો હતો ત્યાં દૂર તેણે પોતાનો દૂરનો મામો રાઘવ ભટ્ટ દીકો. તે ઔષધનાં મૂળિયાં લેવા આવેલો હતો.

“કેમ, આટલા દહાડાથી દેખાતા નથી ?”

“કેમ દેખાતા નથી, તે નથી જાણતો ? અજાણ્ય ચર્ધને મને પૂછે છે ! આ તો ઠીક છે એકલ ગામમાં રહો છો એટલે નભે છે, પણ અમારાથી તો કોઈને મોં પણ બતાવાતું નથી.”

“કેમ મામા, આમ બોલો છો ? એકલ ગામમાં છું તેમાં કોઈનું શું ગયું ?”

“અલ્યા, મારી પાસે પાછો ચાલાકી કરે છે ?”

“મામા, ખરેખર કશું નથી જાણતો !”

“નથી જાણતો, તે નહિ આ નન્દીગઢના રાગને ત્યાં મોટો યજ્ઞ થયો તેમાં આમન્ત્રણ મળ્યું હોય ? નાતમાં ધર દીઠ આમન્ત્રણ હતું, તને હતું ?”

કેશવરામ તેને માંડમાંડ સમજાવી શક્યો કે પોતે કશું જ જાણતો નહોતો અને ત્યારે જ તેણે ‘આવો અહીં બેસીએ’ કહી ઝાડ નીચે બેસી વાત કરવા માંડી.

“મહારાજાએ અને દીવાને કોઈને ટાળવો નહિ કહી, ધરદીઠ એક બ્રાહ્મણ તો ગમે તેવો અભણ હોય તોય બોલાવવો એવો નિશ્ચય

કર્ચો. સાથે કીલાબટ હતુ, હું હતો, એમ એક બે વિદ્વાન બ્રાહ્મણો હતા. કીલાબટે ટાપશી પૂરી કે હા, અભણુ હશે તોય છેવટ માળા ફેરવશે ને છાણું ભાંગવામાંથી નહિ જાય. તું જાણે છે તો ખરો, એને વાત કેવી કરતાં આવડે છે. પછી મુખ્ય કામ કરવા કાને કાને બોલાવવા એ વાત નીકળી, ત્યારે તારું નામ આવ્યું. ત્યારે કીલાબટે કહ્યું: “મહારાજ બોલાવવો હોય તો બોલાવો. હા, વિદ્વાન છે, કારીએ જઈને લાગી આવ્યો છે, ઘેર આવસત્થ છે, ઘડીલર ગમે એવા વિદ્વાનનેય કાન પકડાવે એવો છે, પણ એને બોલાવશો તો ખીજા કાઈ બ્રાહ્મણો ઊભા નહિ રહે. પછી તમારે કરવું હોય એમ કરો.” દીવાને પૂછ્યું, “કેમ એમ કહો છો મહારાજ?” તો કહે, “મહારાજ, પૂછવામાં માલ નથી. ગમે એવો તોય બ્રાહ્મણનો દીકરો છે. એના ઘરમાં પાંચ પૈસા જશે તો હુંય રાજી છું, પણ આ તો યજ્ઞનું કામ રહ્યું એટલે કહું છું.” “પણ કારણ શું?” કહો કહો એમ સૌએ કહેતાં કહે, “મહારાજ, બ્રાહ્મણના દીકરાનું મારી પાસે શા સારુ બોલાવો છો?” મારો બેટો એમ કહી કહીને વાતનો કસ ચઢાવતો જાય હોં, અને પછી કહે, “વાત તો એમ બની કે એક દી સવારમાં નદીએ નાહીને ઘર તરફ જતો હતો. હાથમાં મોટો લોટો, ખભે ધોયેલાં બે ત્રણ કપડાં લઈને ગામ વચ્ચે ચઈને જતો હતો. પાછળ પાછળ એક વાઘરણુ ચાલી જાય. તે ચોરા આગળથી વળીને જાય છે એવો વાઘરણુ પડકાર્યો. ‘મહારાજ, મારું કાપડું આપતા જાઓ કે, કચારની કહું છું સાંભળતા નથી!’ એ... ચોરાના ગરાસિયાએ સાંભળ્યું. ને ઝાઝું કહેવામાં માલ નથી. ખભે ધોતિયાં હતાં એ ઉકેલ્યાં તો મહીંથી ડબક દેતુંને કાપડું નીકળી પડ્યું! મહારાજ કાનને દોષ છે હોં, હું કાંઈ નજરે જોવા નથી ગયો.”

કેશવરામ હાથમાં સળી લઈ જમીન ઊપર લીટા કાઢતો કાઢતો સાંભળતો હતો. તેણે સામું જોયું! “મામા, તમે પણ કાંઈ નબોલ્યા?” “પાછો એવું બોલે છે? કીલાબટ બોલતા હોય ને મારાથી વચમાં

બોલાય ? દરબારમાંથી મારે પગ જ કાઢી નાંખે ના ! ઈ તો લાગે આવ્યું લાકડું સૌ લાગે. તેં આ ગરાસ ન લીધો હોત તો એને જાત ને ! હું તો કહેતો હતો કે એવું ઉછેદિયું લેવામાં સાર નહિ. ”

કેશવરામે કહ્યું: “ મામા એને એકલાને ન જાત, તમને ય જાત. બન્ને સરખી પેઠીએ થાઓ ના ! ” રાઘવ ભટ્ટ જરા ગભરાયો ખરો. “ માળા, આવું બોલ છે ! તને વાત કરી ત્યારે મને વળગ છે ? દુનિયામાં કોઈને કહ્યામાં સાર જ નથી. લે મોડું થાય છે. હું હવે જઈશ. પણ માળા, આઠાણના દીકરાનું બૂંડું બોલે એનું સારું ન થાય, એમ કહેતો જાય, ને બોલતો જાય હોં. ”

“ તે મામા એનું નહિ જ સારું થાય. અને હવેથી તમે સુખેથી એનો ને મારો બન્નેનો ગરાસ ખાઓ. ”

“ અલ્યા, તું તો સમજતો જ નથી. આ તો મારે મોટું બોલ્યો એ બોલ્યો, બીજાને કહીશ, તો લોકો તો કેવા છે ?—અહીંનું અહીં સળગાવે ને એ ઘડી જુએ. ” કહી ભટ્ટજી નાઠા તે સામું જોવા ઊભા ન રહ્યા. પણ એ પોતે જ અહીંનું અહીં સળગાવે એવા હતા. કીલા ભટ્ટને મળીને કેશવરામે તમારું સારું નહિ થાય એમ કહ્યું છે અને તે સંબંધી અનેક તર્કો કહી આવ્યા ત્યારે જ તેમને જંપ વળ્યો.

નવ દિવસ સુધી, મોટા પરોડે ઊઠી, કેશવરામ, નદીએ જઈ સ્નાન કરી આવે, તે સિવાય નીચે ઊતર્યો જ નહિ. હમેશાં ગિરગ બપોરના દાદર ઉપર ઊભી રહી ઊંચો લાથ કરી દૂધ મૂકી જાય અને પહોરેક પછી લઈ જાય તે સિવાય તે પગથિયાં ઉપર પગ પણ મૂકતી નહિ. દસમે દિવસે તે એ વાર દૂધનો પ્યાલો લેવા ચડી પણ દૂધ જેમનું તેમ પડેલું હતું. બપોરે ગાય વહેલી દોહો તે ફરી તાજું દૂધ મૂકી આવી, તે ઠેઠ રાતે અરધું પીધેલું પાછું લઈ આવી. અગિયારમે દિવસે તો રાત સુધી દૂધ પીધા વિનાનું જ પડેલું મળ્યું.

ગિરજને ઊંઘ ન આવી. ઉપર કેશવરામ જાગતો જ હતો. જુદાં જુદાં દ્રવ્યો હોમાયાની વાસ આવ્યા જ કરતી હતી. ગિરજ મધરાતે ફરી દૂધ જોવા ધીમેથી દાદર ચડી. ધીમેથી હાથ ઊંચો કરી દૂધના વાસણને અડાડવા જાય છે ત્યાં તેણે કેશવરામનો અવાજ સાંભળ્યો.

“કીલાભટ્ટને એનું જુઠ્ઠાણું રુંવે રુંવે ફૂટી નીકળે. અને એ રિખાઈ રિખાઈને મરે. હવે બસ. જા અદશ્ય થા.”

ગિરજએ એ સાંભળ્યું. ઉપરથી વજ પડ્યું હોય એમ તે દાદરથી લથડીને ધબ્બ દઈને નીચે પડી. કેશવરામે દોડતાં દાદર ઊતરો તેને ખોળામાં લીધી. મોંએ, શરીરે પંપાળી, ધીમેથી નીચે મૂકી, પાણી લાવી, ફરી ખોળામાં લઈ તેના મોં પર ધીમે પાણીનો છંટકાવ કર્યો. ધીમે ધીમે ગિરજ શુદ્ધિમાં આવી. તેણે આંખો ઉઘાડી અને જાણે કોઈ અજાણ્યાને જોતી હોય તેમ કેશવરામ તરફ જોયું. કેશવરામે ફરી પંપાળી આશ્વાસન આપ્યું. અને બરાબર શુદ્ધિમાં આવી ત્યારે તેને પૂછ્યું : “કેમ અંધારાં આવ્યાં? બરાબર ખાતી નહિ હો.”

“તમે માગી માગીને આવું માગ્યું?”

“અરરર, તું સાંભળી ગઈ? મેં તને ના પાડી હતી તો પણ ઉપર આવી?”

“એ દિવસથી તમે દૂધ પીતા નહોતા. તમે પીધું કે નહિ તે જોવા આવી હતી. ત્યાં મેં આ સાંભળ્યું.”

“ભૂંડું થયું અલી! હું કંઈ ધારતો હતો ને કંઈ થઈ બેઠું. તને એ શું સૂઝ્યું?”

ગિરજ ખેંચાકળી બની ગઈ. એ દ્રુજતા, જરા લાંબા દેખાતા, હાથ ઊંચા કરી કેશવરામને ગાલે અડાડી તે ખોલી : “શું થઈ ગયું કે કહો, તમને કંઈ થશે?”

“ના, ના, મને તો કશુંજ નથી થવાનું.”

“ના, તમે નથી કહેતા. મારાથી છુપાવો છો. તમને કંઈ નથી થવાનું ત્યારે એવું શું બૂકું થવાનું છે તે કહો.”

“કહું છું કંઈ નથી. કશું કહેવા જેવું નથી.”

“મારા સમ કહું છું. મને ચિંતામાંજ મારી નાંખવા ધારી છે કે શું? કહું છું કહો, નહિ તો અનન્ય તજશ.”

“એમ ન કર, જો કહું. લૈરવ પાસે કોઈનું મૃત્યુ માગ્યું હોય એ જે બીજું સાંભળે તે પણ મરે. હું નહોતો કહેતો કે સકામ ઉપાસના કરે તેનું સારું ન થાય!”

“હું મરું એ જ તમને અનિષ્ટ થાય એ જેવું મારે બીજું કશુંય નહિ. પણ તમે આટલાં વરસ મારે માટે અનુષ્ઠાન ન કર્યું, તે આવા કામ માટે કર્યું, હૈં?”

કેશવરામે બહુ જ વહાલથી ચુંબન કરી કહ્યું: “બહુ કાળ ચઢ્યો અભિ! રહેવાયું નહિ.” અને પછી રાધવલટ્ટે કહેલી બધી વાત કહી. એ કહેતાં કહેતાં પણ તેના મોંમાંથી કૂંકાડાની પેઠે શ્વાસ નીકળતો હતો. અધું કહી રહ્યા પછી તેણે કહ્યું: “બોલ, તારા સ્પર્શવાળા અંગથી હું બીજી કોઈનો સ્પર્શ કરું? એ હું કેમ સહન કરું?”

“અરે મારા બોળા બ્રાહ્મણ! મને કહેવું તો હતું. હું ય કેવી બેવકૂફ કે તમને પૂછ્યું નહિ. તમે મને આ વાત કહી હોત તો કહી તમને આ કામ ન કરવા દેત. થયું, થવાકાળ. પણ હવે જુઓ. હું તો ચાલી. અને મારા જીવતાં મારું કહું નથી કર્યું પણ મારા મૂવા પછી બીજી પરણજે. ને મારા જેવી જ તેને સુખી કરજે. ત્યાં રહી રહી યે તમને છોકરું જોઈશ તો રાજીરાજી થઈ જઈશ.” ગિરનએ સૂતાં સૂતાં કેશવરામને ગળે હાથ નાંખ્યો.

“આવાં મિથ્યા સ્વપ્નાં શા માટે સેવે છે? મારા કે તારા ભાગ્યમાં પ્રભ જ નથી.”

“એવું ન બોલશો.” પછી ખોળામાં રહ્યાં રહ્યાં જ જરા ઊંચાં થઈ કાનમાં કહ્યું. “જો આ અનુષ્ઠાન ન કર્યું હોત તો આજ પછીથી મેં તમને અનુષ્ઠાન કરવાનું અમુક વખત તો ન જ કહ્યું હોત.” થોડો વખત સામું જોઈ રહીને, “આ દસ દિવસમાં મને ખબર પડી.”

કેશવરામ આ સ્ત્રીનો અગાધ પ્રેમ, સ્વાર્પણ, પ્રસન્નતા, સર્વ જોઈ ચકિત થઈ ગયો. પોતે સ્ત્રીને રાજી કરવા અનુષ્ઠાન તો ન કર્યું, પણ સ્વાભાવિક રીતે તેની જે આશા ફળવાનો સંભવ હતો તે પણ તેણે આ અનુષ્ઠાન કરીને છેદી નાંખ્યો! અને છતાં એ તો એટલા જ પ્રેમથી જીવે છે, અને પોતે મરશે તેમાં પણ હર્ષ પામે છે! તેને ચૂપ જોઈ ગિરજા ફરી બોલી: “કેમ બોલતા નથી? તમારું ભાખેલું ભવિષ્ય ખોટું પડે તેમાં આટલા મૂંગા થઈ ગયા! મને વચન આપો કે પરણશો.”

કેશવરામે કહ્યું : “જો તું કહે છે ત્યારે કહું છું. તું મરીશ એ નક્કી છે, અને તે પછી હું સંન્યાસ લઈશ એ પણ નક્કી છે. હું તો એમ માનતો હતો કે હું મરીશ, પણ દૈવને મારું ખરાબ કરવું હોય તો તો ખરે જ તને મારીને જ કરે. પણ આમ થાય કે તેમ થાય, હું રાધવ બંદને કહેતો આવ્યો છું, કે મારો ને એનો બન્નેનો ગરાસ તમને મળશે. એ સાચું જ પડશે.”

“મારા બલા ધાભણુ! તું આટલો બલો બોજો છે, ને તારામાં કોણ જાણે ક્યાંથી આટલો કાળ ભર્યો છે.”

“ખરેખર, ભાગવતમાં ક્રોધને ચાંડાલ કહ્યો છે, તે ખરું છે!”

“ત્યારે ખરેખર આનો કાંઈ ઉપાય નથી? એને કોઈ રીતે બચાવી ન શકો?”

“હું પોતે મરીને પણ નહિ જ. ” — ખોળામાં સૂતી સૂતી

ગિરજા ચમકો ઊઠી. તે બેઠી થઈ, ત્યારે તેને સમજાયું કે તેને ઘણો જ થાક લાગ્યો છે.

કીલાબદ્ધ રાજવૈદ્ય હતો. ત્રણ પેઢીથી તેનું કુટુંબ રાજકુળનું વધકું હતું. તેમણે રસ એટલે પારો સિદ્ધ કર્યો છે એમ મનાતું. મોટા અસાધ્ય રોગો વખતે એને બોલાવતા. કેશવરામના અનુષ્ઠાન પછી થોડા જ દિવસમાં એક પડોશના રાજની આંગળી પાકી, આંગળી પર ચાંદુ પડ્યું. તેના વૈદ્યોની સારવારથી એ મટ્યું નહિ, અને ત્રણ વૈદ્યોમાંથી બેની સલાહ કીલાબદ્ધને બોલાવવાની પડી. કીલાબદ્ધ મોટા ઠાઠમાઠ સાથે આવ્યા, અને પોતાના સિદ્ધ કરેલા પારાની વાત કરી. પેલા મતભેદવાળા વૈદ્યે કહ્યું કે પારો મરે છે એ વાત ખોટી છે, પારો સોનું ખાય છે એ વાત ખોટી છે, અને પારો વિષ જ છે. આ રોગમાં એની જરૂર નથી. કીલાબદ્ધે ત્રણ પેઢી ઉપર સિદ્ધ કરેલો પારો પોતાના ઘરમાં છે અને તે રોગીને તો વિષ નથી જ પણ સાંજે માણસ પણ તે ખાઈ શકે, એમ પ્રતિજ્ઞા કરી. એટલું જ નહિ, ચડાઉપણે કહ્યું કે આમાં વિવાદ શો ? જૂના સમયમાં રાજકુળમાં વૈદ્ય જો દવા આપતો તે પોતે ખાઈખતાવતો, તો હું ખાઈ ખતાવું; એટલું જ નહિ, તમારા દેખતાં કહું છું કે મહારાજને આપવાની માત્રા એ જુઓ આટલી છે, અને એ આપતા પહેલાં જુઓ હું તેનાથી દસગણી માત્રા અહીં તમારા દેખતાં લઉં છું. અને બધા હાં હાં કરતા રહ્યા અને પોતે પાણી મગાવી દસગણી માત્રા પેટમાં ઉતારી ગયા. પણ સાંજે જ તેમની તબિયત બગડી એટલે રાતોરાત નન્દીગઢના રાજ્યે મને બોલાવ્યો છે કહી પોતાને ગામ પહોંચી ગયા અને તરત જ પારાના ઉતારની દવા શરૂ કરી. તેમ છતાં પારો તો ઊડ્યો જ. કીલાબદ્ધે એક બાજુ ખાનગીમાં વિષની પ્રતિક્રિયા માટે બધા મથે જોવા માંડ્યા, અને બીજી બાજુ પારો તો બરાબર સિદ્ધ કરેલો, ત્રણ પેઢીના અનુભવનો હતો, કદી ભૂલે જ નહિ, આ તો સર્વ કેશવરામની ઉપાસનાનાં ફળ છે, એમ જાહેરમાં વાતો કરવા માંડી. જેમ જેમ વિષનાં ચિહ્નો પ્રત્યક્ષ દેખાવા

માંડ્યાં તેમ તેમ તેમણે એ વાતો વધારે ઝનૂનથી કરી. તેમને ત્યાં સાંઝ સવાર મોટો ડાયરો જામતો જ, અને આ દરદથી ડાયરાની સંખ્યા વધતી જતી. અને સાંભળનારા વધતા, તેમ તેમ તેમની પોતાની વાતની પ્રતીતિ અને તેનું કથન વધારે વધારે ઉત્સાહ અને વેગથી થતું જતું હતું.

પણ અંતે તો ભયંકર ચિહ્નો દેખાયાં. દિવસ આખો મોંમાંથી તપેલાં ને તપેલાં ભરાય એટલી લાળ ગળ્યા કરતી. દાંતનાં પેઢાં સૂણીને એવાં થઈ ગયાં કે મોં ઓળખાય નહિ. લાળ ગંધાવા માંડી. શરીર આખે ચાંદાં પડી ગયાં; તદ્દન અપંગ થઈ ગયા. રૂના પોલમાં શરીર રાખવું પડે એટલું આળું થઈ ગયું. ઘેર આવતો ડાયરો તદ્દન પાતળો પડી ગયો એટલે રોગનો પણ જે એક ઉત્સાહ હતો તે ઓસરી ગયો. છતાં ઝનૂન વધતું ગયું. અને એક સાથે પારાની સિદ્ધિ અને કેશવરામનું પાપ સામ્પ્રિત કરવાનો એમણે એક ઉપાય શોધી કાઢ્યો. તેમને ખાત્રી હતી કે હવે એક બે દિવસમાં મરી તો જવાશે જ. એટલે એમણે કેશવરામને આંગણે મરીને તેને ઘસાહત્યા દેવાનો નિશ્ચય કર્યો.

સવારનો પહોર હતો. કેશવરામ નિત્યનિયમ પ્રમાણે નદીએ નાહવા ગયો હતો. ગિરગ્ને કચડપાપડ રહ્યા કરતું. તે ક્ષીણ થઈ અઈ હતી. તે જરા મોડી ઊઠી એટલે બેસી શાન્તિથી દાતણ કરતી હતી, તેટલામાં બે બોઈઓએ ઉપાડેલો મિયાનો આવ્યો. કાઈરાજનું તેકું હશે એમ વિચાર કરતી ગિરગ્ન બેઈ રહી હતી ત્યાં અંદરથી કાઈ વિલક્ષણ પ્રાણીના જેવો મોટો અવાજ થયો. બોઈઓએ મિયાનાનાં ખારણાં ઉઘાડ્યાં અને અંદરથી લોહીમાંસના લોચા જેવું શરીર બહાર નીકળ્યું. જોતજોતામાં ચીસો પાડતું તે પાસે આવ્યું. તે ચાલીને આવ્યું કે દડીને આવ્યું તે પણ સમજાય નહિ એવી રીતે આવ્યું. કાઈ જૂના ઘર ઉપરથી ગારના પોપડા ઠેકાણે ઠેકાણેથી ઊખડી જાય અને અંદરની ગાખડાં પડેલી ભીંત દેખાય, તેનું તેમનું શરીર દેખાતું હતું: જાણે ભગવાન લોહીમાંસ મજ્જનું શરીર બનાવી તેને આમડાથી

મહવાનું જ ભૂલી ગયા હોય એવું દેખાતું હતું. શરીરમાં માત્ર આંખો ઉપરથી મોઢું છે એમ ઝોળખાય એવું રહેલું હતું, બાકી લોહીમાંસના પીંડા જેવું જ હતું. કીલાબદ્દને મનુષ્યની વાચા નહોતી, મનુષ્યનું સુખ નહોતું, મનુષ્યની આકૃતિ નહોતી, અને હવે તો મનુષ્યનું માનસ પણ નહોતું. માત્ર કેશવરામને શાપવાની એક ઝનૂની ધ્રુવચાથી તેનું પિંડ એ દિશામાં ઊછળ્યું, એણે માથું ફેટ્યું, લોહી નાખ્યું, તે પછડાયું અને પછી ત્યાં જ નિર્જીવ થઈને પડ્યું.

ગિરજા તો આ ભયંકર દ્રશ્ય જોઈને ખેભાન જ થઈ પડી. થોડી વારે કેશવરામ આવ્યો. તેણે એક તરફ મિયાનો,—બોધઝા તો ચાલ્યા ગયા હતા—અને મિયાના પાસે કીલાબદ્દનું મરેલું પિંડ, અને બીજી તરફ ગિરજાને ખેભાન પડેલી જોઈ. તે બધું સમજી ગયો. તે તરત જ ગિરજાને ઉપાડી ઘરમાં લઈ ગયો અને તેની સારવાર કરી. બીજી તરફ પાડોશમાં કોઈને કહી ગામના બ્રાહ્મણોને બોલાવ્યા અને બાઈઝાને બોલાવી ગિરજાની સંભાળ રાખવા કહી પોતે શખને અગ્નિદાહ દીધો. અને કીલાબદ્દને પણ કોઈ નજીકનું નહોતું એટલે કેશવરામે પોતે જ તેની સર્વ ઉત્તરક્રિયા કરી.

ગિરજા શરીરે ક્ષીણ થતી જ ચાલી. આંગણામાં જોયેલું કીલાબદ્દનું અંતિમ દ્રશ્ય તે કદી ભૂલી શકી નહિ. કેશવરામે એ આભાસથી તેને મુક્ત કરવા પરગામ જઈ રહેવા કહ્યું, પણ તેણે માન્યું નહિ: “નિંદગીનાં સુખીમાં સુખી વરસો ન્યાં ગાળ્યાં છે તે જગા છોડીને નહિ જાઉં, અને હવે મરવાની છું ત્યારે તો આ મારા ઘરમાં જ મરીશ.” અંતે કેશવરામના અનન્ય પ્રેમને ઠેક સુધી ભોગવતાં તેણે પ્રાણત્યાગ કર્યો.

અલખત, કેશવરામને ધણું દુઃખ થયું પણ ગિરજાની તે સંભાળ લઈ શક્યો અને ગિરજા એટલા પ્રેમથી ઠેક સુધી પ્રસન્ન રહીને ગઈ એમાં એને સાન્ન્ય પણ ધણું મળ્યું. તેણે હવે કંઈ મૃદુ થયેલા

મનથી, મહેલુથી નહિ પણ કેવળ સૌજન્યથી, પોતાનો ગરાસ રાક્ષવ બદને સોંપ્યો અને પોતે સંન્યાસ લઈ નર્મદા કિનારે અસાતવાસમાં રહેવા માંડ્યો.

એક વિદ્વાન તરીકે અહીં તેની કીર્તિ થઈ પણ તે કીર્તિનો પણ નિઃસ્પૃહ થઈ રહેતો હતો. તેને બધી વાતની શાંતિ હતી. માત્ર કીલો ભદ્ર ગમે તેવો દુર્જન હતો છતાં તેનું એવું ભૂંડું મૃત્યુ તેણે આપ્યું એનો પશ્ચાત્તાપ તેને સતત રહેતો.

સામાન્ય રીતે અહીં તેને પૂર્વજીવનના સંસ્કારોનું કદી ઉદ્દ્યોધન-નિમિત્ત મળતું નહિ. ઘણે વરસે એક જીવાન પ્લાહણુ આવ્યો અને તેણે કેશવરામ—હવે તો સમ્વિદ્યાનંદ સરસ્વતી—ને પ્રણામ કર્યા અને એકાન્ત જોઈ પ્રશ્ન પૂછ્યો કે પૂર્વાશ્રમના કેશવરામ આપ જ ? હા કહેતાં તેણે અત્યંત આજીજીથી ભૈરવના ઇષ્ટમંત્રની દીક્ષા માગી. કહે છે કે મૃત્યુસમયે માણસના મનમાં તેનું આખું જીવન એક ક્ષણમાં ચિત્રની પેઠે પસાર થઈ જાય છે. કેશવરામને તેમ જ થયું. તેનું ગત જીવન તેની નજર આગળથી પસાર થઈ ગયું. તેને નવાઈ લાગી કે આટઆટલા પશ્ચાત્તાપ છતાં એ મંત્ર તે કેટલા લોભથી અને મમતાથી સાચવી રહ્યો હતો. માલમિલકત, પત્ની, પ્રેમ, કીર્તિ સર્વનો મોહ છોડ્યા પછી પણ આ અદ્વિતીય શક્તિનો મોહ તેને છૂટ્યો ન હતો !

એક દીર્ઘ શ્વાસ લઈ તેણે એક સેવક સાથે પંચપાત્ર, આચમની, દર્બ અને થોડું પાણી મગાવ્યાં. પેલો આગનુક પોતાને મંત્રદીક્ષા મળશે એ આશાએ વધારે નમ્ર અને આતુર બની ખેડો. મગાવ્યાં પ્રમાણે બધું આવ્યા પછી સમ્વિદ્યાનંદે તરલાણામાં પાણી રેડી, દર્બનો ત્રણ આંગળનો ટુકડો કરી, તેના અગ્રથી પાણીમાં એક આકૃતિ દોરી, મંત્ર બાણી એ દર્બનો ટુકડો, એ આકૃતિને સમર્પતો હોય તેમ, તેના પર મૂક્યો. અને એ ક્રિયાની જાણે કૃતકૃત્યતા ભોગવતો હોય એમ એ ધડી એ સ્વસ્થ બેસી રહ્યો. થોડોવારે પેલો આગનુક ફરી પ્રાર્થન

કરવા “સ્વામીજી” એટલું કહે છે એટલામાં સ્વામીએ કહ્યું: “તારા દેખતાં જ મેં એ મંત્ર વિસર્જન કર્યો.”\*

“વિસર્જન કર્યો?”

“હા. અને બરબા, મારું માન તો એ માર્ગે ન જતો. એ નાશનો માર્ગ છે.”

“પણ સ્વામીજી, મારા જીવનનું એ એક મહાન ધ્યેય છે!” સ્વામીએ પોતાનું આખું પૂર્વજીવન કહ્યું અને છેવટે કહ્યું: “માણસે માણસની શક્તિથી જ કામ કરવું જોઈએ. પોતે દિવ્ય થયા વિના દિવ્ય શક્તિ નહિ લેવી જોઈએ.”

“પણ આપે કેમ જાણ્યું કે હું પણ એ શક્તિનો દુરુપયોગ કરીશ જ? હું સંયમ કેમ જાણ્યું નહિ રાખી શકું?”

“તું બાળક છે. પોતાના લાલ ઉપર સંયમ રાખવો સહેલો છે. બીજાનું ભૂંડું કરવાની વૃત્તિ ઉપર સંયમ રાખવો વધારે અઘરો છે.”

પણ પેલો સાંભળતો જ નહોતો. હવે તે નિરાશ થયો હતો અને તે સાથે તેની ધીરજ અને કેશવરામ માટેનું આદરમાન સર્વ આત્મ્યાં ગયાં હતાં. તેણે કહ્યું: “કંઈ નહિ. કાશીમાં આપના ગુરુભાઈ છે તેમની પાસેથી હું મંત્ર લઈશ.” તે ચાલ્યો ગયો.

સમ્યદાનન્દ સરસ્વતી એક હાથ પાછળ મૂકી, તેના પર અટ્ટલી કેટલી ય વાર તેને જતો જોઈ રહ્યા. એાલવાતા ધૂપની છેલ્લી પાતળી સેર થોડીવાર દેખાઈ વાતાવરણમાં અદશ્ય થઈ ગય, તેમ તેમના મનમાં જાડે વિચાર સ્ફુરી અદશ્ય થઈ ગયો: “એક દિવસ મેં પણ આમ જ માનેલું હતું!”

\* મંત્ર વિસર્જન કર્યા પછી એ કાઈને આપી શકતો નથી, અને તેનાથી કશી સિદ્ધિ પણ થતી નથી એવી માન્યતા છે.

## शुद्धिपत्र

पृष्ठ संख्या	चकितसंख्या	अशुद्ध	शुद्ध
२	१६	नये छे	नये छे
२७	७	उडावतां.	उडावतां कर्तुं.
५५	६	नथी होतां.	नथी होतां,
५८	१८	आधी	आवी
८७	छेडेथी २	डे तो.	डे डुं तो.

## જન્યત ચીન

લેખક : શ્રી. ઉત્સવ પરીખ

ડોક્ટર મુનયાત સેન અને  
માર્શલ ચાંગ કાઇ શેકને હાથે/  
ચીનના થયેલા નવઘડતરની આજ  
દિન સુધીની કથા. શ્રી. મહેરવ્યલીની  
પ્રસ્તાવના સાથે.

# ધ મહાગુજરાત પબ્લિશિંગ કં. લિ.

બહાર પોતાં પુસ્તકા

## ગીતાંજલિ અને બીજાં કાવ્યો:

અનુ: નગીનદાસ પારેખ

કિ. ૧-૪-૦

કવિવર રવીન્દ્રનાથને જેને માટે નોબેલ ધનામ મળ્યું હતું તે વિશ્વ-વિખ્યાત ગ્રંથનો મૂળ અંગાળીમાંથી કરેલો ગદ્યપદ્યાત્મક અનુવાદ. વિવિધ શૈલીનાં વધારાનાં કાવ્યો, કવિવરનો અંતિમ અવસ્થાનો ફોટો અને શ્રી કાકાસાહેબની પ્રસ્તાવના સાથે.

## પાસિફિક:

લેખક: ભારતકરરાવ વિદ્યાંસ

કિ. ૦-૧૨-૦

પાસિફિકનું મહત્ત્વ; ભૌગોલિક દર્શન-સત્તાનું સંઘર્ષણ - જાપાનનું પુનરુત્થાન-રાન્ય વિસ્તાર શા માટે- મંચુકુઓ અને ચીનમાં પ્રવેશ-પૂર્વાના રાજકારણના પ્રવાહો - પાસિફિકની સત્તાઓનું અભાવ - દક્ષિણ સમુદ્ર તરફનો ધસારો-નવી વ્યવસ્થા.

## હિરેકેની વાતો ભાગ ત્રીજો:

લેખક: શ્રી રામનારાયણ વિ. પાઠક

કિ. ૧-૧૨-૦

બીજો ભાગ પ્રગટ થયા પછી લખાયેલી તેર વાર્તાઓનો સંગ્રહ. ચાર વાર્તા પહેલ વહેલી આ સંગ્રહમાં જ પ્રસિદ્ધ થાય છે.

## તીર્થસલિક :

અનુ. નગીનદાસ પારેખ

કિ. ૨-૮-૦

શ્રી અરવિંદ ધોષ, મહાત્મા ગાંધી, રવીન્દ્રનાથ ઠાકુર, રૈમા રોલાં અને બટ્ટાન્ડ રસેલ-ના જીવનને લગતા અનેક પ્રશ્નો ઉપરના વિચારો જેમાં રજૂ થયા હોય એવું આ પહેલું જ પુસ્તક છે.

